

خدیجہ مستنور






PHOTO-LAB-APP  
Photo Lab  
PHOTOLAB.ME

Fly

محمد ابيسهاپانی

rekhita

# مُھندِ اُمیدِ سہا پانی

(افسانے)

غدیجہ مشور

مطبوعات — لاہور

مستف	خدیب مستور
ناشرین	خالد احمد، نجیب احمد
مکتبہ	مطبوعات ۶-۱۷ نسبت روڈ، لاہور
طابع	محمد طفیل
مطبع	نقوش پریس، اردو بازار، لاہور
کتابت	نذیر ہاشمی
بار اول	۱۹۸۱ء
تعداد	ایک ہزار
قیمت	۲۵ روپے

سرورقت : غلام مصطفیٰ

ظہیر بابر کے نام

REKANTA

## ترتیب

۹	۱ - خرمین
۳۷	۲ - راستہ
۵۲	۲ - بھورے
۶۹	۲ - تریبا
۷۸	۵ - سوا
۹۸	۶ - سہرا
۱۱۵	۷ - فیصلہ
۱۳۱	۸ - ٹھنڈا میٹھا پانی
۱۳۹	۹ - بھوسا

## غریب

کنیز کوٹھری کے ایک کونے میں سر نہوڑائے بیٹھی تھی اور دوپٹے کے آنچل سے آنسو پونچھے جا رہی تھی۔ اس کے پاس اماں کر پر دونوں ہاتھ رکھے کھڑی تھی اور اسے گھور گھور کر دیکھے جا رہی تھی۔ کنیز نے ایک بار سراٹھا کر بے بسی سے ماں کو دیکھا اور پھر گھٹنوں میں منہ چھپایا۔

”سوچ لے ری، ماں کہنا بڑا آسان ہے۔ چھہہیلنے بعد جب واپس آئے گی تو دنیا یہی کہے گی کہ تیری ماں نے کھسم کیا، بہت بُرا کیا کر کے پھوڑ دیا ای سے بھی بُرا کیا، مجھ بڑھیا کی ”جنگی“ کیوں بھراب کرنے کی سوچ رہی ہے۔“

”اتنے دن تو گھر بیٹھوں گی اماں ری۔“ کنیز منمنائی۔ ”دنیا تو اب بھی جانے کیا کیا کہتی ہے، کوئی پتہ ہے، میں مڑ کر نہ آؤں۔“

”مڑ کر نہیں آنے کی تو پھر کہاں جائے گی ری؟“ اماں نے کھا جانے والی نظروں سے دیکھا۔

”جباب دے اماں، دیری ہو رہی ہے۔“ دین محمد نے صحن میں کھڑے کھڑے آواز لگائی۔



ستمبر کی دھوپ کھوپڑی چڑھنے لگی تھی۔ "ہن باپ کی لڑکی ہے چھ مہینے تو مجھے سے کھائے پیے گی۔ دین محمد کی آواز بہت اونچی تھی۔"

"کہیں چلی جاؤں گی اماں، تو اسے جیاب تو دے دے، کب کا کھڑا ہے۔" کنیز نے بے چینی سے کہا۔

"تو میری ناک کاٹنے پر ادھر ہی آئے گی، پھر جائے گی کہاں؟ باؤلی، ایسی جگہ بیٹھ جہاں سے مڑ کر نہ آئے، اتنے کو کھصم بنایا پر کسی کے گھر نہ ٹنگ گئی۔"

"تجھ سے جو کہا ہے، کہہ دے جا کر کہ منجور ہے، بے سک کل آکر سادی کرنے۔" کنیز جیسے پپلا کر کھڑی ہو گئی۔ پھر دھم سے بیٹھ کر اور مانگ میں پھنسے ہوئے چوڑی دار پا جامے کو کھسکا کر ہنڈلی کھجانے لگی۔

"حرا مجادی کس کی سُنتی ہے۔" اماں بڑ بڑاتی اور گالیاں بکتی کوٹھری سے نکل گئی..... مجھے منجور ہے سے دین محمد! اس نے پیسج کر اعلان کیا۔

کنیز ڈوڑ کر کوٹھری کے دروازے سے جا لگی اور باہر صحن میں جھانکتے لگی جہاں کھڑا ہوا دین محمد اپنا صاف ٹھیک سے باندھ رہا تھا۔

"اچھا اماں میں چلا، کل کو آؤں گا۔ تیار رکھیو۔" وہ پگڑی سر پر جھاتا ہوا تیزی سے باہر نکل گیا۔

کنیز کوٹھری سے نکل آئی۔ سامنے صحن کا دروازہ اب تک کھلا تھا۔ وہ گم سم سمی ادھر دیکھنے لگی۔ "کل سہی مپی تیری سادی ہو جائے گی ری کینج۔" وہ آہستہ سے بڑ بڑاتی۔

"تل کوٹ کر تھوڑے سے لڈو بنائے۔ کل جو تیرا کھصم آئے گا تو اسے کیا دوں گی؟" ماں نے کڑوی کڑوی نظروں سے اس کی طرف دیکھا۔

"تو کس کا رن کھا رکھا رہی ہے اماں۔" کنیز نے چپک کر جواب دیا اور پھر کوٹھری میں جا کر مٹھی سے تل نکالنے لگی۔

ماں کچھ کہے بغیر باہر چلی گئی اور کنیز تل کوٹنے بیٹھ گئی۔ اگر آبا جندہ ہوتا تو ایک دن تیری سادی جی عجت کے ساتھ ہو جاتی رہی، جب عجت نہیں رہی تو تجھ سے سادی کون کرتا؟ کنیز نے ٹھنڈی سانس بھری۔ "کھیر کوئی بات نہیں، تھوڑے دن تو عجت کے ساتھ گھر بیٹھ کر گُجڑ جائیں گے۔ کنیز نے جیسے اپنے آپ کو سمجھایا۔ آج اسے بڑی مدت بعد جلنے کیوں آتا بار بار یاد آ رہا تھا اور اس کی موت کی ذرا ذرا سی تفصیل اس کی نظروں کے سامنے گھوم رہی تھی۔ اس دن جب آبا مزدوری کر کے واپس آیا تو بکری کے لیے ہریالی لانا بھول گیا تھا۔ ایک گلاس پانی پی کر فوراً ہی چلا گیا۔ ماں روکتی بھی رہی کہ: "مت جا رہے، بادل گھرے کھڑے ہیں۔ کپڑے بھیگ جائیں گے، رات ویسے بھی گھر جائے گی۔" پر اتنے اس کی بات نہ سنی اور چلا گیا۔ پھر کنیز روٹیاں پکا کر انتظار کرتے کرتے تھک گئی مگر اتنا نہ آیا۔ رات آگئی، بڑے دور سے بارش ہونے لگی تھی۔ باہر گھورانہ حیرا تھا اور بڑے زور سے بجلی چمک رہی تھی۔ ماں بے چین ہو ہو کر بار بار بارش میں بھیگتی ہوئی باہر کے دروازے تک جاتی اور پھر لوٹ آتی۔ کنیز بار بار ماں کو تسلی دیتی کہ "بارس میں بھیگنے کے ڈر سے کہیں، درکھت تلے بیٹھا ہوگا۔" اس طرح اور بھی وقت گزر گیا۔ بارش رُک گئی مگر آبا درکھت تلے سے نہ اٹھا۔ تب وہ اماں کے ساتھ آبا کو دیکھنے نکل کھڑی ہوئی۔ دیا جلا کر اس نے پلو کی آڑ میں چھپا لیا تھا اور کپڑے میں سنبھل سنبھل کر پاؤں رکھتی قریب کے جنگل کی طرف جا رہی تھی۔ ہوا دیے کی روشنی کے ساتھ دشمنی پر اٹری ہوئی تھی مگر کنیز نے اسے بھجنے نہ دیا اور ایک ایک درخت تلے گھور گھور کر دیکھتی چلی گئی۔ پھر ایک درخت تلے اس نے دیکھا کہ آبا بڑے آرام سے لیٹا ہے۔ اس نے آبا کو آوازیں دیں مگر وہ نہ اٹھا۔ ہریالی کا گٹھا اس کے قریب پڑا تھا اور درخت کے پتوں سے بوندیں ٹپ ٹپ اس کے کپڑوں پر گر رہی تھیں۔ ماں نے دیے کی روشنی میں غور سے دیکھا تو آبا کے مُنہ سے ہرا ہرا جھاگ بہ رہا تھا اور انگلی پر خون کی دو بوندیں بڑی تازہ لگ رہی تھیں۔ اری اسے تو سانپ ڈس گیا ہے۔ ماں کلیجہ پھاڑ کر رونے لگی۔

کنیز نے موصل زور سے پٹک دیا اور اوکھلی سے تل نکالنے لگی۔ "جانے کتنا جہر مہرا ہوگا۔ انہی تلوں کی طرح کالا ہو گا ری۔ کنیز کو وہ تل لمراتے ہوئے سانپ معلوم ہو رہے تھے۔ اری تجھے نہ ڈس گیا۔ تیرا کیا کام تھا اس دُنیا میں، ابا جندہ ہوتا تو کچھ کما کر لاتا، ماں کو عجت سے بٹھاتا۔ تُو نے کیا کما یا ری، سب کچھ لٹا دیا۔ بھوک جا لے کچھ بھی نہ چھوڑا۔"

اور پھر کنیز کو یاد آیا کہ بھوک نے اسے کتنی جلدی بے ایمان بنا دیا تھا۔ ابا کے مرنے کے دوسرے دن شام کو جب بکری سینگ تانے گھر میں داخل ہوئی تو وہ لٹیلاے کر دوڑ پڑی تھی اور دودھ دودھ کر آدھے سے زیادہ خود پی گئی تھی اور آدھے سے کم اماں کو دیا تھا پھر بھی رات تڑپ کر گزری تھی۔ مارے بھوک کے ایک منٹ کو بھی نیند نہ آئی تھی اور وہ مُنہ اندھیرے چپکے چپکے اٹھ کر بکری کا دودھ دودھ کر پی گئی تھی۔ ساری رات کی روئی ہوئی اماں صبح بے خبر سو رہی تھی۔ دن چڑھے جب وہ اپنی کھاٹے پر سے اٹھی تو بکری کے تھن خالی تھیلیوں کی طرح لٹک رہے تھے۔ کنیز نے گھنٹوں تھنوں کو سہلایا تھا تو کہیں جا کر آدھا پاؤ دودھ اُترا تھا۔ اماں اتنا سا دودھ دیکھ کر بلبلا اٹھی تھی۔ "اس ناس ماری کو کسی کسان کے ہاتھ بیچ دے ری، یہ بھی ساتھ چھوڑ گئی۔" اور کنیز نے بڑی مسکارتی سے کہا تھا کہ "اماں ساید یہ گیا بھن ہو گئی ہے، اللہ کرے گا دوسری بکری آجائے گی، اسے بیچ کر کتنے دن روئی پلے گی۔"

شام کو جب چراگاہ سے واپس آئی تو تھن بھرے ہوئے تھے کہ بھوری بھوری کھال چٹنی معلوم ہو رہی تھی۔ دو تین دن میں اماں پر راز کھل گیا تھا کہ بکری گیا بھن نہیں اور وہ خوب چینی تھی کہ حرام جادی، گیا بھن تو ہو گئی ہے۔ اری چار دن پیٹ کا بو میں نہ رکھا، اتنے میں کائے تیرے ابا نے اور اب چاہتی ہے کہ تیرا پیٹ بھرنے کے لیے ابھی سے مجھری شروع کر دوں، مرنے والے کی عجت کھا ک میں ملا دوں۔ برادری بھی کہے گی کہ کچھ نہ چھوڑ مرا۔"

"بڑے عیس کیے تھے۔ کنیز بڑبڑا اٹھی تھی۔ روج روج باجرے کی روئی اور دھنیے کی چٹنی، بہت ہوا تو گڑ کی بھیلی مل گئی، اب عجت لے کر بیٹھی رہ، مجھری کیے گیسر پیٹ بھرنے سے

رہا۔ کنیز نے ماں کو سمجھایا تھا۔

ماں سر جھکا کر کچھ سوچنے بیٹھ گئی تھی۔ "پر میں تو گٹھیا کی ماری ہوں مجھ سے مجھوری کیسے ہوگی ری، اور تو کرے گی تو تیرے ابا کی رُوح کیا کہے گی؟"

"لے بھلا رو میں بھی کبھی کچھ کہنے آتی ہیں اماں، تو پھکر نہ کر، میں تیری بھد مت کروں گی۔ اور پھر دوسرے دن سے کنیز محنت مزدوری کرنے گھر سے نکل کھڑی ہوئی تھی۔

"توبہ توبہ اللہ ما بھی دے" کنیز اوکھلی سے تل نکالتے ہوئے بڑ بڑائی اور پھر سوچتی چلی گئی۔ "بن باپ کا جان کر جگ نے کتنا ستایا ساروں نے اپنی عورت سمجھ لیا پر ایک نے بھی گھر نہ بٹھایا۔ جا لم مار کر پانی بھی نہ دیتے اور توبے سرم پھر بھی تلیا میں نہ ڈوب مری۔ یہ جزدگی بھی کیسی چیخ ہوتی ہے، اپنے ہاتھوں نہیں لی جاتی ری۔ کنیز نے ٹھنڈی سانس بھری اور دو آنسو ٹپ سے تلوں پر گر کر جذب ہو گئے۔" رے دین محمد تو یہ لڈو کھائے گا، اس میں کنج کے آنسو لے ہیں، چھوڑیو نہ رے، تجھے ان آنسوؤں کی کسم!"

کنیز نے گھٹنوں میں منہ چھپا لیا اور سسکیاں بھر بھر کر رونے لگی مگر جب اماں جلانے کی لکڑیاں چُن کر اندر آئی تو وہ آنسو پو پچھ کر اس طرح آگ جلانے بیٹھ گئی جیسے ذرا دیر پہلے روئی ہی نہ تھی۔

اب شام ہونے لگی تھی۔ وہ چولے پر چھوٹی سی کڑھائی چڑھا کر لڈو بنانے لگی۔ اس کی اماں نیم تلے کھاٹ ڈال کر بیٹھی جانے کیا سوچ رہی تھی۔ اس کے ماتھے کی شکنیں بڑی گہری ہو رہی تھیں۔

"اماں انا س نہ ہو۔ میں تیرا کھیال رکھوں گی، سال سے زیادہ کا اناج تو کوٹھری میں بھرا ہے، تیری اکیلی جان ہے" کنیز نے کڑھائی اتارتے ہوئے کہا۔

"تو اپنی پھکر کر رہی، میرا کیا ہے" ماں نے دھیرے سے کہا اور پھر المونیم کی لٹیا اٹھا باہر چلی گئی۔

لڈو بنا کر کنیز مسافروں کی طرح صحن میں ٹہلنے لگی۔ برسات میں جی ہوئی کاٹی کے اب سوکھ سوکھ اکھڑ چلے تھے، کچی دیواروں پر شور پھول رہا تھا اور نیم کا درخت خوب ہرا بھرا ہو رہا تھا۔ اسے یاد آیا کہ برسات میں آبا اس درخت میں جھولا ڈال دیتا تھا اور وہ لڑکیوں کو جمع کر کے گھنٹوں جھولا جھولا کرتی تھی۔ شادلیوں کی باتیں ہوتی تھیں اور ساس سے جلن کا اظہار کرتے ہوئے سب کی تیوریوں پر بل پڑ جاتے تھے۔

کنیز ٹھنڈی سانسیں بھرتی ہوئی کھاٹ پر لیٹ گئی۔ "اری کنیج! تیری ہی قسمت کھراب تھی، ساری لڑکیاں اپنے اپنے گھروں کو چلی گئیں۔ ان کی سادیوں میں کھوب ڈھول بھی، تماے ہوئے، دولے سہرے باندھ باندھ کر آئے تھے۔ ایک تیری سادی ہوگی، اپنے ہاتھوں لڈو بنا کر بیٹھی ہے۔ تو کیا ہے ری اور تیری سادی کیا ری؟ ڈھول بجانے کون آئے گا۔ اماں تو سب سے پھیپاتی پھرتی ہے، کسی کو پتہ نہ چلے کہ چھہہینے کے لیے سادی ہو رہی ہے۔ نیم سے بھڑی ہوئی پتیاں دوپٹے پر لے اٹھا کر مسلنے لگی۔

مغرب کا وقت ہو رہا تھا نہ اماں باہر سے لوٹی اور نہ کنیز کھاٹ سے اٹھی۔ اس وقت اسے اپنی بندھنوں کے احساس کو جگانے اور رونے میں بڑا سکون مل رہا تھا۔ بکری جب سے آئی تھی صحن میں کھلی پھر رہی تھی اور ہر جگہ مینگنیاں بکھیر رہی تھی مگر کنیز کا جی نہ چاہا کہ اٹھ کر اسے باندھ دے۔

اماں نے گھر میں داخل ہوتے ہی یہ منظر دیکھا تو منہ ہی منہ میں جانے کیا کچھ کہنے لگی پھر بکری کو باندھ کر دودھ دونا اور آنگن سے مینگنیاں بٹورنے بیٹھ گئی۔

رات کچی کچی نیند میں کٹ گئی۔ آج صبح مزدوری کے لیے جانے کے بجائے وہ ماں کے ساتھ جنگل جا کر واپس آگئی۔ جھاڑو اٹھا کر اس نے کوٹھری اور آنگن جھاڑا۔ پھر دو کھائیں نیم تلے بچھا دیں۔ اپنے حساب وہ براتیوں کے بیٹھنے کا انتظام کر رہی تھی مگر نظریں باہر کے ادھ کھلے دروازے پر لگی ہوئی تھیں۔ "بس اب آتا ہی ہوگا وہ، کیس نہ آیا تو؟" مارے شبے کے

کنیز کا دل بیٹھنے لگا۔ "اری اس گاؤں میں تو کوئی تجھ سے چہرہ مہینے کے لیے بھی سادی نہ کرے گا۔"  
 ماں کو ٹھہری کی دہلیز پر چپ چاپ بیٹھی تھی۔ کنیز ہاتھ دھو کر اس کے پاس کھڑی ہو گئی۔  
 "میں تیرا کھیال رکھوں گی اماں رسی!"

"چپ رہ حرام جادی! ماں نے جھنجھلا کر کہا اور پھر گھٹنوں میں سر چھپا کر رونے لگی۔  
 "جو تو ایسی نہ ہوتی تو آج اپنی برادری میں عجت کے ساتھ بیاہ جاتی۔ اپنا گھر، اپنا گاؤں ہوتا۔  
 چہرہ مہینے بعد پھر بے عجت ہو کر آجائے گی۔ اماں آنسو پونچھ کر اٹھ گئی اور کوٹھڑی میں جا کر  
 سرخ پھولوں والے پُرائے کبس میں اُلٹ پلٹ کرنے لگی۔"

کنیز جیسے کلیجہ تھامے وہیں کھڑی رہی۔ اس نے پہلے بھی اپنے لیے دوسروں سے  
 اور خود اپنی ماں سے جانے کیا کچھ نہ سنا مگر اسے اتنا بُرا نہ لگا تھا۔ پر آج اس کا جی چاہ  
 رہا تھا کہ چیخ چیخ کر کہے کہ وہ ایسی نہیں۔ وہ تو ہمیشہ سے گھر اور عزت کے لیے تڑپتی رہی تھی۔  
 "لے یہ تیرے باپ نے تیرا جوڑا بنایا تھا، نہا کر پہن لے۔ وہ کہہ گیا تھا کہ نہ کچھ لانا ہے  
 نہ لینا ہے، پھر کن جوڑوں کے انتہار میں بیٹھی ہے۔" اماں نے جا پانی کیلے کا سرخ پھولدار جوڑا  
 اس کی طرف بڑھا دیا اور پھر مٹکی سے چاول اور گڑ کی بھیلی نکال کر سوپ میں رکھنے لگی۔

"اماں کھا مکھا جان نہ جلا۔ تو نہ ڈر ری، میں واپس نہیں آنے کی۔" کنیز نے کپڑے بغلی  
 میں دبالیے۔ "آ لینے دے، پھر پہن لوں گی، تو پھکر نہ کر۔" جوڑا کھاٹ پر رکھ کر وہ صحن میں  
 چلی گئی۔ پانی کا گھڑا اٹھا کر نیم کے پاس رکھا اور پھر کھاٹ کھڑی کر کے اس کی آڑ میں نہانے بیٹھ  
 گئی۔ نہانے کے بعد اس نے کھاٹ بچھادی اور کوٹھڑی میں جا کر میلے دوپٹے سے بال پونچھنے  
 لگی۔ اماں اب تک دہلیز پر بیٹھی ٹھنڈی ٹھنڈی سانسیں بھر رہی تھی۔ جانے اس وقت وہ  
 کیا کیا سوچ رہی تھی۔ شاید یہی کہ سردیاں آنے والی ہیں۔ اس کے جوڑوں کا درد جاگ اُٹھے  
 گا۔ وہ اس گھر میں اکیلی کھاٹ پر پڑی کرانا کرے گی، کوئی اس کے جوڑوں پر سرسوں کا تیل  
 لٹھنے والا نہ ہوگا۔ کوئی ایک گلاس پانی دینے والا نہ ہوگا۔ آج اگر اس کی کنیز اپنی برادری میں

اپنے گاؤں میں بیاہی جاتی تو وہ اسے سردیوں کے سردیوں سسرال سے بلایا کرتی اور جانے کیا کیا۔  
 ”اماں یوں چپ چاپ نہ بیٹھ۔“ کنیز نے بال پیچھے جھٹک کر دھیرے سے کہا۔ اس کی نظریں  
 آئین کے اُدھ کھلے دروازے کے پار دین محمد کی راہ تک رہی تھیں۔

ابھی اچھی طرح دھوپ نہ چڑھی تھی کہ دین محمد چار آدمیوں کے ساتھ آگیا۔ اماں نے آگے  
 بڑھ کر ان کو کھاٹوں پر بٹھایا اور خود ایک طرف ہو کر کھڑی ہو گئی۔ ”بہت صبح چلے ہو گے، پھر  
 دھوپ کڑی ہو جاتی ہے، راستے میں تکلیف تو نہیں ہوئی تھی۔“

”کوئی تکلیف نہ ہوئی۔ اب تم جلدی کرو اماں، دھوپ چڑھنے سے پہلے نکل کھڑے ہوں،  
 تین کوس کا راستہ ہے۔“ دین محمد نے آہستہ سے کہا اور پھر اپنے ساتھیوں سے باتیں کرنے لگا۔  
 ”لے اتنی صبح صبح آگیا، چین نہیں پڑا تجھے رات کو۔“ کنیز نے دل میں کہا۔ وہ خوشی سے  
 جیسے باؤنی ہوئی جا رہی تھی۔ گاؤں والوں کو جب مالوم پڑے گا کہ کنج بیاہ کر چلی گئی تو کیسا پانی  
 پڑ جائے گا سب پر۔ اس نے جلدی سے پھولدار کپڑے بدل لیے، تین موتیوں والی پیتل کی نتھناک  
 میں ٹھونس لی اور پڑیا سے لال رنگ ہونٹوں پر ملتے ہوئے جب اس نے شیشہ دیکھا تو اس کی  
 آنکھیں خود بخود جھجک گئیں۔ ”ہے ری کنج، اس وکھت ڈھول بجانے والیاں پاس ہوتیں  
 تو پھر کیسا مجا آتا۔ وہ بڑ بڑائی۔“

گواہ کو کھڑی کے دروازے کے پاس کھڑے ہو گئے اور کنیز نے اتنے زور سے ”ہوں“  
 کی کہ سب نے سُن لی۔ اماں ایک بار کھڑے سے بیٹھ گئی اور پھر لٹوؤں کی تھالی اٹھا کر کھڑی  
 سے نکل گئی۔

لٹو کھلانے کے بعد جب اماں اندر آئی تو اس نے سوپ میں رکھے ہوئے چاول اور گڑ کی  
 بھیلی کنیز کے پلو میں باندھ دیے۔ ”لے اب اٹھ، جانے کا وکھت ہو گیا ہے۔“  
 کنیز ذرا دیر تک اسی طرح بیٹھی رہی، اس وقت اس کا جی دکھ رہا تھا۔ یہ کیسی شادی  
 ہے کہ کوئی رخصت کرنے والا بھی نہیں اور پھر چھ مہینے کا کھٹکا جی کوڑ سے جاتا ہے۔ وہ پلو

میں بندھے ہوئے چاول سنبھال کر کھڑی ہو گئی۔ "اماں کسی کو پتہ نہ چلے کہ میری سادی چھ مہینے کے لیے ہوئی ہے۔"

"ایسا ہی ڈر پڑا تھا تو پہلے سوچتی رہی، جب آئے گی تو سب کو نہ مالوم ہو گا؛ اماں کی آواز بھرا رہی تھی۔" لے اب چل۔"

اماں کنیز کا بازو تھام کر اسے باہر آنگن میں لے آئی تو دین محمد اور اس کے ساتھی کھڑے ہو گئے۔ انہوں نے اماں کو سلام کیا اور جلدی سے باہر نکل گئے۔ کنیز اماں سے گلے مل کر ان کے پیچھے پیچھے چل پڑی۔

کچھ لمبے راستے پر جب وہ تھوڑی دُور چل لی تو اُس نے مڑ کر دیکھا کہ اماں کھلے دروازے کے بیچ میں بیٹھی آنسو پونچھ رہی ہے۔ اماں سے رخصت ہوتے وقت اسے رونا نہ آیا تھا مگر اب اس کا جی بھرا آیا۔ وہ رُک کر اماں کو دیکھنے اور آنسو پونچھنے لگی۔ "اماں! میں تیرا بڑا کھیال رکھوں گی تو پھکر نہ کرنا۔" کنیز کا جی چاٹا کر کہہ دے۔ جانے کیوں اب اُس کے قدم نہ اٹھ رہے تھے۔

دین محمد چلتے چلتے رُک گیا۔ "کیوں روتی ہے ری، جلدی جلدی چل نہیں تو دھوپ تیج ہو جائے گی۔"

"اپنا آدمی اپنا ہوتا ہے ری، ابھی سے کھیال کر رہا ہے۔" کنیز کے پاؤں جلدی جلدی اٹھنے لگے۔ اگلی پگڈنڈی پر جب وہ مُڑی تو اس کا گھر اور گاؤں نظروں سے اوجھل ہونے لگے۔

چلتے چلتے وہ پسینے میں نہا گئی۔ ہونٹوں پر لگا ہوا لال رنگ پسینے میں بہ گیا اور مارے گرمی کے اس کا ساتواں رنگ تپ کر سیاہ لگنے لگا۔ راستے کی دھول نے اس کے بھول دار پاجامے کو گھٹنوں تک ڈھانپ دیا تھا، پھر بھی اسے تھکن کا احساس نہ ہو رہا تھا۔ وہ اپنے آدمی کے ساتھ اپنے گھر جا رہی تھی۔ اس کے خوابوں میں بسنے والا، چھوٹی چھوٹی مونچھوں والا بیواں موٹی سی لالھی زمین پر مارتا اس کے آگے آگے چل رہا تھا اور کنیز کی آنکھیں اس کی پیٹھ پر جی موٹی



تھیں۔ اس کے سوا وہ کچھ نہ دیکھ رہی تھی۔ کھیتوں میں مل چل رہے تھے۔ بکریوں کے ریوڑ ادھر سے ادھر چرتے پھر رہے تھے اور چرواہے لڑکے لائٹی کے سہارے ہلک کر اسے بڑے غور اور دل چسپی سے دیکھ رہے تھے۔

”بس وہ اپنا گاؤں دیکھتا ہے ری۔“ چلتے چلتے دین محمد نے رُک کر کہا اور پھر آگے بڑھ گیا۔ کنیز بھی تیزی سے چلنے لگی۔ ”ہے رے دھیر چ بندھاتا ہے، جاننا ہوگا کہ میں تھک گئی، ارے میں تیرے ساتھ چل کر نہیں تھکتی رے۔“ کنیز نے بڑے جوش سے سوچا۔

اگلی پگڑی کے موڑ پر وہ چاروں آدمی ہاتھ ملا کر دین محمد سے رخصت ہو گئے۔ ”وہ اپنا گھر دیکھتا ہے ری۔“ دین محمد نے سب کو رخصت کر کے کنیز کی طرف دیکھا اور پھر اس کے برابر چلنے لگا۔ ”تو گھر سنبھال لے گی؟ میرے دو بیٹے ہیں، سیکینہ بہت بیمار رہتی ہے۔“

”تو پھکر نہ کر مجھے سب مالوم ہے۔“ کنیز نے آہستہ سے جواب دیا۔

”لڑائی جھگڑا تو نہ کرے گی؟“

”میں تجھے سرمنڈہ نہ کروں گی، پھکر نہ کر۔“ کنیز نے کہا۔ اس کا جی بیٹھا جا رہا تھا۔ گھر قریب تھا اور وہ تھک گئی تھی۔ اس سے اب ایک قدم بھی نہ اٹھ رہا تھا۔ ارے دین محمد اس وقت تو کوئی اچھی سی بات کر لیتا، اپنا ماملہ پکا کرتا ہے۔ لڑنا ہوتا تو ساتھ آئے کوراہی کیوں ہوتی۔ تو کینچ کو نہیں جانتا۔ کنیز نے آنسو پونچھ کر دین محمد کی طرف دیکھا جو اب اس سے بہت آگے چل رہا تھا۔ وہ سوچتی چلی گئی۔ ”اپنی تو قسمت ہی کھراب تھی ری، لڑ کر کے کھوسی ملے ہے۔“

دو پہر پلٹ چکی تھی۔ اب دونوں گاؤں کے اندر داخل ہو رہے تھے۔ عورتیں کنویں پر پانی بھر رہی تھیں اور گاؤں کی بن چٹی بڑے زور سے ہلک کر رہی تھی۔ دین محمد ایک گھر کے سامنے رُک گیا اور پھر دروازہ کھول کر اندر داخل ہو گیا۔ کنیز بھی اس کے ساتھ ساتھ اندر چلی گئی۔ دین محمد جھپٹ کر آگے بڑھا اور برآمدے میں لیٹی ہوئی سیکینہ پر جھک گیا۔

کیسی طبیعت ہے ری؟

کنیز اجنبیوں کی طرح آنگن میں کھڑی رہ گئی۔ دو چھوٹے چھوٹے بچے گوندھی ہوئی مٹی سے کھیلتے کھیلتے اٹھ کر اسے اشتیاق اور حیرت سے دیکھ رہے تھے۔

”لے آیا رے؟“ سکینہ بستر سے اٹھنے کی کوشش میں جیسے گرسی پڑی۔

”لے آیا، پر تو نہ اٹھ طبیعت کھراب ہو جائے گی۔“

سکینہ نے کوئی جواب نہ دیا۔ اس نے تکیے کے نیچے رکھا ہوا دوپٹہ نکال کر اپنے

منہ پر ڈال لیا جیسے وہ کچھ بھی نہ دیکھنا چاہتی ہو۔

”اری تو ہی نے تو کہا تھا کہ گھر اور بچے تباہ ہو رہے ہیں۔“ دین محمد بڑا بیتاب ہو

رہا تھا اور بار بار اس کے چہرے سے دوپٹہ ہٹانے کی کوشش کر رہا تھا۔

”تو ہاتھ منہ دھو لے رہے، میری طبیعت بگڑ رہی ہے، ابھی ٹھیک ہو جاؤں گی۔“

سکینہ نے منہ پر سے پلو ہٹا لیا اور دین محمد کا ہاتھ پکڑ کر بڑے انداز سے دیکھنے لگی۔

کنیز آنگن میں کھڑی جیسے نہ کچھ دیکھ رہی تھی نہ سن رہی تھی۔ دیوار پر بیٹھے ہوئے

کوڑے شور مچا رہے تھے اور آنگن ایک کونے میں بندھی ہوئی بھینس جانے کیوں ڈکرا

رہی تھی۔

”اندر آ جا ری کینج، وہاں کیوں کھڑی ہے۔“ سکینہ نے نقاہت سے کہا اور کنیز

دھیرے دھیرے چلتی ہوئی سکینہ کے پاس جا بیٹھی۔ چاول اور گڑ کی پوٹلی اس کی گود میں

آ پڑی۔

”گھونگھٹے الٹ دے ری۔“ سکینہ نے اشتیاق سے کہا۔ ”میں بھی تو منہ دیکھوں تیرا“

کنیز نے نیچی نظروں سے سکینہ کی طرف دیکھا اور حیران رہ گئی۔ ”ہے ری کیسی کھو بصورت

بلا ہے پر جان میں تو کچھ رہا نہیں، ہڈیاں ہی ہڈیاں، جانو کبر کے کنارے لگ گئی ہے اور

کتنے دن جیسے گی گریب۔“ کنیز نے بھی اطمینان کی سانس لی۔

سکینہ کی بُری حالت نے اسے جانے کتنا مطمئن کر دیا تھا پھر بھی سکینہ کا حُسن آنکھوں میں کھٹک رہا تھا۔

دین محمد ہاتھ مٹھ دھو کر لال انگوٹھے سے مُنہ پونچھتا ہوا باہر چلا گیا تو سکینہ پٹی کی ٹیک لے کر اٹھ گئی۔ "بڑے دنوں سے بیمار ہوں، کوئی نہ گھر دیکھنے والا ہے نہ بچے۔"  
 "تُو بھکر نہ کر ری، میں جو آگئی ہوں تیری کھد مت کرنے، کنیز نے دھیرے سے کہا۔ اور  
 مہر اٹھ کھڑی ہوئی۔ "مجھے سب کام بتا دے۔" وہ دوپٹے کے پلو میں بندھے ہوئے چاول  
 سونے لگی۔ اس نے یہ بھی نہ دیکھا کہ سکینہ کی آنکھوں میں اس کے لیے کتنی نفرت تھی۔  
 چاول اور گڑ کی بھیلی تھالی میں رکھ کر کنیز نے بچوں کے سر پر ہاتھ پھیرا اور پھر گھر کے  
 پاس بیٹھ کر ان کا مُنہ ہاتھ دھلانے لگی۔ "راجہ بابو مُنہ دھلائے گا، گڑ کا طیدہ کھائے گا۔" وہ بڑکوا  
 ہنسنے پر بہلا بھی رہی تھی۔

دوپٹے کے پلو سے مُنہ ہاتھ پونچھنے کے بعد وہ بچوں کو کونٹری میں لے گئی اور پھر چھوٹے  
 سے ہرے پھولدار بکس سے کپڑے نکال کر بچوں کو پہنا دیے۔ ہاتھ مُنہ صاف کر کے دونوں کیسے  
 پیارے لگ رہے تھے۔ بڑے لڑکے کی رنگت تو بالکل سکینہ جیسی تھی۔ چھوٹا باب پر پڑا تھا۔  
 کنیز کو چھوٹے پر بڑی مانتا پھٹ رہی تھی۔ اس نے چھوٹے کو لپٹا کر چُمننا شروع کر دیا۔ "ہے ری  
 کچھ دن بعد بے چارے بن ماں کے رہ جائیں گے، پر میں انہیں تکلیف نہ ہونے دوں گی۔ یہ تو  
 میرے دین محمد کے بچے ہیں۔"

بچے خوشی خوشی باہر نکل گئے تو کنیز اپنے گھر کا جائزہ لینے لگی۔ تین بڑے بڑے بکس جن  
 میں تارے پڑے ہوئے تھے۔ پیتل کے بھاری بھاری، سُرخ پایوں والا نواڑی پٹنگ اداس  
 کے پاننتی رکھا ہوا نیا لحاف اور گدا، ایک طاق میں رحل پر قرآن شریف رکھا تھا، دوسرے  
 طاق میں گیس کی لائین اور تیسرے طاق میں آئینہ اور سرے دانی۔

کنیز کا جی چاہ رہا تھا کہ کسی طرح ان تینوں بکسوں کو بھی کھول کر دیکھ لے۔ جانے کیا کچھ بھرا

ہوگا۔ آخر تو اب یہ سب چیزیں اس کی ہیں۔ سکینہ کی بڑی حالت دیکھ کر کنیز کو یقین ہو گیا تھا کہ وہ اس گھر سے مر کر ہی نکلے گی۔

ہر چیز پر دھول جمی تھی، بچوں نے ہر طرف کوڑا پھیلا رکھا تھا۔ جانے کب سے کوٹری میں جھاڑو نہ دی تھی۔ کنیز کو افسوس ہونے لگا۔ "عورت روج روج کی بیمار ہو تو پھر یہی ہوتا ہے ری۔ اسی کارن تو بے چارے کو دوسری سادی کرنی پڑی۔ ایسی عورت سے بھلا کیا سواد ملے۔" کنیز نے شرما کر دوپٹہ ٹھیک سے اوڑھ لیا۔ "ہے ری کیسا مملوں جیسا گھر ملا ہے۔ کیسی کیسی چیزیں کہ آدمی کی نجر نہ ہٹے۔"

دالان میں آ کر اس نے سکینہ کی طرف دیکھا جو نہ معلوم کیا سوچ رہی تھی۔ سکینہ نے چونک کر کنیز کی طرف دیکھا۔ "باہر چھپر یا تلے جو بیل بندھے ہیں وہ اپنے ہیں ری؟ کنیز نے پوچھا۔ اس وقت وہ سب کچھ بھول کر گھر کی مالکن بنی ہوئی تھی۔

"کیوں ری! کس لیے پوچھ رہی ہے؟ سکینہ نے اسے ایسی نظروں سے دیکھا جیسے کہ وہ ہی ہو کہ پھر تجھے کیا۔ بیل میرے ہیں تیرے باپ کے نہیں۔ اب جا کر بانڈی چڑھا دے، سام ہو رہی ہے، دینو جلدی روٹی کھاتا ہے۔ بھینس بھی دوہ لے۔" سکینہ نے منہ پھیر لیا۔

"تے ری کیسا کجور ہے، کل کی آس نہیں، جندگ نام کو باکی نہیں، کنیز صحن میں جا کر بالٹی دھونے لگی۔" اری اب تو یہ گھر میرا ہے، تیری بھی کھد مت کر دوں گی۔"

بھینس دوہتے ہوئے کنیز کو عجیب سا فخر محسوس ہو رہا تھا۔ "بے اتنا بڑا جانور، جانو باختی لگتا ہے۔ بھلا بکری بھی کوئی چیچ ہوئی۔ ایک لٹیا دو دھ دے اور سینگ مارے الگ۔" بکری کے ساتھ اسے اپنی بکری بھی یاد آگئی اور اماں کی تنہائی کا خیال بھی ستانے لگا۔ "جانے بے چاری اماں کیا کرتی ہوگی، پر بیٹیاں ہمیشہ تو نہیں بیٹھی رہتیں۔"

شام ہو گئی تھی، آنکھن کی کچی دیوار پر بیٹھے ہوئے کوٹے کاٹھن کائیں کرتے اڑ گئے۔ باہر سڑک سے بھینسوں اور بکریوں کے گلے میں بندھے ہوئے گھنگھروؤں کی آوازیں آرہی تھیں۔ اس

نے جلدی سے دال صاف کر کے چڑھا دی اور پھر دو گھڑے اٹھا کر کنویں پر پانی بھرنے چلی گئی۔ بچوں کا ہاتھ منہ دھلانے کے بعد ذرا سا پانی رہ گیا تھا۔

گھڑے منڈیر پر رکھ کر وہ اپنی باری کا انتظار کرنے لگی، دوسری عورتیں بڑی تیزی میں تھیں۔

”اری تو دوسرے گاؤں سے آئی ہے، دین محمد کی عورت ہے نا؟“ ایک عورت نے اس سے پوچھا۔

”ہاں ری!“ کنیز نے غرور سے گردن اونچی کر کے ذرا سی گھونگھٹ نکال لی۔

”آج ہی تو لایا ہے کر کے، اس دنیا کا کیا اتبار، سکینہ کو تو مر لینے دیتا۔“ دوسری عورت نے کہا اور گھڑا کمر پر جا کر چل دی۔

”چڑیل کو جانے کا ہے کا ڈکھ ہے۔“ کنیز نے ٹیڑھی ٹیڑھی نظروں سے جاتی ہوئی عورت کو دیکھا اور گرامی میں رستی ڈال دی۔

پانی بھر کر جب گھر لوٹی تو دین محمد چھوٹے کو گود میں لیے سکینہ کے پاس بیٹھا تھا اور سکینہ منہ موڑے لیٹی تھی۔ وہ اسے اپنی طرف متوجہ کرنے کے لیے بار بار شانے پر ہاتھ رکھ رہا تھا اور آنچل کھینچ رہا تھا۔ کنیز کو ایسا محسوس ہوا کہ اس کے دل کے بالکل قریب کسی نے آگ جلا دی ہے۔ وہ جلدی جلدی روٹیاں پکانے لگی۔ وہ اپنے آپ کو سمجھاتی بھی جا رہی تھی۔ ”اری تجھے تو پہلے ہی مالوم تھا، پھر کیا پچاؤ اس گڑھنے کا، تجھے تو چھ بیٹے کو لے کر آئے ہیں۔ تو تو سا پھر ہے ری۔ رات کے رات ٹھہرے، منہ اندھیرے چل دیے۔“ کنیز نے ٹھنڈی آہ بھری اور دونوں لڑکوں کو پیار کر کے روٹی کھلانے لگی۔

بچوں کو کھانا کھلانے کے بعد اس نے ڈلیا میں روٹی اور دال کا پیالہ رکھ کر سکینہ کی طرف بڑھا دیا جو اب تک منہ پھیرے لیٹی تھی۔ پھر چپ چاپ کھڑے ہو کر نیچی نیچی نظروں سے دین محمد کو دیکھنے لگی۔

”اٹھ کر تھوڑا سا کھائے۔“ دین محمد نے سکینہ کو سہارا دیا تو وہ بڑے تکلف سے اٹھ گئی اور دین محمد اپنے ہاتھ سے نوالے بنا بنا کر کھلانے لگا۔ سکینہ ہر نوالے پر بس بس کر رہی تھی اور کنیز بڑی

بے بسی سے کھڑی دیکھ رہی تھی کہ اس جھانکڑ جیسی عورت میں اب کیا رہ گیا ہے جو دین محمد اس کے پیچھے پاگل ہو رہا ہے۔

”بس کر دینو میرے پیٹ میں چھریاں چلتی ہیں رے“ دو چار نوالوں کے بعد سکینہ نے تڑپ کر پیٹ پکڑ لیا۔ دین محمد نے گھبرا کر اسے نشانہ دیا اور حاق سے چورن کی شیشی اٹھا کر کھینکا رز لگا کینیز روٹی کی ڈلیا اٹھا کر چولہے کے پاس پلٹی گئی۔ کیسا جی دکھ سا تھا۔ دینو نے کچھ بھی تو نہ کھایا ری، اسی لیے تو کجور ہو رہا ہے، نہ کھد کھائے نہ کھانے دے، میں ہوتی تو اس کے لیے جبر دستی کھاتی، چاہے میرا پیٹ بھٹ جاتا، کیسی جھوٹی محبت کرتی ہے تو بھی جانے کس سے جادو کرا دیا ہے، ویسے کون پھر تاپے بیمار عورت کے پیچھے؟

کینیز کو کئی نام یاد آ گئے جن کی عورتیں ہمیشہ بیمار رہتیں اور وہ انہیں پلٹ کر پوچھتے تک نہ تھے۔ ان میں سے دو ایک تو کینیز کے پیچھے پھرتے تھے۔

سامان بٹورتے اور بھینس کو سانی لگاتے خاصی رات ہو گئی۔ دوسرے سیاروں کے بولنے کی آوازیں آرہی تھیں اور جانے کہاں، کتنی دور بہت سی مردانی آوازیں بھیرے پر گارہی تھیں۔ پیاسو تن گھر جائے بے ہو ہو۔

کینیز کان لگا کر سننے لگی۔ ”لے تیری سادی کی کھوسی میں گانے ہو رہے ہیں، تیری تو ایسی سادی ہوئی کہ نہ ڈھول بجی، نہ ڈولی میں میٹھی، کسی نے بیل گاڑی بھی نہ کی، بس تیری سادی ہو گئی۔ پھر ایک دم کینیز کو یاد آیا کہ آج تو اس کی شادی کی پہلی رات ہے۔ ابھی تو اسے اپنا بستر لگانا ہے۔“ بھلا تو کہاں سوئے گی ری۔ تو اس سے کون کون سی باتیں کرے گی؟

ہائے کیسا میٹھا میٹھا لگتا ہے۔“

”تو چھوٹے کو اپنے پاس سلا لیجوری۔ آنگن میں بستر لگالے۔ اچھی طرح اڑھا لیجیو، رات اوس پڑتی ہے، چھوٹے کو ٹھنڈ نہ لگ جائے۔ سکینہ نے درد سے تڑپتے ہوئے اور دین محمد کی آغوش میں سر ٹپکتے ہوئے کہا۔ اس وقت وہ بُری طرح کراہ رہی تھی۔“

کنیز کو ایسا لگا کہ سکیڑ کے پیٹتے ایک بھڑی نکل کر اس کے بلیجے کو چیر گئی ہے۔ وہ ذرا دیر تک خاموش کھڑی رہی۔ رات کے سناٹے میں کنویں کی گڑاری گھومنے کی آواز بڑی صاف سُنائی دے رہی تھی۔ اماں نہ کہتی تھی کہ سوچی لے۔ اب کا بے کا گم کرتی ہے بے کنیز نے اپنے آپ سے پوچھا۔

آنگن کے ایک کونے میں بستر لگا کر اس نے باہر کے دروازے بند کر لیے اور پھر تھوڑے کو اپنے سینے سے لگا کر لیٹ گئی۔

”بھول تو نہ جائے گا رے؟ سکیڑ بولے بولے کہہ رہی تھی۔ دینوں نے کیا کہا، کنیز سن نہ سکی۔ اس نے گردن اچکا کر برآمدے کی طرف دیکھا۔ وہ دونوں مُنہ سے مُنہ جوڑے لیٹے تھے۔

کنیز نے ٹھنڈی آہ بھری۔ ”جانے چاند کی کون سی تاریکھ ہوگی۔ شاید رات گھرے چاند نکلے گا، ابھی تو اندھیرا پھیلا ہے۔“ کنیز جیسے اپنے جی کو بہلا رہی تھی۔ ”جانے گاؤں والوں نے اپنے جی میں کیا سوچا ہوگا، کہتے ہوں گے کہ لوکنج کی بھی سادی ہو گئی، اب جرور پچھتاتے ہوں گے کہ ہم نے کیوں نہ سادی کر لی۔ سب جو رو یاد کرتے ہوں گے، پر اب یاد کرنے سے کیا بنتا ہے ری۔ اس دکھت تو سب کو کہہ متلی کہ گھر میں بٹھالو، تب کسی نہ مانا۔“ ایک بار اُس نے پھر گردن اُچکائی۔ وہ دونوں اسی طرح لیٹے تھے۔ ”ساید سو گئے۔“ گریب سوٹے نہ تو کیا کرے، مرد جاگے تو کچھ اور ہی یاد آتا ہے۔ اس نے جاؤ کر کے کالو میں کر لیا ہے۔ کب تک جیے گی۔“

تین کوکس پیدل چلنے کی تھکن نے اسے جلد ہی سُلا دیا مگر وہ صبح مُنہ اندھیرے اٹھ گئی۔ بھینس دوہنے کے بعد اس نے آگ جلا کر دودھ پکنے کے لیے رکھ دیا اور پھر جلدی سے رات کے جھے ہوئے دہی کو متھنے بیٹھ گئی۔ اتنے میں دین محمد جنگل سے فارغ ہو کر آ گیا۔ اس نے رات کی باسی روٹی سے ناشتہ کیا اور چھاپچھ کا گلاس پی کر جانے کے لیے کھڑا ہو گیا۔

”سکینہ کا خیال رکھیوری“ باہر نکل کر چھپر پاتلے بل کھول کر وہ جلدی سے انہیں مانگنے لگا۔  
کنیز اسے ناشتہ کرتے اور جاتے ہوئے ٹکر ٹکر دیکھتی رہی تھی۔ اسے کتنا انتظار تھا کہ شاید  
وہ کچھ کہے گا۔ سکینہ سو رہی تھی اب تو وہ کچھ کہہ سکتا تھا۔

دین محمد کے جانے کے بعد کنیز نے بھینس کے نیچے سے گوبر سمیٹ کر اس میں پیلی مٹی ملائی  
اور سکینہ اور بچوں کے سو کر اٹھنے سے پہلے پہلے کوٹھری اور برآمدہ لیپ ڈالا۔ جس وقت سے  
وہ یہاں آئی تھی جگہ جگہ سے کھدی ہوئی زمین کھل رہی تھی۔

کوٹھری کو لپیٹتے ہوئے اس نے بڑا سکون محسوس کیا تھا۔ اسے بڑے سہانے سہانے  
خواب نظر آرہے تھے اور وہ اپنے کو سمجھا رہی تھی۔ ”اری کچھ دن کی دیر ہے، ماہ پوہ کی  
سردی میں تو ہمیں اس نواڑی پلنگ پر دینو کی چھاتی سے لگ کر سویا کرے گی۔ سکینہ نہیں جینے کی“  
ہاتھ دتو کر جب وہ بچوں کو لپٹائے پیار کر رہی تھی تو سکینہ اٹھ گئی۔ اس کی آنکھوں میں  
ذرا دیر کے لیے التفات کی جھلک اگر غائب ہو گئی۔ اس نے کراہتے ہوئے کنیز کو آواز دی تو وہ  
اس کے لیے دودھ کا گلاس لے کر بھاگی۔ ”ہائے ری سکینہ، رات کی کلیچہ میں کیسا پیلا  
مٹہ ہو رہا ہے، ذرا سا دودھ پی لے تو کجوری جائے“

سکینہ نے بڑی مشکل سے دو گھونٹ لیے اور پیٹ سہلانے لگی۔ ”نصیبوں سے کھانا پانی  
اٹھ گیا ہے ری، تو جلدی جلدی روٹی پکائے، کھیت پر لے جانی ہوگی، چھوٹے کو ساتھ لے جائیو،  
رستہ بتا دے گا۔“ سکینہ نے کراہتے ہوئے کہا اور پھر لیٹ گئی۔ کتنے خطرات، کتنی نفرت اس  
کی آنکھوں میں امنڈ رہی تھی، کتنی ناکامیاں زہر گھول رہی تھیں۔

موٹی موٹی گھی چٹری دو روٹیاں اور چھ چھو سے بھری ہوئی لٹیا لے کر جب کنیز نے کھیت  
پر جانے کے لیے چھوٹے کی انگلی پکڑی تو سکینہ جیسے ناگن کی طرح لوٹنے لگی۔ ”روٹی دے کر پھوڑا  
مڑا آئیو، دھوپ اس دیوار تک نہ چڑھنے پائے ری“ سکینہ نے سامنے دیوار کی طرف اشارہ  
کیا۔ کنیز نے مڑ کر دیکھا، دھوپ دیوار کے نزدیک پہنچ چکی تھی۔



کنیز جب کھیت پر پہنچی تو دین محمد تک کر ایک بیڑ تلے لیٹا ہوا تھا۔ اس کے چہرے پر دھول کا غبار سا چھایا ہوا تھا۔ کنیز اس کے قریب بیٹھ گئی اور انگوچھا کھول کر روٹی منے لکھ دی۔ دین محمد نے اس کی طنز دیکھا اور نظریں جھکا کر کھانے لگا۔ سکینہ کیسی ہے ری؟ اس نے پوچھا۔

"اچھی ہے رے۔" کنیز نے آہستہ سے جواب دیا۔ "اتنی دُور سے آئی ہوں، مجھے بھی پوچھ رے رے! کنیز نے ٹھنڈی سانس بھری۔

دین محمد نے کوئی جواب نہ دیا اور روٹی کھا کر برتن انگوچھے میں باندھ دیے۔ تجھے میرا گھرا چھا لگاری؟ دین محمد نے دھیرے سے پوچھا جیسے کسی کے سُسنے کا خوف طاری ہو۔ "تیرا گھر نہیں، میرا گھر ہے دین محمد۔" کنیز نے کچھ اس طرح سراٹھا کر کہا کہ دین محمد ایک لمحے کو جیسے ان آنکھوں میں کھو کر رہ گیا۔ "اچھا رے میں چلی۔ سکینہ نے کہا تھا کہ دھوپ دیوار پر نہ چڑھے تو لوٹ آئیو۔" وہ اٹھ کھڑی ہوئی۔

"تو اس کی کھوب کھدمت کرے گی نا؟" سکینہ کا نام سُنتے ہی دین محمد کا چہرہ اُتر گیا۔

"میرے اوپر بھروسہ کر رے۔" وہ چھوٹے کی انگلی پکڑ کر چل دی۔

گھر پہنچی تو سکینہ کی نظریں دروازے پر لگی ہوئی تھیں۔ "تو نے اتنی دیر کیوں

لگائی ری؟ سکینہ جیسے چیخ پڑی۔

"لمبارستہ ہے سکینہ! اس نے روٹی کھائی تو میں اُٹھ پڑی۔

"تو نے اس سے کون سی باتیں کی تھیں؟" سکینہ نے اسے گھُورا۔

"اری! مجھے کیا کہنا ہے، میں تو تیری کھدمت کو آئی ہوں۔" کنیز کر پر گھڑا جھا کر پانی بھرنے

چلی گئی۔

شام جب دین محمد کھیت پر سے واپس آیا تو سکینہ بیتابی سے اُٹھ پڑی اور اس

کی آنکھوں میں اس طرح جھانکنے لگی جیسے کچھ تلاش کر رہی ہو۔ دین محمد نے اس کا سر سینے سے

لگایا تو سکینہ سرگوشیوں میں اس سے جانے کیا کہتی رہی۔ یہاں تک کہ ذرا ہی دیر میں دینو صاف سے آنسو پونچھنے لگا۔

”ارے تو کیوں روئے، تیرے دسمن روئیں۔“ کنیز نے پھڑک کر ادھر دیکھا مگر کچھ نہ کہا۔ ترے پر پڑی ہوئی روٹی جلتی رہی۔ اس کا کیسا جی چاہ رہا تھا کہ دین محمد کے آنسو پونچھ ڈالے اور سکینہ کا گلا گھونٹ کر یہ چار دن کی زندگی بھی پھین لے۔

رات مارے درد کے سکینہ نے کچھ نہ کہا۔ دین محمد نے بھی اس کا ساتھ دیا۔ کنیز بچوں کو کھلا کر خود بھی بھوکا پڑ رہی، پھر اس سے کون کہتا کہ تو مجھ کو نہ رہ۔ ہاں سکینہ ساری رات ٹھنڈی ٹھنڈی آہیں بھرتی رہی اور دین محمد اس کی براہ پر سوتے میں بھی چونکتا رہا۔ دوسرے دن جب کنیز کھانا لے کر اس کے پاس کھیت پر گئی تو اس نے نظر اٹھا کر بھی نہ دیکھا، بیلوں کی طرح سر جھکا کر کھانا شروع کر دیا۔

”بہت تھک گیا ہے رے، تو کھانا کھالے تو میں تیرے پاؤں داب دوں۔“ کنیز نے اس کے قریب سرک کر کہا۔ چھوٹا ادھ گڑے کھیت میں ادھر سے ادھر بھاگا پھر رہا تھا۔ ”تجھ سے سکینہ نے کہا ہے کہ بات نہ کیجیو۔ نہ بول، پر میں تو بولوں گی، اس نے مجھے کونسی کسم دی ہے، تجھ سے نہ بولوں گی تو پھر کس کے سنگ بات کروں گی رے، کیوں میں جھوٹ کہتی ہوں؟“

دین محمد پھر بھی کچھ نہ بولا۔ بس ایک بار نظر اٹھا کر کنیز کی طرف دیکھا اور پھر چھوٹے کو آواز دینے لگا۔

کنیز ذرا اور قریب سرک گئی۔ دین محمد چھوٹے کو گود میں بٹھا کر پیار کرنے لگا۔ ”یہ کس کے نام کی چمپیاں لے رہا ہے رے؟“ کنیز نے اسے پھیرا اور کھلکھلا کر سنس دی۔ دین محمد نے بوکھلا کر اس کی طرف دیکھا۔ ”گھر جاری۔“ اس نے چھوٹے کو گود سے اتار دیا اور بیلوں کی طرف بڑھ گیا۔

”مائے تو کتنا اچھا لگتا ہے۔ مجھ سے کیوں بھاگتا ہے؟ کیا میری تیری سادی نہیں ہوئی؟  
تین کوکس دُور تیرے پیچھے آئی ہوں رے۔“ کنیز اکیلی بیٹھی سوچتی رہ گئی اور پھر برتن اٹھا کر  
چھوٹے کی انگلی پکڑ لی۔ دینو کی شرافت پر تو وہ اس وقت قربان ہو کر رہ گئی تھی۔ اگر کوئی اور  
آدمی ہوتا تو جانے کیا کرتاری پر وہ آدمی تھوڑے ہوتے ہیں، ڈنگر ہوتے ہیں۔“

گاؤں والے حیران تھے کہ کنیز نے گھر اور بچوں کو سنبھال لیا۔ سکینہ کی خوب خدمت  
کی، کبھی کسی نے لڑنے بھڑنے کی آواز نہ سنی۔ جب کنویں پر جاتی عورتیں سکینہ کا حال  
پوچھتیں اور وہ ایسی رقت سے اس کی خراب حالت کا ذکر کرتی کہ ان کی آنکھوں میں آنسو آ  
جاتے۔ جوں جوں سردی بڑھتی جا رہی تھی سکینہ کی حالت بھی گرتی جا رہی تھی۔ کنیز اظہان کی  
لمبی لمبی سانسیں بیتی مگر اس کی یہ کیفیت کون جانتا تھا۔ دین محمد خوش نظر آتا تھا کہ اس  
کی سکینہ کی خوب خدمت ہو رہی ہے مگر جب کنیز کھیت پر روٹی لے کر جاتی اور اسے رتھانے  
کے لیے باتیں کرتی تو وہ ٹس سے مس نہ ہوتا۔

جب سے سردیاں پڑی تھیں۔ سب لوگ ایک ہی کوٹھری میں سوتے، ایک سرے  
پر سکینہ اور دین محمد کا پلنگ ہوتا، دوسرے سرے پر کنیز چھوٹے کولے کر لیٹی۔ مرثم پکا  
کھا کر وہ کوٹھری کو اُپلے جلا جلا کر گرم کر دیتی اور پھر دو ر پڑے پڑے دیکھتی رہتی کہ کراہتی ہوئی  
سکینہ پر دین محمد جھکا ہوا ہے، اسے سہلا رہا ہے، دبا رہا ہے، چوم رہا ہے، اس کی تکلیف  
پر آنسو بہا رہا ہے۔ کنیز تڑپتی رہتی، جلتی رہتی، اس کے شوہر کو ایک بیمار عورت پھینے ہوئے  
تھی مگر کنیز منہ سے اُف بھی نہ کر سکتی تھی۔ وہ سکینہ کی موت کا انتظار کر رہی تھی۔ اس کو بہت  
سے لوگوں نے بتایا تھا کہ بعض جادو ایسے ہوتے ہیں جن کا اثر اسی وقت ختم ہوتا ہے جب کہ جادو  
کرانے والا مر جائے۔

شام پڑتے ہی کنیز جلدی جلدی سارا کام ختم کر لیتی تو بھینس کو دالان میں باندھ  
کر اپنے بستر میں آجاتی۔ دین محمد جیسے ہی گھر میں آتا اور سکینہ کے پاس بیٹھتا تو کنیز کے ہاتھوں

میں جیسے بجلی کی تڑپ آجاتی — ہائے ری جانے وہ دونوں کیا کر رہے ہوں گے، کون سی باتیں کرتی ہوگی سکینہ؟ گھنٹوں کے کام منٹوں میں کر کے وہ اپنی کھاٹ پر آجاتی اور سکینہ کو بار بار کام یاد آنے لگتے مگر آج جب وہ اپنی کھاٹ پر لیٹی تو سکینہ کو کوئی کام نہ یاد آیا۔ دین محمد کے کندھے پر سر رکھے جانے کیوں وہ چپ چاپ بیٹھی دیے کو تکے جا رہی تھی۔ دین محمد بار بار اس سے پوچھ رہا تھا کہ وہ کیا دیکھ رہی ہے۔ کینز کا جی چاہ رہا تھا کہ چیخ کر کہہ دے "مرنے والے اسی طرح رو سنی کو تکتے ہیں رے، تو کیوں پھکر کرتا ہے۔"

"تیل کھتم ہو جائے تو بتی آپنی آپ بچھ جاتی ہے رے، میری زندگی کا تیل بھی کھتم ہو رہا ہے۔" دین محمد کے اصرار پر آخر سکینہ بول ہی پڑی۔

"اس طرح کسے گی تو میں کنویں میں کود پڑوں گا، تو نے تو ساری باتیں بھلا دیں سکینہ۔"

دین محمد بیتاب ہو رہا تھا۔

کینز تن من سے من رہی تھی — "کون سی باتیں رے دین محمد، تجھ سے کیا کہا تھا سکینہ نے، ہائے رے مجھے نہ بتائے گا؟ کیا تو میرا آدمی نہیں؟ مجھے بتا، میں جو تیری عورت ہوں۔ ارے دین محمد میں نے تیرے ہی تو کھواب دیکھے تھے۔" کینز بار بار کروٹیں بدل رہی تھی اور سکینہ دیے کی ٹوتکے جا رہی تھی۔

"بول ری؟" دین محمد اس سے جواب مانگ رہا تھا۔

"پھر باعدہ کر کے اگلے مہینے پھصل کاٹ کر مجھے سہرا گہ علاج کے لیے لے جائے گا، وہاں بڑے اسپتال میں رکھے گا، تو چاہے گا تو تیل کبھی نہ کھتم ہوگا۔"

"سہر میں علاج کے لیے تو بہت سے ریپوں کی ضرورت ہوگی، پرتو نے پہلے کیوں

نہ کہا۔ میں تیری کھاٹ، بیل، بھینس سب بیچ دوں گا۔ پھصل کا دانہ دانہ اٹھا دوں گا، میں بھوکا رہ لوں گا پر تجھے ضرور لے جاؤں گا۔"

"بھوکے مریں تیرے دشمن۔" کینز تڑپ کر بیٹھ گئی۔ "کون بیچے گا میرے بیل، میری

بھینس، پھر یہ سب کہاں سے ملے گا رے۔ گاؤں والے بے محنت سمجھیں گے، سر میں تو بالو لوگ جاتے ہیں علاج کرنے۔ جانے کیسے کنیز نے یہ سب کچھ کہہ دیا۔ اس کا تان لٹ رہا تھا اب گھر لٹتے کیسے دکھیتی۔

”اری تو کون لوٹنے والی۔ کہاں سے آگیا تیرا گھر حرام جادی! تجھے تو پھر مہینے کے لیے کھد مت کرنے کو لائی ہوں۔ سکی نہ ڈانٹوں، طرح چینی۔“ کچر دار جو اب ٹونے بات کی جان کھینچ لو، گا۔ دین محمد چنگھاڑا۔

”لے میں کیوں نہ بولوں؛ سب بیچ دے گا تو بھوکا مرے گا، میں تجھے بھوکا کیسے دکھیوں گی، یہ تجھے اتنی باتیں سکھاتی ہے، اس نے تجھ پر جادو کیا ہے رے۔ یہ مر جائے گی پر تجھے بھوکا چھوڑ کر جائے گی۔“

”یہ مر جائے گی؛ دین محمد دیوانوں کی طرح کنیز کی طرف جھپٹا اور چوٹی پکڑ کر بے دردی سے پیٹنے لگا۔“ نکل جا، ابھی نکل جا۔“ وہ زور زور سے چیخ رہا تھا۔ کنیز نے ایک لمحے کو اسے بھٹی بھٹی آنکھوں سے دیکھا اور پھر دونوں ہاتھوں سے منہ چھپالیا۔ اس نے اپنے جسم پر پڑتے ہوئے گھونسوں سے بچنے کی ذرا بھی کوشش نہ کی۔ چھوٹے سوتے سے اٹھ کر کنیز کے ساتھ لپٹ گیا تھا اور بری طرح رور رہا تھا۔

”بس کر رے دینو، چھوٹے کو کیوں رلاتا ہے، ابھی تو میں جنہ ہوں، میں اس کے کہنے سے نہ مروں گی۔“ سکی نہ کی آواز میں بلا کا سکون تھا۔

دین محمد نے کنیز کو چھوڑ دیا اور اپنے بستر بہا کر محاف میں منہ چھپالیا۔

”بس رے ٹہلی تھک گیا؟“ کنیز نے زخمی نظروں سے دین محمد کی طرف دیکھا اور پھر چھوٹے کو سینے سے لگا کر لیٹ گئی۔

دوسرے دن جب کنیز دین محمد کا کھانا لے کر گئی تو دین محمد نے اس کی طرف دیکھا تک نہیں۔ بس سر جھکاٹے روٹی کھاتا رہا اور کنیز اس کے قریب بیٹھی تکتی رہی مگر جب دین محمد نے

برتن اس کی طرف بڑھائے تو ایک لمحے کو نظریں مل گئیں۔ اس کے ہونٹ کا پنے اور وہ جلدی سے پیٹھ موڑ کر آگے بڑھ گیا۔

”جاہلم مارتا ہے تو پھر چھپاتی سے بھی لگائے۔“ کینز سوچتی ہوئی تھکے تھکے قدموں سے گھر کی راہ ہوئی۔ سرمنڈہ ہے نہجریں نہیں ملاتا۔ ارے باؤلے میں کوئی پرانی عورت ہوں۔ تیری ہی تو ہوں۔ تیرا کیا کھور، تجھ پر تو سکینہ نے جاؤ کیا ہے۔

کینز کو مارنے کے بعد جانے کیوں دین محمد پھر اس سے بات نہ کر سکا۔ وہ روز روٹی لے کر جاتی جانے کتنی بہت سی باتیں کرتی۔ ”دینورے، گیہوں کی کیسی موٹی موٹی بائیاں پڑی ہیں۔ دینورے! پھوٹے کے کپڑے بنوادے۔ پھوٹے کی صورت بالکل تیرے جیسی ہے رے! دینورے! مجھ سے ناراج ہے کیا؟ مجھے چھوڑ لو نہیں!

دیکھ رے میں نے تیرے گھر کو چندن بنا دیا ہے۔ دینورے! ایک بار تو مجھے بھی چھپاتی سے لگائے۔ دینورے۔“

دین محمد جانے سب کچھ سُنتا بھی تھا کہ نہیں۔ کھانے کے بعد برتن اس کی طرف بڑھا دیتا اور فوراً ہی کھیت کے اندر چل دیتا۔

فصل کٹتے کٹتے سکینہ بڑی کمزور ہو گئی۔ دین محمد نے ساری فصل بیج دی تھی اور کل صبح سکینہ کو شہر لے جا رہا تھا۔ اسٹیشن تک جانے کے لیے بیل گاڑی کا انتظام بھی کر لیا تھا۔ کینز خوش تھی کہ اب سکینہ جا رہی ہے، وہیں اسپتال میں مر جائے گی، کینز کو اچھی طرح یاد تھا کہ اس کے گاؤں سے کئی آدمی آگرہ اسپتال گئے تھے۔ جب وہ لے جائے گئے تھے تو ان کی سخت بُری حالت تھی۔ اسپتال جا کر وہ زندہ واپس نہ آئے تھے۔ کینز کو یقین تھا کہ سکینہ بھی واپس آئے گی اور پھر وہ اس خیال سے بھی کتنی خوش تھی کہ دین محمد نے اسے مارنے کے باوجود بیل یا بھینس نہ بیچی تھی۔ ساری فصل بیج دی تو کیا ہوا۔ وہ خرید کر کھالے گی۔ گھی بیج کر دے کھلے کرے گی۔

صبح مُنہ اندھیرے جب سکیٹنے جا رہی تھی تو بڑے دنوں کے بعد اس نے کنیز سے بات کی۔ ”بچوں کو تیرے سہارے چھوڑ رہی ہوں کینج، ان سے بُرائی نہ کیجیو۔ جندگی کا کیا بھروسہ؟ اور پھر بچوں کو لپٹا کر رونے لگی۔

”کینج مر جائے گی پر انہیں تکلیف نہ ہونے دے گی۔“ کنیز نے جواب دیا اور روتے ہوئے بچوں کو لپٹا کر کوٹھری میں چلی گئی۔

دین محمد سکیٹنے کو بیل گاڑی میں بٹھا کر سامان اٹھانے آیا تو کنیز کو یوں دیکھنے لگا جیسے کچھ کہنا چاہتا ہو۔

”تو تو نہ کیورے کہ انہیں اچھی طرح رکھنا، یہ تو میرے اپنے ہیں، تُو جا۔“

آٹھ دس دن گزر گئے، نہ دین محمد آیا نہ کوئی خبر لگی۔ کنیز بیل پل انتظار میں گزارتی۔ خواب میں کتنی ہی بار اس نے سکیٹنے کو مرتے دیکھا تھا۔ اس نے آخری ہچکی کی آواز تک سُنی تھی۔ اس نے اطمینان کی ٹھنڈی سانسیں بھری تھیں مگر جب خواب سے چونکتی تو پھر عجیب سا عالم ہو جاتا۔ اس کی حالت پاگلوں جیسی ہو رہی تھی۔ بچوں کو جیسے تیسے روٹی کھلا دیتی مگر خود کھانا سبول جاتی۔ ہاں دوپہر میں جانے سے کیا ہوتا کہ انٹو تھے میں دو روٹیاں باندھ لیتی، لٹیا میں پھینچ بھرتی اور پھر ذرا دیر بعد انٹو چھاکھول کر رونے لگتی۔ ارے دین محمد! تو اس کے پیچھے پھرتا ہے! جانے وہ کس سے فریاد کرتی۔

ان دنوں اسے اماں بھی یاد آنے لگی تھی۔ ”جانے کیسی ہوگی، سردیاں کیسے کاٹی ہوں گی۔ اس کے گھٹنوں پر سوجن چڑھی ہوگی تو کس نے سینکا ہوگا۔ ایک بار تو آکرش جاتی رہی ساید ڈرتی ہوگی کہ کینج ساتھ ہی نہ مر آئے۔“

اماں کی یاد سے وہ بہت جلدی پھینچا پھڑا لیتی۔ اسے اپنے گاؤں سے ڈر گئے لگتا تھا۔ جانے کیوں گاؤں کا خیال بھوت کا سایہ بن جاتا۔

دسویں دن صبح صبح دین محمد آگیا۔ کنیز اسے دیکھ کر حیران رہ گئی۔ وہ گھٹ کر آدھارہ

گیا تھا۔ رنگ ایسا پیلا کہ لگتا برسوں کا بیمار ہے۔ اس نے آتے ہی بچوں کو لپٹا لیا۔ کینز ڈور کھڑی دیکھتی رہ گئی۔

”سکینہ کی حالت بڑی کھراب ہے ری۔ اس کا آپریشن ہوا ہے“ دین محمد نے کینز کی طرف دیکھا۔ اس کی آنکھوں میں آنسو اُٹدے ہوئے تھے۔

کینز کچھ نہ بولی، دین محمد کے پیروں کے پاس بیٹھ کر راستے کی دھول پونچھنے لگی۔ ”یہ حال بنا لیا رے، سکینہ اب نہ اچھی ہوگی تو کیوں پاگل ہوا جاتا ہے۔ کینز بڑے اطمینان سے سوچ رہی تھی۔ آپریشن کی خبر نے اسے پکی طرح یقین دلا دیا تھا کہ اب سکینہ لوٹ کر نہ آئے گی۔

”تُو مجھے جلدی سے روٹی دے دے، کام سے جانا ہے ری“ دین محمد نے اپنے پاؤں کھینچ لیے ”کل سے کچھ نہیں کھایا“

کینز نے جلدی سے روٹی، پیاز کی گٹھی اور تھوڑا سا مکھن اس کے سامنے لا کر رکھ دیا اور خود بھی پاس ہی بیٹھ گئی۔ اتنے دن بعد دین محمد کو دیکھ کر اسے چپ لگ گئی تھی۔ اس سے ایک بات بھی نہ کی جا رہی تھی۔

جلدی جلدی روٹی کھا کر دین محمد اٹھ کھڑا ہوا اور بھینس کے کھونٹے سے زنجیر کھول کر اسے باہر ہانکنے لگا۔ کینز بھاگ کر سامنے آگئی۔ ”ابھی سے کہاں چلا رے، ابھی تو پیروں کی دھول بھی نہیں جھڑی“

بھینس کا سودا کر آیا ہوں، اسے بیچنا ہے دی، بہت سی دوائیں کھری دتا ہیں، آرام کا بکھت نہیں“

”بچے بن دودھ کے کیا کریں گے رے؛ یہ تیرے آنگن کی سان ہے، بس اسے نہ بیچنے دوں گی“ کینز نے زنجیر پکڑ لی۔



دین محمد ایک لمحے کو جیسے بے بس سا ہو کر کنیز کو تنگنے لگا اور پھر اسے اتنے زور سے دھکیلا کہ وہ دیوار سے جا لگی۔

دروازے سے باہر نکلتے ہوئے دین محمد نے مڑ کر کنیز کی طرف دیکھا جو ابھی تک دیوار سے لگی بیٹھی تھی۔ "میرا اتجار نہ کیجیو۔ میں اسٹیشن چلا جاؤں گا۔"

"بھینس نہ بیچ دینو، تجھے میری قسم نہ بیچو۔" کنیز دروازے تک دوڑی اور پھر جیسے تھک کر وہیں دہلیز پر بیٹھ گئی۔ "اری سکینہ! تو مرنے سے پہلے میرا گھر لٹا کر جائے گی۔ تجھے کبر میں بھی جین نہ پڑے، تیرے کیڑے پڑیں۔"

دین محمد بھینس کو ہنکاتا چلا جا رہا تھا اور اس کے پیچھے دھول کا بادل امنڈ رہا تھا۔ کنیز بڑی حسرت سے ادھر دیکھ رہی تھی۔ جب دین محمد نظروں سے اوجھل ہو گیا تو وہ دروازے کا سہارا لے کر اس طرح اٹھی جیسے اچانک بوڑھی ہو گئی ہو۔ اس کی ساری طاقت جو اب لے گئی ہو۔ وہ دھیرے دھیرے بڑ بڑا رہی تھی۔ "بیچ دے دے، کینج پھر سے بھینس کھرید لے گی، تیرے آنگن کی سان نہ جانے دے گی۔"

بھینس جانے سے آنگن کیسا سونا سونا سا لگتا۔ کنیز نے باہر پھریا کے نیچے بندھے ہوئے بیل کھول کر آنگن میں باندھ لیے پھر بھی بھینس والی بات نہ بنی۔

دین محمد کو گئے چھ دن ہو گئے۔ ان دنوں میں کنیز نے ایک بار آنگن اور برآمدہ لیپ لیا تھا۔ بیلوں کے لیے کھیت سے بھوسا اٹھا اٹھا کر گھر لائی تھی۔ گھر کی دیواریں بھاڑی تھیں، جانے پھڑائے تھے، پھر بھی کام کر کے اس کا جی نہ بھرتا۔ رات ہوتے ہوتے وہ اس قدر تھک جاتی کہ کسی کروٹ پھین نہ پڑتا۔ نیند نہ آنے سے ساری فکریں دھاوا بول دیتیں۔ دین محمد کی یاد بُری طرح ستماتی۔ اسے بار بار خیال آتا کہ سکینہ کی موت پر اس کا کیا حال ہوگا۔ ایسے وقت میں اس کا پاس ہونا کتنا ضروری تھا۔ وہ اسے تسلی تو دے لیتی، اس کے آنسو تو پونچھ دیتی۔ اب وہ اکیلا کیا کرے گا۔

دس دن گزرے تو کنیز کا سارے کاموں سے جی اُچاٹ ہو گیا۔ وہ بولا بولا ٹی پھرتی۔ بچے سارا دن باہر لگی ڈنڈا کھیلنے اور تنہا کنیز کو ڈھیروں خدشات ڈسنے آجاتے۔ اگر سکینہ اچھی ہو گئی تو آپریشن کے بعد وہ اتنے دن تک نہیں آیا۔ وہ اتنے دن کیسے زندہ رہی۔ کیا اس کی اتنی پتھر زندگی ہے؟ کیا وہ نہیں مرے گی؟

انجام کے انتظار میں کنیز کی آنکھیں دروازے پر لگی رہتیں۔ چھوٹے اگر کسی وقت کھیلنے کھیلنے آکر دروازہ بند کر دیتا تو کنیز دوڑ کر کھول دیتی۔ "زمیرے لال درواجے نہ بند کرتیرا ابا آئے گا"

گیارہویں دن دوپہر کو دین محمد آ گیا۔ اس نے ادھر ادھر دیکھا جیسے بچوں کو تلاش کر رہا ہو اور پھر کھاٹ پر بیٹھ گیا۔ کنیز جلدی سے اس کی طرف پلکی۔ "سکینہ کیسی ہے رے؟ تجھے کیا ہو گیا؟ تو تو پہچانا بھی نہیں جاتا۔"

کنیز جواب کے لیے اس کا منہ تک رہی تھی اور وہ کھاٹ سے پاؤں لٹکائے خاموش بیٹھا تھا۔ اس کی آنکھوں کے گرد گہرے گہرے حلقے پڑ گئے تھے۔ گال پچک گئے تھے اور ہونٹوں پر سیاہ پیڑیاں جمی ہوئی تھیں۔

"بول رے سکینہ کیسی ہے؟ کنیز بہت بیتاب ہو رہی تھی۔"

"بے پہچانگی، ساتھ چھوڑ گئی جالم۔" دین محمد جیسے خواب میں بولا۔

"مانے ری سکینہ۔" کنیز نے اپنا سینہ کوٹ لیا، بال نوچ ڈالے مگر اس کی آنکھوں میں ایک بھی آنسو نہ تھا۔ اتنے زور زور سے سینہ پیٹتے ہوئے اسے ذرا بھی تکلیف کا احساس نہ ہو رہا تھا۔

وہ سینہ پیٹتے ہوئے دین محمد کے قدموں کے پاس بیٹھ گئی مگر نہ تو دین محمد رویا نہ اس نے کنیز کو سمجھایا۔ اس کا چہرہ کس قدر سپاٹ ہو رہا تھا۔ شاید وہ بہت رویا تھا۔ شاید اسے صبر آ گیا تھا۔

کنیز اس کے یوں خاموش بیٹھنے پر کس قدر سرت محسوس کر رہی تھی۔ "ساری باتیں زندگی کے ساتھ ہوتی ہیں، مرے کو دو چار دن سے زیادہ کون روتا ہے ری! سب محبول جاتے ہیں۔" اس نے بڑے فخر سے سوچا اور دین محمد کے ہیروں کی ڈھول اپنے آنچل سے جھارنے لگی۔ "زندگی کا کوئی بھروسہ نہیں، پل کے پل کیا سے کیا ہو جاتا ہے، اب تو گم نہ کریو۔" کنیز نے اسے سمجھانے کے لیے کہا۔

"سکینہ کی کھاطریں نے جانے کیا کیا سہا۔ ایک رات گاؤں والوں نے گھیر کر لاطھیوں سے مارا بھی تھا۔ حکم اب تک نجر آتے ہیں۔" دین محمد نے اپنے سر پر ہاتھ پھیرا۔ "اس کے کلیے سبھاٹی نے کتنا جو ر مارا، کتنے جتن کیے پر سکینہ میرے پاس آ کے رہی۔ اس کا عاسک جہر کھا کر مر گیا پر سکینہ اس کی موت پر بھی نہ گئی۔ کتنی تھی میں تو ایک پل کو بھی تیرا ساتھ نہ چھوڑوں۔ جا، جا، جا! آکھ کو سدا کے لیے ساتھ چھوڑ گئی نال۔" دین محمد نے احمقوں کی طرح ہر طرف دیکھا۔ پھر سر جھکا لیا۔

پھر وہ ایک دم سونک پڑا اور کنیز سے بولا۔ "لے کنج! ایک جروری بات تو میں بھول ہی گیا۔"

اسی ضروری بات کے لیے تو کنیز نے چھ مہینے دین محمد کی ٹو جاس گزار دیے تھے۔ اس کی آنکھیں کھ رہی تھیں۔ "ہائے جلدی سے بول دے نا جروری بات۔"

دین محمد نے کھوتے کی جیب سے ایک ٹراٹرا کاغذ نکال کر کنیز کی طرف بڑھا دیا۔ تیرا کام کھتم ہو گیا کنج! چھ مہینے پورے ہو گئے۔ یہ لے، میں نے کاغذ لکھوا لیا ہے۔ اب جا۔

"دینورے! —" کنیز آگے کچھ نہ کہہ سکی۔ اسے جیسے کچھ کہنا ہی نہیں تھا۔ پلٹ کر ایک پل کے لیے اُس نے چھوٹے کو ڈھونڈا پھراٹھی، کاغذ کو پا جانے کے نیچے میں اڑسا اور بولی۔ "ہاں رے، اب چلوں، نہیں تو سام پڑ جائے گی۔"

## راستہ

گھٹیا چائے خانے کا ریڈیو فرمائشی پروگرام سننا رہا تھا، وہ بھی ایسے زور شور سے کہ  
 سنا کی آواز کا جادو دور دور تک چھایا جا رہا تھا۔ جنوری کی اس انتہائی سرد رات میں اُس  
 نے محسوس کیا کہ وہ واقعی بہت اُداس ہے، تنہا ہے اور اسے کوئی گلے سے نہیں لگاتا۔ اُس  
 نے دل ہی دل میں لٹا کے گائے ہوئے بول دہرائے ”مجھے گلے سے لگا لو بہت اُداس ہوں میں“  
 اُس نے مجھی مجھی نظروں سے چائے پینے والوں کی طرف دیکھا اور پھر اپنی چائے کی ایک  
 پیالی کے دام ادا کر کے لوہے کی سیاہ کرسی سے اٹھ کھڑا ہوا۔

سامنے کے سینما ہاؤس سے آخری شو شروع ہونے کی گھنٹی کی آواز اسے بہت صاف  
 سنائی دے رہی تھی۔ سڑک کے اس پار کھڑے کھڑے اس نے ایک لمحے کو ذرا دلچسپی سے اس  
 طرف دیکھا۔ وہ لوگ جو تیسرے درجے کے ٹکٹ نہ خرید سکے تھے، ان میں قیامت کی نفسا نفسی تھی  
 اور جنہیں ٹکٹ مل گیا تھا وہ سینما ہال کے دروازے پر جیسے ہلا بول رہے تھے۔

اُس نے بڑی احتیاط سے پُراٹے مفلر کو کانوں پر لپیٹ لیا اور لنڈے بازار سے فریے

ہوئے اور کوٹ کی جیبوں میں ہاتھ چھپا کر آہستہ آہستہ فٹ پاتھ پر چلنے لگا۔

یہ راتوں کو بارہ بارہ بجے تک کی آوارہ گردی جیسے اس کا نصیب بن چکی تھی۔ ان

راتوں میں چاہے کٹر پڑ رہی ہو، چاہے چھاجوں بارش ہو رہی ہو یا مارے گرمی کے سر سے

پاؤں تک پسینہ بہ رہا ہو، وہ یوں ہی بے مقصد ٹھلٹا اور سوچتا رہتا۔

اُن اُن گنت راتوں میں جب وہ ٹھل ٹھل کر تھک جاتا تو جانے کتنی بار اپنی ناکامیوں

اور حسرتوں پر چھپکے چھپکے رو دیا۔ محرمیوں کے احساس نے اسے تڑپایا۔ یہیں، ان سڑکوں پر

گھومتے ہوئے اُس نے اپنے مستقبل کو سنوارنے کے منصوبے بنائے۔ انہی سُنسان راتوں

میں اس نے بچوں کی طرح بند دکانوں کے شوکیسوں کو دیکھا۔ ننگے ہوئے خوب صورت کپڑوں کو اپنے

جسم پر سجایا۔ ساریوں میں لیٹی ہوئی معصوم حسین سورتیوں کو اپنے سینے سے لگایا۔ موزیوں کو

دیکھ دیکھ کر سوچا کہ کیا زبان اور دماغ بے وفائی کی علامتیں ہیں اور یہیں اس نے بڑے فلسفیانہ

انداز سے اپنے حساب بہت بڑی بڑی باتیں سوچیں۔ دُنیا کے بے پناہ حُسن کا اندازہ لگایا۔ یہی

اس نے جنگ اور امن کے مسائل پر غور کیا اور انہی سڑکوں پر چاندنی سے بھرپور ایک رات

میں اُس نے فیصلہ کیا کہ وہ فوج میں بھرتی ہو جائے گا۔ ایک دن تو وہ گھنٹوں یہ سوچ کر غصے

اور خطرے سے رزتا رہا تھا کہ پڑوسی ملک اس کے وطن کی سرحدوں پر فوجیں جمع کر رہا ہے۔

اسے اپنے پڑوسی ملک کی بد مذاقی پر افسوس ہوا تھا۔ کیا وہ ملک دیران ہے؟ وہاں لوگ نہیں

بستے؟ وہاں حُسن جنم نہیں لیتا؟ جس ملک میں عورت بندیا لگاتی ہو، اس کے پاؤں میں بچھو

بجھا ہو، اور جہاں گنگا جمن بہتی ہو، وہ جنگ کی باتیں کیسے کرتا ہے؟ اس نے عمداً کیا تھا کہ اگر

اس کے ملک پر ذرا سی بھی آج آئی تو وہ اپنے خون کا آخری قطرہ تک بہا دے گا۔ مگر وہ اس سوچ

فضا میں زہر نہ گھلنے دے گا۔ یہ سب سوچتے ہوئے اس کے لاغر جسم میں جانے کہاں کی طاقت

آگئی کہ وہ سینہ تان کر بڑی دیر تک لیفٹ رائٹ کے انداز میں چلتا رہا۔

وہ اپنے اسکان بھر کبھی سریشم گھر نہیں گیا۔ تنہا، دیران دو کمروں کا گھر اسے کھانے

کو دوڑتا۔ گھر کے راستے پہ سی اسے اپنی مرحومہ ماں یاد آنے لگتی۔ اس کی بیوہ ماں نے محنت مشقت کر کے اسے تعلیم دلائی تھی۔ وہ تعلیم حاصل کرتے ہوئے سوچا کرتا تھا کہ اپنی اس تھکی ہاری ماں کو ایک دن سونے لے تخت پہ بٹھا دے گا۔ مگر جب وہ ایم اے کا امتحان دینے والا تھا تو اس کی اماں ایسی تھکی کہ سوے کے تخت کا بھی انتظار نہ کیا اور ٹوٹی ہوئی کھاٹے پر لیٹ کر ہمیشہ کے لیے سو گئیں۔

گھر کی تنہائیوں میں اسے بجز یاد آتی۔ اس نے سے قبل ہوتے دیکھ کر محبت اور منگنی دونوں سے منہ موڑ لیا اور ایک شاندار مستقبل والے سے شادی رچا کر خصمت ہو گئی۔ پھر وہ ایم اے نہ کر سکا۔ نجمہ کی بے وفائی نے اس کے مستقبل پر ایسی دت ہاری کہ نفرت کے باوجود اسے کلر کی قبول کرنی پڑی۔

کبھی کبھی یوں بھی ہوتا ہے کہ بے وفائی کا دکھ دنیا کے سارے دُلوں پہ بھاری ہو جاتا ہے۔ رات سوتے میں بھی نجمہ اس کے سینے پر دھم دھم کر کے اسے روندتی رہتی اور وہ مارے اذیت کے پھر نہ سو پاتا۔ ان لمحوں میں اس نے کئی بار سوچا تھا کہ قانون میں قتل کی سزا پھانسی ہے مگر یہ بے وفائی کا جرم کسی قید و بند میں نہیں آتا! یہ بھی مزے کی بات ہے کہ سر توڑنا تو جرم ہے مگر دل توڑنا جرم نہیں! اگر وہ وزیر قانون ہوتا تو ضرور ایسا قانون بناتا کہ دل توڑنے والوں کو، بیچ چوراہے، پھانسی دے دی جاتی۔ پھر وہ اپنی اس اوٹ پٹانگ سوچ بچار پر خود ہی بے بسی سے ہنسنے لگتا۔ اگر وہ وزیر قانون ہوتا تو پھر بے وفائی کا دکھ ہی کیوں سہتا۔

نجمہ کو بھولنے اور خود کو بہلانے کے لیے اس نے بڑی ہماہمی سے زندگی گزارنی چاہی۔ اس نے کتنی ہی بار عورت کو خرید کر لے سچی خوشی نصیب نہ ہوئی۔ اس نے ہر بار سوچا کہ عورت کو خریدنے کے لیے چاہے سب کچھ خرچ کر دو مگر گھاٹے کے سوا کچھ بھی ہاتھ نہیں آتا۔ اس کا گھر تو اور بھی ویران ہوتا جا رہا تھا۔ وہ جلد ہی اس چکر سے نکل گیا مگر کسی کو اپنا ناتے

اور محبت کرتے بھی ڈرتا۔ نجمہ نے اس کی زندگی سے اہمیتا دغپین لیا تھا۔

جنوری کی اس انتہائی سرد رات میں وہ بیٹے بیٹے تھک چکا تھا۔ آج اس کے سارے جذبات اس کے گلے آگے تھے۔ آج اس نے اپنی تنہائی اور اداسی پر دل ہی دل میں خوب ماتم کیا تھا اور اس کے دل کا نبار چھٹ گیا تھا۔

اب وہ تھکن سے بڑھ چلا ہو رہا تھا اور گھر پہنچ کر جلدی سے سو جانا چاہتا تھا۔ مال روڈ کی بڑی اور چھوٹی دکانیں، دیر ہوئی، بند ہو چکی تھیں مگر بڑی دکانوں کے شوکیس اسی طرح بقیعہ نور بنے ہوئے تھے اور چوکیدار موٹی موٹی لائٹیاں پکڑے کھانس کھانس کر ادھر سے ادھر ٹھل رہے تھے۔ کہیں اکا دکا راہ گیر جاتا ہوا نظر آ جاتا۔ ہاں کاروں کے لیے نہ رات تھی نہ سڑی، جانے وہ کہاں سے آئیں اور زن سے غائب ہو جاتیں۔ گھر کی اس چادر کے اُس پار کاروں کی پچھلی بیٹیاں دُور تک جگنو کی طرح چمکتی رہتیں۔

اب گھر کچھ زیادہ ہی پڑنے لگی تھی۔ سڑکوں پر لگے ہوئے بجلی کے کھمبوں کے بلبوں کی روشنی جیسے سردی میں ٹھنڈ کر اور بھی سیلی پڑ گئی تھی۔ وہ اپنے جسم کو گرم رکھنے کے لیے بڑی تیزی سے میکلوڈ روڈ کی طرف بڑھ رہا تھا۔

فلموں کے آخری شو ختم ہو چکے تھے۔ تانگے، ٹیکسیاں اور رکشاؤں حرکت میں آچکی تھیں۔ کھوکھوں میں بیٹھے ہوئے پان بیری سگریٹ بیچنے والے اونگتے اونگتے چونک پڑے تھے۔ اس نے ایک لمحے کو رگ کرتانگوں اور ٹیکسیوں کی طرف بے تماشائی پلکے ہوئے لوگوں کو دیکھا اور پھر چل پڑا۔

کئی تانگے کھاکم سواریاں بھرے قطار کے ساتھ اس تیزی سے اس کے پاس سے گزرے کہ اسے اپنی مرحومہ ماں یاد آ گئیں۔ اگر وہ زندہ ہوتیں اور وہ جا کر اپنے بال بال بچنے کا حال سننا تو ضرور صدقہ دیتیں۔

اب وہ سینما گھروں کو اپنے پیچھے چھوڑ آیا تھا۔ تانگوں اور ٹیکسیوں کا دھاوا بھی ختم ہو

چلا تھا۔ اس نے اب اٹینان سے تیز تیز چلنا شروع کر دیا۔ گھراب تھوڑی دُور رہ گیا تھا۔  
 ”ہائے تم کو ابھی تک کوئی تانگہ نہیں ملا۔ انتظار کر کے تھک گئی۔“ پیچھے سے آ کر کسی  
 نے اس کے شانے پر ہاتھ رکھ دیا۔ اس نے مڑ کر دیکھا۔ سیاہ نقاب سے ایک چاند کا ٹکڑا  
 بھانک رہا تھا۔ وہ اس وقت بجلی کے کھبے سے دُور تھا۔ وہاں اندھیرا تھا مگر وہ چہرہ  
 کسی روشنی کا محتاج نہ تھا۔ عورت نے بڑی اپنایت اور محبت سے اپنا ہاتھ اس کے ہاتھ کی  
 طرف بڑھا دیا۔

”تانگہ نہیں ملتا تو نہ سہی، ٹیکسی کرو، گھر میں سب پریشان ہوں گے کہ دیر کیوں ہو  
 گئی، تم بھی اتنی دیر سے سوو گے تو صبح کام پر کس طرح جاؤ گے۔“  
 وہ مارے بوکھلاہٹ کے کچھ نہ کہہ سکا۔ مگر عورت کا بڑھا ہوا ہاتھ جانے کیسے اس کے  
 ہاتھ میں آ گیا۔ یہ نرم ہاتھ مارے ٹھنڈ کے برف کا ٹکڑا ہو رہا تھا۔ اس نے کچھ بھی سوچنے  
 کی کوشش نہ کی۔ اسے تو اس وقت صرف ایک خیال تھا کہ کسی طرح اس ہاتھ کو اپنی حفاظت  
 میں لے کر گرم کر دے۔ اسے محسوس ہو رہا تھا کہ عورت سر سے پاؤں تک کانپ رہی ہے۔  
 وہ اس کے لیے ایک محبت کرنے والے شوہر کی طرح بے چین ہو گیا۔ اسے اس وقت یہ  
 خیال ہی نہ رہا کہ عورت اس کی کچھ بھی نہیں لگتی۔ اس کٹر پڑتی اندھیری رات نے اسے غلطی  
 میں مبتلا کر دیا ہے۔ وہ شوہر کے دھوکے میں اسے اپنا سمجھ بیٹھی ہے۔

”تم کو سردی لگ رہی ہے، بس ابھی تانگہ یا ٹیکسی مل جائے گی۔“ اس نے دھیرے  
 سے جواب دیا اور جب مڑ کر دیکھا تو ان کے پیچھے ایک سپاہی کھڑا ان دونوں کو تنگ رہا  
 تھا۔ آپ کیسے کھڑے ہیں سنتری جی؟ اس نے ذرا غصے سے پوچھا۔ اسے فوراً خیال آیا کہ  
 اس بے چاری عورت کو اکیلا دیکھ کر آگے ہوں گے۔

”میاں جی، اس زمانے میں عورت کو اکیلا چھوڑ کر ہلتے بھی نہیں۔ فلم دیکھنے کو غنڈے  
 بھی آجاتے ہیں اور ہر عورت کو آواہ سمجھنے لگتے ہیں۔ کچھ دُور تانگہ مل جائے گا۔ سپاہی



اپنی لاکھی گھماتے ہوئے آگے بڑھ گیا۔

تم نے اس کا منہ ہی نہ توڑ دیا۔ یہ کون ہوتا ہے ہمیں نصیحتیں کرنے والا۔ میں نے تو لڑائی کے ڈر سے کہا نہیں۔ جیسے ہی تم تانگہ لینے گئے، یہ آکر میرے پیچھے من لٹانے لگا۔ پھر میں تمہارے پیچھے بھاگی اور اب دیکھو کیا چپکے سے آکر پیچھے کھڑا ہو گیا۔ مارے غصے کے عورت کی آواز بھتر رہی تھی۔

”چلو معاف کر دو، غلطی تو میری ہے، تم کو چھوڑ کر آنا ہی نہیں چاہیے تھا۔ اس کی آوازیں واقعی ندامت تھی۔

وہ دونوں آہستہ آہستہ فٹ پاتھ پر چلنے لگے۔ جب وہ اندھیرے سے گزر کر بجلی کے کھبے کے پاس آیا تو اس نے شعوری طور پر اپنا منہ دوسری طرف پھیر لیا۔ اسے خیال آ رہا تھا کہ کہیں وہ اسے پہچان نہ لے۔ یہ سرت سے بھرپور لمحے کہیں اتنی جلدی سے ختم نہ ہو جائیں۔

اس نے کئی مرتبہ چور نظروں سے عورت کی طرف دیکھا۔ وہ کتنی خوب صورت تھی۔ اس کی ترستی ہوئی سیاہ زندگی پر اچانک چاند کا ایک ٹکڑا گر پڑا تھا۔ اس نے ایک لمحے کو رُک کر مفر سے اس طرح اپنا چہرہ چھپا لیا کہ صرف آنکھیں کھلی رہ جائیں۔ اس کا بس نہیں چل رہا تھا کہ وہ ان اڑتے ہوئے لمحوں کو پکڑنے کے لیے خود کو کسی طرح عورت کے شوہر کے رُوپ میں ڈھال لے۔ ایک عمر بیت جائے مگر وہ اسے نہ پہچان سکے۔ اسے یہ سب کچھ کتنا خوب صورت لگ رہا تھا۔

اس نے اپنا چہرہ گھا کر عورت کی طرف دیکھا۔ وہ پہلے ہی بڑی پیاری نظروں سے اس کو دیکھ رہی تھی۔ آنکھیں چار ہوتے ہی وہ گھبرا گیا مگر وہ مسکرا رہی تھی۔ اس کے ہونٹوں پر جیسے پھول کھل رہے تھے اور ہلکے ہلکے اندھیرے میں اس کی آنکھیں تیرتی ہوئی معلوم ہو رہی تھیں۔

”تم تھکیں تو نہیں؟ اُس نے پوچھا۔  
 ”میں تمہارے ساتھ چلتے ہوئے پہلے کبھی تھکی ہوں۔“ عورت نے اپنا ہاتھ ایک بار  
 پھر اس کے ہاتھ میں دے دیا۔ اُس نے اُس نکتے سے کتول کر اپنی مُتقی میں دبا لیا۔ مگر  
 جلد ہی اسے ایسا محسوس ہونے لگا کہ یہ ہاتھ نہیں بجلی کا پاؤرناؤس ہے۔ یہیں سے  
 تو بجلی کی لہریں کپڑتی ہیں۔ اسی ہاتھ کے دم سے تو یہ سارا شہر روشن ہے۔

اُس نے ایک گھٹی گھٹی سی سانس بھری۔ اس کا کیسا جی چاہ رہا تھا کہ اس سناٹے  
 میں عورت کو سینے سے لگا لے لے اس نے اپنے اس جذبے پر فوراً ہی قابو پالیا۔ وہ اتنی  
 معصوم، محبت کرنے والی اور خوب صورت عورت کی غلط فہمی سے کوئی فائدہ نہ اٹھائے  
 گا۔ وہ ایسی لُچر حرکت کبھی نہ کرے گا۔ اس نے پھر اس عورت کی طرف دیکھا تو وہ مسکرا دی  
 اور اس کے سخت مردانہ ہاتھ کو بڑی گرجوشتی سے دبانے لگی۔

ایک لمحے کو اس کے ذہن میں بجلی کی طرح یہ خیال کونند گیا کہ کہیں یہ کوئی ایسی ولی  
 عورت تو نہیں۔ کہیں اسے بے وقوف تو نہیں بنا رہی۔ جانے اسے کہاں لے جائے،  
 کیا عورت کبھی اپنے شوہر کو پہچاننے میں بھی غلطی کر سکتی ہے۔ اس کی سمجھ میں کچھ بھی نہ  
 آ رہا تھا۔ وہ ذرا دیر کو چکرا کر رہ گیا۔ اب کے اس نے عورت سے عورت کی طرف دیکھا۔ وہ  
 کس اعتماد اور معصومیت سے اس کے ساتھ چل رہی تھی۔ پھر بھی اس کا دل صاف نہ ہوا۔  
 اس عورت ذات کا کیا اعتبار۔ اُس نے خالص مردانہ انداز سے سوچا۔ آئے دن اخباروں  
 میں کیسے کیسے واقعات آتے رہتے ہیں۔ کیا پتہ محض پولیس سے بچنے کے لیے اس نے سہارا  
 ڈھونڈا ہو۔

”تم مجھ سے کیا چاہتی ہو آخر؟“ عورت کا ہاتھ چھوڑ کر اس نے اچانک سوال کیا۔  
 ”ایں! وہ جیسے کچھ سوچتے سوچتے چونک پڑی۔“ میں چاہتی ہوں کہ اب تم کسی طرح  
 بھی کوئی سواری کا انتظام کر لو۔ ننھا ضرور جاگ گیا ہو گا سلیم، وہ میرے لیے رو رہا ہوگا۔

ہائے وہ روتا ہوا بھی بڑا پیارا لگتا ہے نا؛ بالکل تمہاری طرح ہے۔ ایسی ہی اس کی عادتیں بھی ہوں گی۔ عورت نے پھر اس کا ہاتھ تھام لیا۔

اچھا تو سلیم ہے اس کا نام! سچ بچ اس غریب کو دھوکا ہوا ہے، مگر وہ اسے کیا کہے، کون سا نام دے۔ نجمہ؟ اس نام سے اس کے بلبے میں ہوک سی اٹھی۔ مگر یہ نجمہ کیسے ہو سکتی ہے۔ نجمہ تو پیدل چلنے اور صیتیں جھینے کے خیال سے ڈر کر اُسے چھوڑ گئی۔ یہ تو اُس کے ساتھ پیدل چلتے ہوئے نہیں تھکتی۔ یہ نجمہ کیسے ہو سکتی ہے۔ یہ اُسے اپنا شوہر سمجھ کر کس پیار سے باتیں کر رہی ہے۔ اس کا شوہر سواری کی تلاش میں شاید آگے نکل گیا ہو گا اور اب واپسی پر کتنا پریشان ہو گا۔ کس طرح اُسے تلاش کرنا ہو گا۔ اس خیال کے آتے ہی اس کے دل پر چوٹ سی لگی کہ اگر اُس کا شوہر راستے میں مل گیا تو پھر وہ اُسے چھین لے جائے گا۔ اُس نے مضبوطی سے اُس کا ہاتھ تھام لیا۔

”بس آگے جا کر کوئی سواری مل جائے گی۔ شاید دوسرے سینما ہاؤس میں ابھی فلم نہ ختم ہوئی ہو۔“

”ہوں!“ عورت نے کھوٹے ہوئے لہجے میں کہا اور تیزی سے قدم اٹھانے لگی۔ راستہ بڑی خاموشی سے کٹ رہا تھا۔

”کتنی سردی ہو رہی ہے!“ اُس نے خاموشی سے اکتا کر کہا۔

”ہوں!“ عورت جانے کیا سوچ رہی تھی۔ اُس نے صرف ایک بار اُس کا ہاتھ

محبت سے دبایا اور پھر ڈھیلا چھوڑ دیا۔

اب اس شدت سے کھر پڑ رہی تھی کہ سامنے تھوڑے سے فاصلے پر بھی کچھ دکھائی نہ دیتا۔ اس کا کوٹ منگھڑوونوں ہی نم ہو رہے تھے۔ مگر اسے ذرا بھی سردی نہ لگ رہی تھی۔ اسی کا توجہ چاہ رہا تھا کہ یہ کھر پڑتی رات کبھی نہ ختم ہو۔ قدرت نے یہ رات صرف اس کے لیے بنائی ہو۔

”تم کیا سوچ رہی ہو؟ اُس نے پوچھا۔“

”کچھ نہیں۔ میں سوچ رہی ہوں کہ تمہارا دور رہا ہو گا مگر سلیم، آج کتنی مدت بعد تمہارے

ساتھ باہر آنا نصیب ہوا ہے۔ اتنے بہت سے لوگوں کے ساتھ رہتے ہوئے تو تمہارا ساتھ نکلنے کا خیال بس سنا کر ہی رہ جاتا ہے۔ سب کی مرضی کا لحاظ کر کے جیسے دم گھٹ گیا۔ عورت نے ٹھنڈی سانس بھری۔

”ٹھیک کہتی ہو، میرا دم خود گھٹتا رہتا ہے۔ اُس نے جلدی سے ماں میں ماں بلائی۔  
”وہ دیکھو تانگہ“ عورت نے رُک کر سامنے اشارہ کیا۔

اس نے تانگے والے کو آواز دی۔ وہ بے حد آہستہ آہستہ آ رہا تھا۔ کوچوان کبل میں لپٹا شاید اونگھ رہا تھا۔ اس نے دوبارہ آواز دی تو تانگہ ان کے قریب آ کر رُک گیا اور وہ دونوں پچھلی سیٹ پر بیٹھ گئے۔  
”کہاں چلنا ہے بابو جی؟“ تانگے والے نے پوچھا۔

اس نے بوکھلا کر ادھر ادھر دیکھا۔ کہاں جانا ہے؟ کس گلی؟ کس محلے؟ یہ چاند کا ٹکڑا کس گھر میں اترے گا؟ اسے تو کچھ بھی پتہ نہ تھا۔  
”کیا سوچنے لگے، تانگے والے کو جواب تو دو۔ رحمان پورے چلو بابا۔ یہ تمہاری ہر وقت کے سوچنے کی عادت نہیں جاتی۔“ عورت ہونے سے ہنسی۔  
”بھئی ذہ میں سوچ رہا تھا کہ ننھا اگر اٹھ گیا تو ضرور رو رہا ہوگا اور۔۔۔“ وہ چُپ ہو گیا۔

”ماں! میرا بچہ رو رہا ہوگا۔ لعنت ہے ایسے فلم دیکھنے پر۔“ عورت نے دھیر سے جواب دیا۔

رات، ستاٹا اور سچتہ سڑک پر گھوڑے کی ٹاپوں کی آواز۔ اسے محسوس ہو رہا تھا کہ عورت اب آہستہ آہستہ اس سے دُور ہوتی جا رہی ہے۔ ٹاپیں بھاگتے ہوئے لمحوں کے رُوپ میں اسے بُری طرح بے چین کر رہی تھیں۔

اس نے گھبرا کر عورت کی طرف دیکھا۔ اس کا جی چاہ رہا تھا کہ اب وہ مسلسل اسے

دیکھتا رہے۔ وہ اس صورت کا نقشہ اپنی آنکھوں میں کھینچ لینا چاہتا تھا۔  
 ”کیا سوچ رہے تھے؟“ عورت بڑے انداز سے گردن موڑے، کھوئی کھوئی نظروں  
 سے اس کی طرف دیکھ رہی تھی۔

”کچھ بھی نہیں!“ اس نے نظریں جھکا لیں۔ کیسی مجبوری تھی کہ وہ اس سے کچھ کہہ بھی  
 نہیں سکتا تھا۔ اپنے جذبات کا اظہار بھی نہیں کر سکتا تھا۔ اس طرح تو وقت سے  
 پہلے ہی پہچانا جاتا۔

”سلیم۔ عورت نے جیسے خواب میں اسے پکارا۔  
 ”ہاں!“ اس نے مغلرا اچھی طرح لپیٹتے ہوئے اسے جواب دیا۔  
 ”اماں، بہنیں اور ہمارا نکھٹو آوارہ بھیا، سب جاگ کر انتظار کر رہے ہوں گے۔“  
 اس نے ٹھنڈی سانس بھری۔

”ہاں ان بے چاروں کو کیا پتہ کہ تانگہ نہیں مل رہا تھا اور نہ تھا بھی ضرور اٹھ گیا ہوگا،  
 تم کو نہ پا کر رو رہا ہوگا۔“ اس نے اس طرح نختے کا ذکر کیا کہ واقعی اس کا دل پدری محبت  
 سے پھٹنے لگا۔ اسے تو اس وقت یہ احساس ہی نہ رہا تھا کہ وہ کسی کا باپ نہیں۔

”ہاں رو رہا ہوگا۔ عورت نے اس طرح آنکھیں بند کر لیں جیسے گہری نیند سو گئی  
 ہو۔ اس کے چہرے پر عجیب سی آسپی کیفیت طاری تھی۔ اس کی گردن اب بھی اسی  
 انداز سے اس کی جانب مڑی ہوئی تھی۔

اب وہ اسے جی بھر کے دیکھ رہا تھا۔ اس وقت اسے یہ خطرہ نہ تھا کہ یوں دیکھنے  
 پر وہ پہچان لے گی۔

مرتل گھوڑا جیسے رینگ رہا تھا۔ تانگہ والے نے اسے دو چار چابکیں رسید کیں اور  
 پھر کبل میں ماتھ چھپا کر اس طرح بیٹھ گیا جیسے عاجز آ گیا ہو۔ سڑک پر بالکل سناٹا چھایا  
 ہوا تھا۔ اب کوئی راگیر نظر نہ آتا تھا۔ سردی اس غضب کی ہور ہی تھی جیسے آج ہو کے

پھر کبھی نہ ہوگی مگر وہ سردی اور سناٹے سب سے بے نیاز ہو کر عورت کو تنکے جا رہا تھا۔  
 ”سلیم! عورت نے آنکھیں کھول دیں۔ تم تاؤ اگر میرا بھائی اپنی ماں بہنوں  
 کا بار نہیں اٹھاتا تو اس میں میرا کیا قصور ہے۔ سب بھوکے مرتے ہیں تو مر جائیں۔ میں  
 تمہاری کمائی کا ایک دھیلا بھی ان کو نہ دوں گی، اگر تمہارے پاس بہت دولت ہوتی تو  
 شاید میری وجہ سے ان کو سنبھال لیتے مگر اتنا ہے ہی نہیں۔ پھر یہ بھی تو سوچو کہ کسی کو کیا  
 پڑی ہے کہ اتنے بہت سے لوگوں کا بار اٹھاتا پھرے۔ اتنے بہت سے بیمار اور بھوکے  
 لوگ بھر گئے ہیں اس گھر میں۔ پتہ نہیں میں ان سب کے ساتھ کیسے رہتی ہوں۔ جی  
 نہیں چاہتا کہ یہ سب مر جائیں۔ اپنوں کی محبت اندھی ہوتی ہے نا؟ اس نے اپنا چہرہ  
 بازو میں چھپا لیا اور ایک ہلکی سی سسکی بھری۔

”سنو تو! اُس نے بے چین ہو کر اس کے بازو پر ہاتھ رکھ دیا۔ وہ عورت کے  
 دیکھوں کی پل صراط سے ساتھ ساتھ گزر رہا تھا اور جب وہ اس دھار دار راستے پر  
 کٹ کر گرنے والا تھا تو عورت نے اپنا سر اُوپر اٹھالیا اور اپنے دونوں ہاتھ اس  
 کی گود میں ڈال کر مسکرانے لگی۔ وہ کٹ مرنے کی اذیت سے نکل کر خود بھی ہنس پڑا۔ اسے  
 مسکراتے دیکھ کر اسے کتنی خوشی محسوس ہو رہی تھی۔

”دُنیا میں اتنی بہت سی مجبوریاں کیوں ہوتی ہیں سلیم؟ وہ پھر رنجیدہ ہونے لگی۔  
 ”بس ہوتی ہیں۔ اس کی سمجھ میں نہ آیا کہ کیا کہے۔ اس کے دونوں ہاتھ تھام کر  
 مارے ہمدردی کے دھیرے دھیرے سہلانے لگا۔ ”تم یہ سب مت سوچا کرو پگلی!“  
 ”سوچنا تو پڑتا ہے، اگر اللہ میاں نے انسان کو دماغ نہ دیا ہوتا تو کتنا اچھا ہوتا!“  
 ”مگر اس وقت تو نہ سوچو!“ اُس نے عورت کا سر اپنے بازو پر ٹکالیا تو اس نے  
 پھر آنکھیں موند لیں۔

تاہم اب مزنگ چونگی کے چوراہے سے گزر رہا تھا۔ چوراہے کے ساتھ والی دکانیں

بند ہو رہی تھیں۔ ملازم بڑے کو کا کولا کی خالی بوتلیں سمیٹ رہے تھے۔  
 "ارے، کیا مزنگ چونکی آگئی؟ عورت نے جیسے چونک کر دکانوں کی طرف دیکھتے  
 ہوئے پوچھا۔

"ہاں! اس نے بڑے دکھ سے جواب دیا اور پھر عورت کی طرف دیکھا جو سامنے  
 گٹر میں جانے کیا دیکھ رہی تھی۔ اس کا ایک ہاتھ اب تک اس کی گود میں پڑا تھا۔  
 مزنگ بھی اب پیچھے رہ گیا تھا۔ اس نے سوچا کہ اب ذرا دیر بعد رحمان پورہ آ  
 جائے گا۔ اس کی خوب صورت محبت کرنے والی بیوی اس سے چھٹ جائے گی۔ اس کا  
 پیارا ننھا جو بالکل اس کا سا ہے، اسے کبھی ابا نہ کہہ سکے گا۔ سب کچھ چھپٹ جائے گا۔ کاش  
 وقت ختم جائے۔ کتنا اچھا ہونا کہ سائنس دان کوئی ایسی ایجاد بھی کرتے جس سے بھاگتے  
 ہوئے لمحوں کو پکڑا جاسکتا۔

"یہ گھوڑا اتنی زور سے دوڑ رہا ہے، مجھے تو ڈر لگتا ہے۔" اس کی آواز میں خوف تھا۔  
 "ہاں آہستہ چلاؤ، کہیں تمہارا گھوڑا پھسل نہ جائے۔" اسے بھی اچانک احساس  
 ہوا کہ گھوڑا تیز چل رہا ہے۔

"بابو جی، یہ تو اپنی زندگی میں کبھی تیز چلا ہی نہیں چاہے کھال نکال لو اس کی اور آپ  
 کہتے ہیں کہ تیز چل رہا ہے۔" تانگے والا جیسے ان کی سمجھ پر زور سے ہنسا۔  
 تانگے والے کی ہنسی پر وہ شرمندہ ہو گیا۔ گھوڑا تو واقعی بے حد آہستہ چل رہا  
 تھا پھر بھی اس کا جی چاہ رہا تھا کہ یہ گھوڑا اور آہستہ چلے، بلکہ چل ہی نہ سکے۔ اس  
 انتہائی سردی میں اس کے پاؤں شل ہو جائیں اور پھر ساری رات، ساری زندگی وہ عورت  
 کا ہاتھ تھام کر سڑک کے کنارے بیٹھا رہے۔

"سلیم، میں سوچتی ہوں کہ — وہ چُپ ہو گئی۔  
 "یہی نا کہ اب ننھے کو چھوڑ کر تفریح کرنے کبھی نہ نکلوں گی، بس ابھی گھر آیا جاتا ہے۔"  
 اُس نے بڑی بے بسی سے کہا۔

”جی تو یہی چاہتا ہے کہ اسے کبھی نہ چھوڑوں۔“ اُس نے ایک لمبی ٹھنڈی آہ بھری اور پھر قریب سرک کر اپنا سر اس کے سینے پر ٹیک دیا۔ ”مجھے چھپا لو، گھر جانے کو جی نہیں چاہتا۔“ وہ سرگوشی میں کہنے لگی۔ ”وہاں تو درجن بھر جان کے دشمن سر پر دندناتے رہتے ہیں۔ تمہارے پاس بیٹھے کو تو ایک منٹ بھی نہیں ملتا، مجھ سے تو تمہارے متعلق سوچا بھی نہیں جاتا۔“ وہ اپنا سر اس کے سینے پر رگڑنے لگی۔

”اور مجھے تو ایسا محسوس ہوتا ہے کہ تم کو پا کر بھی کھو دیا۔“ اُس نے دھیرے سے کہا۔ وہ اور بہت کچھ کہنا چاہتا تھا مگر اس کی زبان ساتھ نہ دے رہی تھی۔ وہ اس وقت جذبات کی شدت سے بے قابو ہو رہا تھا۔ وہ صرف ایک بار عورت کو اپنے سینے سے لگانے کی خواہش میں مارجا رہا تھا مگر وہ صرف اس کے سر پر ہاتھ پھیر کر رہ گیا۔ اسے عورت میں ایسا تقدس اور معصومیت نظر آ رہی تھی کہ وہ اپنی اس چھوٹی سی خواہش کو بھی پورا کرنے کی طاقت نہ رکھتا تھا۔

اب تانگہ رحمان پورے کی سڑک پر مڑ گیا تھا۔ دُور دُور لگے ہوئے بجلی کے کھمبوں کے بلب اسے پکے پھوڑوں کی طرح تپکتے ہوئے معلوم ہو رہے تھے، اب سب کچھ چھین جانے کا احساس اُسے بڑی طرح ستا رہا تھا۔ جانے کس گلی میں کس گھر میں اس کی بیوی اور اس کا بیٹا اس سے جدا ہو کر ہمیشہ کے لیے اُسے تڑپتا چھوڑ جائیں گے۔

اُس نے سوچا کہ وہ تانگے سے اترتے ہی عورت کو خود بتادے گا کہ رات کی تاریکی نے اُسے غلط فہمی میں مبتلا کر دیا ہے، وہ اس کا شوہر نہیں۔ کیا فائدہ کہ وہ خود ہی اُسے پہچان لے اور جانے کیا سمجھے۔ بے ایمان، ذلیل، مگر اُس نے ذلیل پن کی تو کوئی حرکت نہیں کی، وہ اسے بتادے گا کہ وہ اس قدر پیاری ہے کہ اس نے صرف تصور میں اسے اپنا بنا لیا تھا اور سوچنا گناہ نہیں ہے۔ خواب دیکھنا کیننگی نہیں ہے۔

اسے اپنا ضمیر بالکل صاف نظر آ رہا تھا۔ اس نے ہولے سے اپنا ہاتھ اس کے سر پر سے اٹھالیا تو اُسے ایسا محسوس ہوا کہ اب اُس نے سینے سے ہاتھ اٹھالیا۔ اس نے ایک



لمبی آہ بھری اور مارے کرب کے کسمانے لگا۔

”کیا بات ہے سلیم“ اُس نے بے تابی سے اُس کے کوٹ کا کار کھینچا۔

”کچھ بھی نہیں! اُس نے کھوٹے ہوئے لہجے میں جواب دیا۔ وہ سوچ رہا تھا کہ کیا کبھی وہ اس عورت کو بھول

سکے گا۔“ سلیم میرے پاس اور سرک جاؤ۔ اس نے پھر اس کے شانے پر سر رکھ دیا۔

”میں تمہارے پاس ہی تو ہوں۔“ اُس نے اس طرح اس کے سر پر ہاتھ پھیرا جیسے وہ

دو سال کی بچی ہو۔

تانگہ اب رحمان پورے کی ایک گلی میں مڑ گیا تھا۔ پیسوں کی کھڑکھڑاہٹ اور گھوٹے

کی ٹاپوں کی آواز سن کر کئی آوارہ کتے سامنے آکر بھونکنے لگے تھے۔ گلی بالکل تاریک تھی اور

یہاں کُسر کی چادر اور کبھی موٹی ہو گئی تھی۔

”ارے تم نے تو بتایا ہی نہیں، تانگہ آگے نکل جاتا۔“ اس نے برقعے کے اوپری حصے

کو ٹھیک سے اوڑھ لیا۔ ”بس یہاں روک لو۔ آگے گلی میں تمہارا تانگہ نہ جا سکے گا۔“

تانگہ رکتے ہی وہ اتر گئی۔ مگر وہ اپنی سیٹ پر جیسے جم کر رہ گیا تھا۔ اُس کا دل بے تحاشا

دھڑک رہا تھا۔ اسے گزرے ہوئے وقت کا یہ انجام بڑا ہی المناک معلوم ہو رہا تھا۔

”اُتر دنا۔ عورت نے کھڑے کھڑے اپنا ہاتھ بڑھایا تو وہ کھٹ پٹی کی طرح نیچے آگیا

اور تانگے والے کو کرایہ دینے کے لیے بڑھ تلاش کرنے لگا۔

جب تانگے والا تانگہ موڑ کر چلا گیا تو اُسے اپنی بے وقوفی کا احساس ہوا۔ بھلا وہ

اُترا ہی کیوں تھا، اسے تو اسی تانگے سے واپس چلا جانا چاہیے تھا۔

وہ بڑی مضبوطی سے اس کا ہاتھ تھامے اس طرح چل رہی تھی جیسے رینگ رہی ہو۔

گلی کے موڑ پر وہ کھڑا ہو گیا تو وہ بھی رُک کر اس کا مُنہ تکتے لگی۔

”میں۔۔۔ میں، میں کتنا چاہتا ہوں کہ۔۔۔ وہ ہٹا کر رہ گیا۔

”یہی ناکہ تم میرے شوہر نہیں ہو۔ ابھی کچھ دیر اور نہ کہتے تو اچھا ہوتا، کچھ وقت اور

کٹ جاتا۔ وہ جیسے کنوئیں میں سے بولی۔ اس کی آواز آنسوؤں میں ڈوبی ہوئی تھی۔

” شاید تم کو میرے اس طرح مچھپانے پر افسوس ہوا مگر میں نے کوئی بے ایمانی تو نہیں کی، تم کو حفاظت سے یہاں تک پہنچا دیا ہے۔ بہر حال میں تم سے معافی چاہتا ہوں۔ بات یہ تھی کہ — ” وہ کہتے کہتے رُک گیا۔ وہ جو کچھ کہنا چاہتا تھا نہ کہہ سکا۔ اس نے عورت پر بھرپور نظر ڈالی: ” ننھے کو میری لڑن سے پیار کرنا — ” اس کا کلیجہ کٹ رہا تھا۔

’ننھا‘ جو بالکل تمہارے جیسا تھا، جو راستے میں پیدا ہوا اور میرے اس گلی میں آنے کے بعد مر گیا۔ عورت سسک کر رو پڑی۔ ” اب کھڑے میرا منہ کیا تک رہے ہو؟ بھاگ جاؤ۔ ” اُس نے اپنا برقع کھسوٹ کر بغل میں دبایا۔ ” اب اتنے بہت سے بھجوں کے تمہاری جان کو روہیں گے۔ میں خالی ہاتھ گھر جا رہی ہوں۔ ” اس نے جلتی ہوئی نظروں سے اس کی طرف دیکھا اور پھر تیزی سے دوسری گلی میں مُڑ گئی۔ مگر وہ دُکھ اور حیرت کے بلے جھلے جذبات کے بوجھ تلے دبا اپنی جگہ پر کھڑا رہا۔ سناٹے میں عورت کے جوتوں کی ایڑیوں کی کھٹ کھٹ اور سسکیوں کی آواز آہستہ آہستہ دُور ہوتے ہوتے جانے کہاں کھو گئی۔ اب اسے اچانک اپنے لُٹ جانے کا احساس ہوا اور وہ پاگلوں کی طرح گلی میں دوڑا مگر اب وہاں خاموشی کے سوا کچھ بھی نہ تھا۔ گھروں کے دروازے بند تھے۔ ان کی کھڑکیوں سے اندھیرا ٹھوٹ رہا تھا۔ کیس روشنی کی ایک کرن بھی نظر نہ آئی۔ اس کا جی چاہ رہا تھا کہ وہ وہاں کے ایک ایک دروازے کو پیٹ کر اس کا پتہ پوچھے۔ اس کی تلاش میں نگر نگر دُھند درا پیٹے۔

اور جب وہ دُکھوں کے بوجھ سے نڈھال ہو کر واپس ہو رہا تھا تو گلی کے دیران اندھیرے میں ایک ننھی سی کفنائی ہوئی لاش تیر رہی تھی۔ وہ تیز تیز چلتا ہوا سڑک پر آ گیا جہاں کنارے پر کھڑا تانگے والا بچھی ہوئی بیوں میں تیل ڈال رہا تھا۔ وہ اُچک کر تانگے پر بیٹھ گیا۔

” اب کہاں چلنا ہے بابو! ” تانگے والا ایک آنکھ میچ کر ہنسا۔

” میکلوڈ روڈ۔ ” اس نے دھیرے سے جواب دیا اور جب اپنے ٹھنڈے برف چہرے

کو اُس نے دونوں ہاتھوں سے رگڑا تو اسے معلوم ہوا کہ وہ رو رہا تھا:

## بھورے

محمد بھورے ولد محمد بُوٹے کے دماغ میں کوئی خلل پیدا ہو گیا ہے۔ یہ سب کا متفقہ فیصلہ تھا مگر مس لال خاں ماڈس سرجن کا خیال تھا کہ ان کے دماغ میں کوئی خلل نہیں ہے کیوں کہ وہ بقائمگی ہوش و حواس تمام کام انجام دیتا ہے۔ اگر گھنٹے کی آواز سے اس پر بے چینی طاری ہو جاتی ہے تو یہ کوئی جذباتی معاملہ ہے۔

محمد بھورے سے اس معاملے میں تقریباً سبھی نے پوچھ گچھ کی مگر جواب میں اس نے ہمیشہ دانت نکال دیے اور اس طرح ہنسا جیسے سب کو چڑھا رہا ہو۔ مس لال خاں نے اس معاملے میں بھورے سے بڑی رازداری کے ساتھ معلومات حاصل کرنی چاہیں مگر وہ ان کی ہمدردی اور خلوص کو بھی بڑی اعتنائی سے ٹال کر صرت تنہا رہ گیا۔ آخر کار مس لال خاں کا بھی خیال بدل گیا اور انہیں بھی ماننا پڑا کہ یہ خلل ہے مگر لمحاتی، جو گھنٹے کی آواز سے پیدا ہوتا ہے اور ختم ہو جاتا ہے اس لیے بھورے بے ضرر سا انسان ہے اور اسے اپنی ملازمت پر موجود رہنا چاہیے۔

محمد بھورے اپنی ملازمت پر موجود رہا مگر یہ کسی کو یہ معلوم ہو سکا کہ یہ ایک کمافی ہے جو بھورے کسی کو نہیں بتانا چاہتا اور وہ اس کمافی کے ایک بڑے ہی مسرت انگیز انجام کا منتظر ہے۔ یہ کمافی اس طرح ہے کہ :

سیتاپور کا ہاجر محمد بھورے اس زمانہ امراض کے اسپتال میں آٹھ سال سے کام کر رہا تھا۔ اس کی ڈیوٹی اسپتال کے اس ٹیلی فون پر لگی ہوئی تھی جو ہاؤس سرجنوں اور ٹریننگ حاصل کرنے والی لڑکیوں کے لیے وقف تھا۔ دوسرا ٹیلی فون جو دوسری طرف تھا، مریضوں اور ان کے سرپرستوں کے لیے وقف تھا۔ دونی ڈبے میں ڈال کر جس کا جی چاہے فون کرے۔ اس دوسری طرف ہر وقت ہلڑا سا مچا رہتا۔ اس کے باوجود ٹیلی فون کا چیراسی پرائیویٹ کمروں کے مریضوں کو پیغام بھی پہنچا دیتا اور مریض خوش ہو کر اُسے انعام بھی دے دیا کرتے، اس طرح خاصی آمدنی ہو جاتی مگر بھورے اس آمدنی اور اس ٹیلی فون، دونوں سے توبہ کرتا تھا۔ اس نے کبھی یہ کوشش نہیں کی کہ اس کی ڈیوٹی دوسرے ٹیلی فون پر تبدیل کر دی جائے۔ وہاں پر قریبی لیبر روم سے آتی ہوئی چینیس صاف سانی دیتیں۔ سب بدحواس سے نظر آتے مگر یہاں اس طرف بڑی بڑی محرابوں والے برآمدے میں ہر وقت سکون طاری رہتا۔ سامنے وسیع لان کے درختوں پر چڑیاں چمکا کرتیں۔ گرمیوں میں ٹوکے گرم جھونکے بھی برآمدے تک آتے آتے ٹھنڈے ہو جاتے۔ سردیوں میں ہلکی سی دھوپ گھنٹہ دو گھنٹے برآمدے میں لٹتی رہتی اور برسات میں جب چھم چھم بارش ہوتی تو کبھی کبھی بوجھار برآمدے کی محرابوں سے داخل ہو کر بھورے کے قدموں کو بھگو جاتی۔ یہاں کے سنائے کے اور بھی بہت سے فائدے تھے۔ یہاں وہ آزادی سے جوان آیاؤں اور بوڑھی آیاؤں کی لڑکیوں سے عشق لڑا لیتا تھا۔ اتوار اتوار فلموں کے میٹنی شو دیکھنے کی وجہ سے اس کو عشق کرنے کے ہزاروں طریقے معلوم ہو گئے تھے۔ تنخواہ کا آدھا حصہ تحفوں میں خرچ کرنے کے بعد بھی بھورے کی زندگی بڑے مزے سے گزر رہی تھی۔ اس کی زندگی میں صرف اس چیز

کی کمی تھی کہ اس کی محبوبائیں فلمی ہیروئنوں کی طرح نہ تو اس سے محبت کرتی تھیں اور نہ باوفا تھیں بلکہ ویمپوں کی طرح بے وفا اور ہرجائی تھیں۔ اسے معلوم تھا کہ وہ اور بہت سوں سے بھی تنہے وصول کر سیتی ہیں، وہ اپنی محبوباؤں کو جی جان سے بد معاش سمجھتا تھا۔ اسی لیے اس نے اب تک شادی نہ کی تھی اور نہ اسے شادی کی ضرورت ہی محسوس ہوئی تھی۔ مہاجر بننے کے بعد شادی کا تصور اس کے ذہن میں دھندلا کر رہ گیا تھا۔ کہتے ہیں کہ جب بندر بارش میں بھیگتا ہے تو اسے گھر بنانے کا خیال آتا ہے مگر بھورے انسان تھا اور بارش سے سر بچا سکتا تھا اس لیے اسے گھر بنانے کی کیوں فکر ہوتی۔ ویسے بھورے کو شادی سے نفرت بھی نہ تھی۔ البتہ شادی کرنے کے لیے جس قسم کی پاک دامن اور محبت کرنے والی بی بی کی ضرورت ہوتی ہے وہ اسے اب تک نظر نہ آئی تھی۔ اس لیے وہ زندگی سے خوش اور مطمئن تھا۔ مقدر بھر عیش کر رہا تھا۔ ملازمت میں بھی کوئی تکلیف نہ تھی۔ سارا دن میلی پڑانی آرام کرسی پر پڑا فون ریسیو کرتا یا پھر گایا کرتا۔ جب وہ سینا پور میں تھا تو راتوں کو اپنی ٹولی کے ساتھ تھالی بجا کر بارہ ماہے گایا کرتا تھا۔ اس کے ساتھی اس کی سپاٹ آواز کی تعریف کرتے تھے۔ یہ وہی تعریف تھی جس نے آج تک اس کا پیچھا نہ چھوڑا تھا۔ نئے فلمی گانوں سے اسے بڑی نفرت تھی۔ وجہ یہ تھی کہ بڑی کوشش کے باوجود وہ ان میٹرھے میٹرھے فلمی گانوں کی دُھن نہ اُتار سکتا تھا۔ ان دُھنوں کی نقل کرتے ہوئے اس کی آواز جراب دے جاتی اس لیے اسے اپنے وہی پڑانے گانے جی جان سے پیارے تھے۔ سینا پور چھوڑے دس سال ہو گئے تھے مگر وہ ان گیتوں کا ایک آدھ بول ہی بھول سکا تھا۔

لاہور میں بھورے بالکل اکیلا تھا۔ ماں باپ سینا پور ہی میں مر چکے تھے اور خالہ جس نے اسے پالا تھا، سینا پور ہی میں رہ گئی تھی۔ خالہ نے اس کے صرف ایک خط کا جواب دیا تھا۔ اس کے بعد بھورے نے کسی خط لکھے مگر کوئی جواب نہ آیا تو اس نے سمجھ لیا کہ بے چاری بوڑھی مر چکی ہو گی۔ دکھ پالو تو جوان ہو ہو کر ستاتے ہیں مگر پیدا ہوتے ہی گلا گھونٹ دو تو فرصت مل جاتی ہے، بھورے بھی کچھ اسی طبیعت کا آدمی تھا لیکن جب سے اس کو یہ محبت کا روگ لگا تو دنیا ہی

بدل گئی، آٹائیں اور اس کالی نوکٹ نرس کی لونڈیا اس کے سامنے منک-منک کر تک گئیں پر  
 بھورے نے ان کو کوئی تحفہ نہ دیا۔ ایسا جی اچاٹ ہوا کہ پھر تفریحاً بھی ان پر محبت کی نظر نہ  
 ڈالی۔ رات اس کے کوارٹر میں آنے کا مشورہ سنا کر دلچاسپاں تو وہ جیسے بہرہ بن جاتا۔ اس  
 طرح چار بیسوں کے لیے آخر کون پیچھے پھرتا رہتا۔ وہ سب بھی اسے پاگل سمجھ کر چھوڑ گئیں۔  
 پہلی بار جب اس نے ظہور کو بے دردی سے دھتکارا تھا تو بظاہر اسے محسوس  
 نہ ہوا تھا مگر جب وہ تھکے تھکے قدم ڈالتی، اس کی نظروں سے ادھیل ہو گئی تو ذرا ہی  
 دیر بعد بھورے کو ایسا لگا کہ ایک پچانس ہے جو دل کے پاس کھٹک رہی ہے۔

بھورے نے جی بہلانے کے لیے اپنا شروع کیا:

نہ تم سے دل لگاتے نہ غیر کہلاتے

گلوں میں بیٹھتے گلزار کی ہوا کھاتے

ہوں — ہوں — ہوں — ہوں — ہوں۔ ارے ہاں مفت ہوئے بدنام سنو یا تیرے لیے  
 پھر وہ لمبی سانس لے کر میلی پُرانی آرام کرسی پر پھیل کر بیٹھ گیا۔ آج جتنے ساری فون  
 کرنے والیاں کہاں مر گئیں۔ اس نے اپنی سیکنڈ ہینڈ گھڑی کی طرف دیکھا۔ دس بج گئے۔ ابھی  
 تو کلاسیں بھی نہ ختم ہوئی ہوں گی۔ تم کو تو مسٹر بھورے یوں ہی جلدی مچی رہتی ہے۔ ابھی وقت  
 ہی کیا ہوا ہے۔ وہ پاجیوں کی طرح مسکرایا۔ نیچی کرسی پر بیٹھ کر اونچے پر ہاتھ مارنا بھورے  
 کے بس میں نہ تھا مگر نظروں پر کون اونچ نیچ کی چھاپ لگا سکتا ہے۔ فون کرنے والیوں  
 کو دیکھ کر دل ہی دل میں مزے ٹوٹ لیا کرتا۔

فون کرنے والے بہت سے پھرے اس کے سامنے ناچ گئے۔ اس نے مسرت سے  
 آنکھیں بند کر کے کرسی پر لیٹنے کے انداز سے پاؤں پھیلا دیے مگر لمحے بعد پھر وہی اکتاہٹ  
 اور افسردگی ہے اس کے دل میں گھمان کارن ڈالنے لگیں۔ آج تو کسی خیال سے بھی اسے  
 پہلی جیسی خوشی نہ مل رہی تھی۔ وہ پھر گانے لگا:

ہوایں کوچے سے ہر طرح کی ترے آئیں  
سنزائیں دل کے لگانے کی سینکڑوں پائیں

ناں ناں — ہوں ہوں —

مفت ہوئے بدنام سنو ریا تیرے لیے

تیسرا مصرع بیتے ہوئے برسوں نے ذہن سے نکال پھینکا تھا۔

پہلی گئی تو کیا ہو گیا؛ ایسی ایسی بہت پھرتی ہیں۔ مسٹر بھورے تم کو کیا کمی ہے؛ مایوسی کے دن میں اس نے مسرت کا بھنڈا لہرانا چاہا اور پھر ادھر ادھر دیکھنے لگا۔ اس سائیڈ پر سالی کیسی خاموشی رہتی ہے۔ آج بھورے کو یہ جگہ بُری معلوم ہونے لگی۔ اس نے سوچا کہ اگر وہ ادھر ہوتا، اس طرف کے ٹیلیفون پر اس کی ڈیوٹی ہوتی تو کتنا اچھا ہوتا۔ ہر وقت آنے جانے والوں کا شور، عورتوں کے چیخنے چلانے کی آوازیں۔ سارے خیال و خیال بھاگ کھڑے ہوتے ہیں دماغ میں تو بھس بھر جاتا ہے، انسان کی ذات سے نفرت ہو جاتی ہے اور یہ عورت ذات کیسی ڈھیٹ ہوتی ہے۔ بچہ جنتے ہوئے کتنا شور مچاتی ہے۔ چیخ چیخ کر کان کھا لیتی ہے۔ جنم جنم کے لیے بچہ پیدا کرنے سے تو بہ کرتی ہے اور پھر سال کے اندر پیٹ پھلائے اسی اسپتال میں آتی نظر پڑتی ہے، کیسا عجیب لگتا ہے۔

اور پھر جانے کہاں سے ایک خیال بھورے کے دماغ میں اُگھسا۔ جو میں نے ظہوریا سے شادی کر لی ہوتی تو ایک وہ بھی یہاں آتی۔ میں ساری رات لیبر روم کے دروازے پر کھڑا اس کی چیخیں سنتا رہتا۔ جتنے سنتا کہ بھاگ کھڑا ہوتا! چیخوں سے تو دل دکھتا ہے۔ بھورے نے لمبی ٹھنڈی سانس بھری۔ جسے کہاں چلی گئی ہوگی۔ اس عورت ذات کا دل تو دیکھو، اتنی بڑی دنیا بنادی اور اس کی کوئی عزت نہیں، کیسا دھتکار دیا تم نے بھورے۔ زور سے گھنٹہ بجنے کی آواز آئی۔ وہ سمجھ گیا کہ کوئی اور مرینہ آگئی ہے۔ پرلی طرف کے گیٹ کا پوکیدار سامنے کے لان سے ہوتا اس کی طرف آ رہا تھا۔ بھورے اچک کر کھڑا ہو گیا۔

”کتھے سے آرہے ہو بادشاہو“ اس نے ہنس کر ہاتھ بڑھا دیا۔ اس نے وقت بے وقت کے لیے پنجابی کے تھوڑے سے لفظ سیکھ لیے تھے جو وہ اپنی زبان کے ساتھ بلا کر استعمال کر لیا کرتا۔ ”آؤ دو سونے ہو جائیں سگرٹ کے، بھورے نے جیب سے جھلا سگریٹ کی ڈبیہ نکال کر اس کی طرف بڑھا دی۔

”یار تیرے تو مزے ہیں، مٹھاٹ سے بیٹھا رہتا ہے۔“ چوکیدار نے سگریٹ کا دھواں اڑاتے ہوئے کہا۔ ”میرے پچانگ سے ابھی ایک عورت کی لاش گئی ہے۔ بس جی خراب ہو گیا، ادھر وہ گئی ادھر دوسری آگئی بچہ جننے۔“

”ہاں!“ بھورے نے بھی سی آواز میں کہا، اسے ایک دم خیال آیا کہ جب وہ پیدا ہوا تھا تو اس کی ماں بھی مر گئی تھی۔ یہ بات اس کی خالنے سے بتائی تھی۔

”یار یہ عورت ذات کیسی جیالو ہوتی ہے؟ بھورے نے لمبی ٹھنڈی سانس بھری۔“ لوگ تو یوں ہی بھی اس عورت ذات کے پیٹ میں بچہ ڈال دیتے ہیں۔ کتنا دکھ جھیلتی ہے یہ عورت۔ بھورے کا جی بھر رہا تھا۔ اسے پھر ظہورن یاد آرہی تھی۔

”جیالو، اونٹے رہنے دے، یہ عورت ذات بچہ نہ پیدا کرے تو جانو اس پر ساری دُنیا کا دکھ بھٹ پڑتا ہے۔ اپنی خوشی سے کرتی ہے، پھر اتنی گندی ہوتی ہے یہ عورت ذات۔“ چوکیدار نے نفرت سے شانے سکڑے اور جانے لیے اٹھ کھڑا ہوا۔ پھر سرگوشی کے انداز سے بولا۔ ”میسٹر کی پوری بوتل لے آیا ہوں۔ دل کرے تو رات میرے کواڑ میں آجا، تجھے بھی چاند تارے دکھا دوں۔“

بھورے صرف ہنس کر رہ گیا۔ اس وقت اسے چوکیدار کی کوئی بات اچھی نہ لگی تھی۔ اس وقت تو اسے اپنی ماں یاد آرہی تھی۔ بھلا ماں کس طرح گندی ہو سکتی ہے اور پھر یہ پینے پلانے کی بات۔ اس نے ایک دن پی تو تھی مگر ذرا سی پی کر گھوم لیا تھا۔ اُسی وقت من نی دی آگئی تھیں۔ وہ گُرسی سے بھی نہ کھڑا ہوا اور بیٹھا گاتا رہا تھا۔ ”کیسے تیرا انداز ہو سیدھا تو کو تویر کو“



میں زیدی نے اسے بڑے زور سے ڈانٹا تھا۔ تم کو کیا ہو گیا ہے، تمہاری رپورٹ ہو گی۔  
 ”دارو پلاٹے دی اپنے یار نے، پابھی دیوس صاحب۔“ نشے کی حالت میں وہ اُردو  
 انگریزی اور پنجابی کے سارے الفاظ بھول گیا تھا اور صرف اپنی مادری زبان یاد رہ گئی تھی۔  
 میں زیدی کو ایک دم ہنسی آگئی تھی تو وہ گڑگڑا کر رونے لگا تھا۔

”آئندہ ایسی حرکت نہ کرنا، تم تو بہت اچھے ہو بھورے“ میں زیدی فون کر کے چلی گئیں  
 تو بھورے اس فکر میں دم بخود پڑا رہا تھا کہ کہیں اس کی شکایت نہ ہو جائے مگر میں زیدی  
 نے شکایت کرنے کے بجائے خوب تھمتھے لگائے تھے اور سب کو بتایا کہ بھورے پی کر ان کے  
 تیر سیدھے کر رہا تھا۔

ادھر ادھر کی باتوں کو یاد کرتے کرتے بھورے نے تنک کر سامنے دیکھنا شروع  
 کر دیا۔ اُوپر کی سیڑھیوں پر کھٹ کھٹ ہو رہی تھی۔ وہ سنبھل کر بیٹھ گیا۔ اس آواز  
 سے وہ سمجھ جاتا کہ کوئی فون کرنے آ رہا ہے۔ برآمدے کی اُوپر والی منزل پر بہت سے  
 کمرے تھے جہاں طالب علم اور ماؤس سرجن لڑکیاں رہتی تھیں۔ وہ ان سب کے نام اور  
 ہسٹریاں تک جانتا تھا۔ کون کسے فون کرتا ہے۔ کون کس کا دوست ہے۔ کون محبت میں  
 کامیاب ہو گیا ہے اور کون ناکام۔ رات کس نے آنسو بہائے تھے۔ کس کی آنکھیں سُوجی ہوئی  
 تھیں، کون سکون سے سویا تھا۔ کس کاٹنے والا آیا تھا۔ کون سی فلم دیکھی تھی۔ شادی کا کب  
 تک ارادہ ہے۔

میں لال خاں مسکراتی ہوئی فون کے پاس آئیں تو بھورے کھڑا ہو گیا۔ ہلو، نامہ بول  
 رہے ہو، ہوں ہوں۔ نہیں بھئی، ہائے میں مر گئی تم کیسی باتیں کرتے ہو۔ اچھا کل ضرور آنا،  
 خُدا حافظ۔“

میں لال خاں کا چہرہ سُرخ ہو رہا تھا اور آنکھیں آپ ہی آپ مندی جا رہی تھیں۔  
 میں لال خاں کے جاننے کے بعد بھورے نے پھر آنکھیں بند کر لیں۔ سب یہی

کرتے ہیں۔ سب ایک جیسے ہوتے ہیں بھورے۔ ظہور یا کب آنے گی؟ وہ آنے کی تو وہ اسے  
 سینے سے لگائے گا۔ ارے! وہ اپنے اس خیال پر چونک پڑا۔ بھلا اسے یہ خیال آیا  
 ہی کیوں۔ وہ تو خواہ مخواہ اسے یاد کر رہا ہے۔

رکھی آیا کی لڑکی بڑے ٹھسے سے اس کی طرف آرہی تھی۔ بھورے نے شوق سے اس  
 کی طرف دیکھا۔ وہ لمبائی ہوئی اس کے پاس کھڑی ہو گئی۔ بھورے نے ادھر ادھر دیکھ کر اس  
 کی کمر میں ہاتھ ڈال دیا۔

”ابھی بازار نہیں گئے، کب لاؤ گے میرا کپڑا؟“ وہ اترا رہی تھی۔

بھورے نے اس کے بھرے بھرے جسم پر کئی چٹائیاں لے لیں۔ ”لا دوں گا ڈیرے“  
 برآمدے کے پرلی طرف سے کوئی آ رہا تھا۔ بڑی جیسے بڑی مصروفیت کے ساتھ  
 جلدی سے آگے بڑھ گئی اور بھورے کو محسوس ہوا کہ اس کی طبیعت ذرا کھل گئی ہے۔  
 سکون کی ایک سانس نے کر وہ کرسی پر پھیل کر لیٹ گیا۔ دوپہر ہو چکی تھی۔ اس نے  
 سوچا کہ کل آیا کی لونڈیا کو کچھ نہ کچھ ضرور لا دے گا۔ اسے اپنی انہلیوں میں چنگلیوں کی لذت  
 محسوس ہو رہی تھی۔

ایک بار پھر گھنٹے کی تیز آواز گونجی تو اتنی مشکل سے پیدا کی ہوئی لذت ایک دم  
 رہو چکر ہو گئی۔ اس کا جی دکھ گیا۔ اسی طرح تو ظہور یا بھی آتی ہوگی۔ اکیلی پڑی رہتی ہوگی  
 اور کوئی دور دور پوچھنے والا نہ ہوتا ہوگا۔

اس کی نظر برآمدے کے اس ستون کی طرف اٹھ گئی جو اس کے ٹیلیفون سے تھوڑی  
 دور تھا۔ اُسے ایسا محسوس ہوا کہ اس وقت بھی ظہور ن وہاں لیٹی ہے۔

وہ برسات کی ایک دوپہر تھی۔ اس دن ہوا بند تھی اور مارے اس کے جی گھٹا جا  
 رہا تھا۔ بھورے اپنی کرسی پر بیزار پڑا اور نگلے رہا تھا۔ اس وقت اسے محسوس ہوا کہ کوئی  
 دبے قدموں اس کے پاس سے گزر گیا ہے۔ اس نے آنکھ کھول دی۔ چوڑی چوڑی نیسلی

دیساری کی قمیص اور مردانہ سا پاجامہ پہنے جرنل وارڈ کی کوئی مریضہ ستون کے پاس درمی کا ٹکڑا بچھا رہی تھی۔ وہ تو سمجھا تھا کہ کوئی اس کی اپنی ہوگی اور ذرا وقت مزے سے گزر جائے گا۔ اُس نے بڑی بے اعتنائی سے مُنہ پھیر کر دوبارہ آنکھیں بند کر لیں۔ کبھی کبھی ایسا ہوتا کہ جرنل وارڈ کی زچائیں گرمی سے گھبرا کر ادھر آجاتیں۔ کھٹی فضا اور ستائے میں ذرا دیر غفلت کی نیند سو کر چلی جاتیں۔

بادلوں کے ہلکے ہلکے ٹکڑے آسمان پر اس طرح پھیلے ہوئے تھے جیسے راہ میں دُھول اُڑ رہی ہو۔ سامنے لان میں بڑھی ہوئی گھاس پر ایک ہد ہد جانے کیا چنگ رہا تھا اور بڑے اونچے پر کوئی چیل پر پھیلائے اُڑی جا رہی تھی۔ اس وقت بھورے نے اکٹا کر آنکھ کھول دی۔ ساری قمیص پسینے سے تر ہو رہی تھی اور وہ عورت بھی اب اُٹھ کر برآمدے کے ستون سے سرٹیکے بیٹھی جانے کیا دیکھ رہی تھی۔ بادلوں کے دو چار تھپوٹے تھپوٹے سیاہ ٹکڑے کیس دُور سے سفر کرتے ہوئے سامنے آگئے تھے۔

عورت ہونے ہونے گانے لگی:

بنواتلے ڈولارکھ دے مسافر، آئی سادن کی بہارے  
 بھورے نے چونک کر ادھر دیکھا۔ اسے محسوس ہوا کہ وہ عورت اسے سنانے کے لیے  
 گارہی ہے:

اپنے محل میں گڑیاں کھیل تھی سیاں نے بھیجے کمارے  
 عورت کی آواز ذرا سی اُونچی ہو گئی مگر اس کا سرا سی طرح برآمدے کے ستون سے  
 ٹکا ہوا تھا۔ ویسے تو بھورے کو اسپتال میں آکر بچے پیدا کرنے والی عورتوں سے ذرا دل چسپی  
 نہ تھی مگر آج جانے کیوں اس عورت کا وجود اس کے لیے کشش کا باعث ہو رہا تھا۔ اس نے سوچا  
 کہ عورت ہوگی مزے دار۔ کرسی سے اُچک اُچک کر دیکھنے کے باوجود اسے اس کا چہرہ نظر نہ پڑا۔  
 ستون اس کے چہرے کی آڑ کر رہا تھا۔

بھورے شرارت سے کھنکارا۔ اس وقت وہ بھول گیا تھا کہ اس حرکت پر اس کی شکایت بھی ہو سکتی ہے۔ اسے یقین تھا کہ عورت صرف اسے سنانے کے لیے گارہی ہے۔ افراد بھی تو عورتیں تھیں۔ کانکھتی کراہتی آتیں اور بیٹھے ہی آنکھیں بند کر لیتیں۔ گانے کوئی نہ بیٹھا۔ کھنکارنے کی آواز پر عورت یوں چُپ ہو گئی جیسے سچ مچ ڈوے میں سوار ہو کر سیال کے گھر چلی گئی ہو۔ چند منٹ تک وہ یوں ہی سریلے خاموش بیٹھی رہی، پھر درمی کا ٹکڑا میٹ کر کھڑی ہو گئی۔

جب وہ آہستہ آہستہ چلتی ہوئی بھورے کے پاس سے گزرنے لگی تو اس نے بڑی نفرت سے بھورے کی طرف دیکھا اور پھر کھڑی کی کھڑی رہ گئی۔ "ارے تو سیتا پور کا بھورے نہیں ہے؟" اور تو ظہورن ہے نا؟

دونوں کی نظروں میں اضطراب تھا۔ عورت نے شرما کر دوپٹہ ماتھے تک کھینچ لیا اور نظریں جھکا لیں۔ بھورے کرسی سے اٹھلا اور پھر بیٹھ گیا۔ کیلجے پر چوٹ سی لگی۔ وقت نے پلٹ کر دیکھا۔ بھورے کی خالہ نے ظہورن کی پیدائش پر ٹھیکرے میں ایک آنہ ڈال دیا تھا۔ اس طرح ظہورن ساری برادری کی نظروں میں بھورے کی ہو گئی تھی اور جب ظہورن بارہ سال کی ہوئی تھی تو بھورے کو دیکھ دیکھ کر شرمانے لگی تھی۔ وہ اپنی بھینگی ہوئی مسوں پر ہاتھ پھیر کر سخت احمقوں کی طرح ہنستا تھا۔ پھر جب ظہورن چودہ پندرہ سال کی ہو گئی تھی تو اپنے ساتھ کھیلنے والی لڑکیوں سے پیغام بھجواتی تھی کہ ظہورن تیرا انتظار کر رہی ہے۔ ڈولالے کرکب آئے گا۔ بھورے محنت مزدوری کر کر کے کوڑی کوڑی بچا رہا تھا کہ گھر آباد کرے۔ خالہ کے لیے خدمت کرنے کو کوئی آجائے اور پھر یہ کہ ظہورن اسے اچھی بھی لگنے لگی تھی۔ اسی زمانے میں ملک آزاد ہو گیا۔ بھورے لاکھوں کمانے کے لیے لاہور آ گیا اور کئی سال دھکے کھانے کے بعد ہسپتال میں نوکر ہو گیا۔ لاہور کی رنگین زندگی اور تنہا شخص۔ ظہورن تو خواب کی طرح یاد رہ گئی تھی، اور سیتا پور — بھلا کیا رکھا تھا سیتا پور میں۔ سارا دن سڑکوں پر دھول اڑا کرتی۔ راہ گیر۔

درختوں تلے گھڑیاں، سر ہانے رکھ کر سوتے رہتے اور درختوں پر بیٹھے بڑے بڑے تاک میں دیدے گھماتے رہتے کہ کیا اُچک لے جائیں۔ بابو لوگوں کے تھوڑے سے بنگلے، پرانی وضع کے دو چار مندر، لڑکیوں کا ایک کالج جہاں رات گئے تک کیرتن کی آواز آتی رہتی۔ بھلا کون یاد رکھتا اس سینا پور کو؟

مگر اب جبکہ ظہورن اس کے سامنے کھڑی تھی تو اس کے دل پر چوٹ سی لگی۔ ظہورن کسی دوسرے کی ہو گئی۔ وہ جسے بھورے کی خالہ نے ایک آنہ ٹھیکرے میں ڈال کر بھورے کے لیے خرید لیا تھا اور اب اس ایک آنے کے بدلے میں اس سے وفاداری نہ پا کر دکھ سے تمللا اٹھا تھا۔ اس اسپتال میں آنے کے بھلا کیا مطلب ہوتے ہیں۔ یہی ناکہ بچہ پیدا کرنا ہوتا ہے یا پھر کسی زنانے مرض کا علاج۔

”کیسے آنا ہوا اسپتال میں؟“ بھورے نے تصدیق کرنی چاہی۔

مگر ظہورن کچھ نہ بولی۔ سر جھکائے ساکت کھڑی رہی، پھر نظریں اٹھا کر اور بھورے کو بڑی دکھی دکھی نظروں سے دیکھ کر لان کی طرف دیکھنے لگی جہاں ایک پیاسی ٹھیری شور مچاتی اڑی جا رہی تھی۔

”مینہ برسے گا ٹھیری چمک رہی ہے۔“ ظہورن نے دھیرے سے کہا۔

ہوں؟“ بھورے کو اپنے دکھ میں اچانک کمی کا احساس ہونے لگا۔ کیا کستی تھی خالہ۔

مکے کی ہنڈیا گئی، گتے کی ذات پہچانی۔

”چاچا چاچی کہاں ہیں؟ سب کیسے ہیں؟“ بھورے نے دنیا کی باتیں کرنی شروع کر دیں مگر

ظہورن کی میلی میلی پیلی آنکھوں میں ایک دم آنسو آ گئے۔ وہ بھورے کے قدموں کے پاس پکتے فرس پر پھسکا مار کر بیٹھ گئی۔ ایسی تھکی اور نڈھال نظر آ رہی تھی جیسے کو سوں دور سے چل کر آرہی ہو، بھوک پیاسی، پیروں میں پھالے۔ ”اتل آتے ہی بیٹھے میں مر گئی۔ دو سال بڑے کہ بابو بھی ٹرک تلے آکر اللہ کو پیارا ہو گیا۔ اس دوسرے بڑے اسپتال میں تین دن پڑا رہا تھا۔“

اس نے دوپٹے کے پتوں سے آنسو خشک کر لیے۔

بھورے نے نظر میں جھکالیں۔ ظہورن کو اس حال میں دیکھ کر اسے بھی افسوس ہو رہا تھا۔ اس نے کچھ کہنا چاہا مگر کہہ نہ سکا۔ صدیل گزر گئیں مگر ان دائمی جدائیوں کے دکھوں کو ہلکا کرنے کے لیے آج تک کوئی لفظ ایجاد نہ ہو سکا۔

زمینوں پر لوہے کی ہیل کھٹ کھٹ کر رہی تھی۔ بھورے سنبھل کر کرسی پر بیٹھ گیا۔ مس رضیہ فون کرنے آرہی تھیں۔ وہ کرسی سے کھڑا ہو گیا۔ ظہورن سر جھکائے اسی طرح بیٹھی رہی۔

”کون ہے یہ؟“ مس رضیہ نے رسیور اٹھاتے ہوئے پوچھا۔

”اپنے سیتا پور کی ہے مس صاحب۔“ بھورے نے کہا۔ ظہورن نے نظر میں جھکالیں۔ یہ سہر کی جندگی کچھ نہیں ہوتی، اپنے سیتا پور میں سارے لوگ جانتے تھے کہ بھورن بھورے کی کیا لگتی ہے۔ ظہورن نے ٹھنڈی سانس بھر کر سوچا۔

مس رضیہ فون کر کے چلی گئیں تو بھورے پھر بیٹھ گیا۔ اس نے ظہورن کی طرف دیکھا جو بڑی معصومیت سے چہرہ اٹھائے جانے کس طرح اسے دیکھ رہی تھی۔ پھر وہ دھیرے دھیرے کہنے لگی۔ ”جب سے کھار کے پاس تیسرا کھٹ آیا تھا، بس اسی روج سے بابو سے کہنے لگی تھی کہ تو بھی لاہور چل۔ تیرے بنا سیتا پور جنگل لگتا تھا تو بہت یاد آتا تھا۔ اماں نے سادی کے جو کپڑے بنوائے تھے وہ اب تک کبھی سے لگا کر رکھ چھوڑے ہیں۔ کبھی تن کو نہیں لگائے۔ بابو نے تجھے اس لاہور میں سب جگہ تلاش کیا پر تو نہ ملا۔ بڑے سہروں میں کتنا آدمی بستا ہے پر اماں کو اللہ جنت دے کہا کرتی تھی کہ جی سے ڈھونڈو تو کھدا بھی مل جاتا ہے۔ سچ کہتی تھی اماں۔ وہ مسکرانے لگی۔“

”چھوڑو ان باتوں کو اب، پرانی ہو کر ایسی باتیں کیوں کرتی ہے؟“ بھورے جھلا اٹھا۔ یہ عورت ذات بھی بڑی چتر باز ہوتی ہے۔ اب نخرے کر رہی ہے۔

”یہ تو کہہ رہا ہے؟ ظہور نے جانے کیسی سرشاری سے آنکھیں بند کر لیں۔ ”میں تو جی جان سے تیری ہوں بھورے۔“ وہ ساری جان سے کاپنے لگی۔ پہلے بیمار چہرے پر ہلکی سی سُرخی دینگ گئی اور بھورے نے اپنے سینا پور میں دیکھا کہ ایک چمپی رنگ کی لڑکی، سُرخ اور مہنی اور تھے کواڑوں کی اوٹ سے اس کو تاک رہی ہے۔ اس کا جی چاہا کہ وہ اسے کھینچ کر اپنے سینے سے لگائے۔

اس نے پوری آنکھیں کھول کر ظہور کو دیکھا۔ یہ جی جان کو لے کر کیا کرنا ہے۔ اب ایسی باتیں یاد کرنے سے کیا فائدہ ہوگا۔ ”تم اسپتال کیوں آئی ہو؟“ اس نے پھر اچانک سوال کیا۔ ظہور نے آنکھیں کھول دیں اور ادھر ادھر دیکھنے لگی۔ ”دیکھ اب تو بادل گھر گھر آگئے ہیں۔“

”اصلی بات کیوں چھپاتی ہے، کہہ دے نا کہ جب میں نہیں ملا تو تیرے باپ نے دوسرے کو ہاتھ پکڑا دیا، ایک ٹرسوں والے نخرے نہ مارا۔“ اسے غصہ آگیا تھا۔

”واہ رے۔“ اس نے غرور سے سر اُچھا کر لیا۔ ”جو رن ایسی نہیں کہ ایک کے بعد دوسرا کھسم کر لے۔ میری شادی تو تیرے ساتھ ہو چکی ہے۔ تیری کھاڑا پنا دیس پھوڑا، ماں باپ چھوٹے، ماں یہاں نہ آتی تو ہیجہ کیوں ہوتا۔ بابو سڑک تلے کیوں آتا۔“ وہ رو پڑی۔ ”یہ سب تو جبر دستی ہوتا ہے، بابو کے بعد کون دیتا روٹی، کوٹھیوں میں کام کر کے پیٹ بھرتی تھی، پر بھورے یہ سہری بابو بڑے کھراب ہوتے ہیں۔ ہر سال اس اسپتال میں آکر کچے بچے جنتی ہوں۔ مر مر کر جیتی ہوں۔ بابو صاحب اپنے کسی بیرے کھانے کو میرا سوہرا لکھا جاتے ہیں۔ اس باری وہ کھانے ماں کھاتا تھا کہ جو رن ایسے کب تک چلے گا میرے ساتھ دو بول پڑھالے تھے لے کر دوڑ بھاگ جاؤں گا۔ پر میں ایسا کر سکتی تھی؟۔“ وہ سکیاں بھرنے لگی اور پھر ڈوبتی ہوئی آواز میں بولنے لگی۔ ”اب تو بل گیا ہے بھورے، اب میں کہیں نہ جاؤں گی، دیکھ برتن مانجھ مانجھ کر ہاتھ گھس گئے۔ اس نے

بے بسی سے دونوں ہاتھ بھیلادے۔ اس کی ہتھیلوں میں مشعلت کے ٹٹے پڑے ہوئے تھے۔ اس نے اپنا سر کھٹنے پر ٹیک لیا اور مٹی مٹی سسکیاں بھرنے لگی۔

بھورے چُپ چاپ بیٹھا اسے روتے دیکھتا رہا۔ جیسے وہ کوئی راہ پتا اجنبی تھا۔ ساری لگاوٹ اور حسد رنوں پکڑ کر بھوچھا تھا۔ وہ سوچ رہا تھا کہ اس ظہورن سے اب اس کا کیا واسطہ ہو سکتا ہے۔ یہاں تو جانے کتنی اس کے پیچھے پھرتی ہیں۔ اس کی کون سی خواہش ہے جو پوری نہیں ہو جاتی۔ اس نے تو یہ کبھی سوچا بھی نہ تھا کہ کوئی ایسی ویسی عورت اس کی بیوی بن جائے مگر اب یہ ظہورن جانے کتنے حرامی بچے جن کر اسے بیٹی باتیں یاد دلانے آئی ہے۔ روتے روتے ظہورن نے خود ہی چُپ ہو کر آنسو پونچھ لیے۔ شاید وہ انتظار کر رہی ہوگی کہ اب بھورے سے چُپ کرائے گا، اب اپنے ریشمیں رومال سے آنسو پونچھے گا، اب اسے تسلی دے گا۔

آنسو پونچھ کر وہ اسے ٹکڑ ٹکڑ دیکھ رہی تھی اور بھورے اس سے نظریں بچا رہا تھا۔ بھلا ظہورن بھورے کی بیوی بن سکتی ہے! بھورے جس کی اس برآمدے اور ٹیلیفون پر حکمرانی ہے۔ ذرا کبھی ظہورن دیکھتی تو، کہ وہ کس شان سے رسیور اٹھا کر ہلو کہتا ہے اور کتنی لڑکیاں اس کے پیچھے پھرتی ہیں۔

”تو پھر تو اسی خانساں سے شادی کر لے ظہورن۔“ بھورے نے بڑی ہمدردی سے مشورہ دیا۔ ”میں نے تجھ سے شادی کی تو لوگ کیا کہیں گے۔“ وہ ادھر ادھر دیکھنے لگا۔

”ارے، یہ تو کہہ رہا ہے؟ اُس نے پچی پچی آنکھوں سے بھورے کو دیکھا اور پھر کھڑی ہو گئی۔“ جارے، میرا نام ظہورن ہے۔ میری سادی جو ہونی تھی سو ہو گئی۔ میں تیری جیسی نہیں ہوں۔ بادہ لے لے جو دوسری سادی کروں۔“ اس نے بڑے غرور سے سر جھٹکا۔ ”ہیوں جندگی بھر تیرے نام پر بیٹھی رہے گی اور دوسروں کے بچے اسی اسپتال میں آکر پیدا کرے گی۔ یہ سب قسمت کے کھیل ہیں رے۔“



وہ ایک بار پھر تڑپ کر روئی مگر جلدی سے آنسو پونچھ کر سیدھی کھڑی ہو گئی۔ اس کا کمزور جسم کانپ رہا تھا۔ "اماں کو اللہ جنت نصیب کرے، کہتی تھی کہ بھورن ڈھونڈے سے تو کھدا بھی مل جاتا ہے۔ جانے لوگ ایسی کہاوتیں کیوں بناتے ہیں؟ اس نے مایوسی سے سر جھکا دیا۔ ایک لمحے تک یوں ہی کھڑی رہی۔ پھر اس نے بھورے کو ایسی نظروں سے دیکھا کہ اسے اپنا کلیجہ ملتا ہوا محسوس ہونے لگا، مگر جب وہ کچھ کہنا چاہتا تھا تو ظہورن بڑی تیزی سے اپنے جھانکڑ جیسے جسم کو لہراتی برآمدے کے اس سرے پر جا چکی تھی۔

بھورے دیر تک برآمدے کے اس موڑ کو دیکھتا رہا جہاں ظہورن کھو گئی تھی۔ ٹیلیفون کی گھنٹی بجی تو وہ جیسے چونک پڑا۔

"مس زیدی آج چھٹی پر ہیں جی، کیس گئی ہیں، یہاں نہیں ہیں۔" بھورے نے پہلی بار اپنی ڈیوٹی سے بے ایمانی کی۔

پھر وہ ظہورن کو ٹھکرانے والا پہلا دن یوں ہی اچاٹ اچاٹ سا گزر گیا۔ وہ لاکھ گاتارنا۔  
 نہ تم سے دل کو لگاتے، نہ غیر کہلاتے  
 گلوں میں بیٹھتے، گلزار کی ہوا کھاتے

— پھر بھی اس کا دل بجھا بجھا رہا۔ شام ڈیوٹی ختم ہونے کے بعد وہ جیسے خود بخود کھینچتا ہوا جنرل وارڈ کی طرف چلا گیا۔ آیا نے اسے بتایا کہ اس نام کی عورت تو گھنڈے پہلے چھٹی لے کر چلی گئی۔

چلی گئی تو کیا ہو گیا؟ وہ بھلا اسے پوچھنے آیا ہی کیوں تھا؟ بھورے نے اپنے آپ سے پوچھا اور پھر واپس ہوتے ہوئے اس نے لبک کر گانا چاہا مگر گانہ سکا۔ اس پر ایک دم مایوسی کا دورہ سا پڑنے لگا۔ ادھر ادھر پھرنے کے بجائے اپنی کوٹھری میں جا کر بے سدھ سا پڑ رہا۔

جب اندھیرا پڑنے لگا تو سینا پور کی ظہورن سرخ اور صنی ادھ کر کوٹھری کے ادھ کئے

دروازوں سے جھانک کرنے لگی۔ بھورے بلبلا کر اٹھا اور زنجیر چڑھا کر اپنے حساب ایک بار پھر ظہورن کو دھتکار دیا۔

باہر بڑے زور سے بارش ہو رہی تھی۔ کوئی ہولے ہولے دروازہ کھٹکھٹا رہا تھا۔ بھورے کو یہ بھی وہم لگا۔ اس نے اپنے آپ کو دو چار موٹی موٹی گالیاں دیں اور کروٹ لے کر منہ چھپا لیا۔ وہ یہ تو بھول ہی گیا تھا کہ کئی دن پہلے اس نے جمادارنی کی سب سے چھوٹی ساتویں بیٹی کو اپنی کونھری میں آنے کی دعوت دی تھی اور اب وہ باہر کھڑی اپنے اکلوتے بوسیدہ جوڑے کو نچوڑ نچوڑ کر بیتابی سے دروازے پیٹ رہی تھی۔ ظالم بارش کا ایک ایک قطرہ روپے کی طرح کھنک کر اسے چڑا رہا تھا۔

بھیگتے بھینگتے تھک کر جب ساتویں بیٹی واپس لوٹ رہی تھی تو مارے دکھ کے رو رو کر بھورے کو کوس رہی تھی۔ — مر جائے، لاش اٹھے، ایک روپیہ دینے کا وعدہ کر کے کر گیا۔

اور پھر یوں ہوا کہ پہلے دن اور پہلی رات والی کیفیت بھورے کے دل و دماغ پر نقش ہوتی چلی گئی۔ اس نے ظہورن کو جھنجھلا جھنجھلا کر لاکھوں بار دھتکارا۔ جمادارنی کی ساتویں بیٹی کو ایک کے بدلے میں تین روپے دے ڈالے۔ کالی لوٹ نرس کی لونڈیا کو جیپر کا کپڑا بھی لا دیا۔ فرصت کے وقت خوب لک لک کر اپنے محبوب گانے بھی گاتا رہا مگر کہتے ہیں کہ پتھر کا لکھا ہوا نہیں مٹتا ظہورن کی محبت پتھر کی تحریر بنتی گئی۔ بھورے میں تیری ہوں، بادہ لے لے جو دوسری سادی کروں، تیرے نام پر بیٹھی رہوں گی اور دوسروں کے بچے اسی ہسپتال میں آکر پیدا کرتی رہوں گی۔ — پھر برسات بیت گئی۔ سردیاں آکر گزر گئیں۔ بہار منہ موڑ گئی اور جب گرمیاں آگئیں تو بھورے نے انگلیوں پر پورے نو مہینے گئے۔

اس دن جب گیٹ کے چوکیدار نے کسی حاملہ عورت کی آمد پر گھنٹہ بجایا تو بھورے بے تابانی سے اٹھ کھڑا ہوا۔ برآمدے کے قریبی موڑ کو کاٹ کر وہ ادھر پہنچ گیا جہاں آیا میں پہیوں دانے اسٹریچر کو گھسیٹتی ہوئی لاتیں اور مرلیٹھ کو اس پر ڈال کر لے جاتیں۔

دن میں کئی بار گھنٹہ بجاتا۔ جانے کون کون آتا مگر نمودن نہ آئی۔ بھورے نے سوچا۔ ایسے کاموں میں دیر سویر تو ہو ہی جاتی ہے۔ واپس آکر دہری امنگ سے گاتا۔

پھڑے ہوئے ملیں گے پھر خاتق نے گر بلا دیا

مٹی جون کی گرمیاں گز گئیں مگر بھورے کے انتظار میں کوئی فرق نہ آیا۔ مس لال خاں اپنے عاشق سے بے وفائی کر کے، کسی دوسرے سے شادی رچا کر اسپتال چھوڑ گئی تھیں۔ مس زیدی کو دوسرے اسپتال میں زیادہ بہتر جگہ مل گئی تھی۔ بہت سی پُرانی لڑکیاں چلی گئیں، بہت سی نئی آگئیں۔ جنرل وارڈ کی بھنگن کی سب سے چھوٹی ساتویں بیٹی جانے کس کے ساتھ بھاگ گئی تھی۔ مگر بھورے کو ان باتوں سے کوئی مطلب نہ تھا۔ اس نے جانے کتنی بہت سی چیزیں نھورن کے لیے کوٹھری میں جمع کر رکھی تھیں۔ جن میں ایک سُرخ جوڑا بھی تھا۔

آج بادل چھا رہے تھے۔ پیاسی ٹیڑی چبھتی ہوئی اڑی جا رہی تھی۔ نھورن درمی کا ٹکڑا اٹھائے بھورے کے سامنے سے گزر کر ستون کے پاس جا رہی تھی۔ بھورے نے آنکھیں ملیں۔ کب آئے گی نھوریا؟ کب آئے گی؟ — اس نے ایک بار پھر انگلیوں پر دن گنے۔ پورے بارہ مہینے ہو رہے تھے۔

بھلا بھورے کو کیسے معلوم ہوتا کہ ایک مہینے پہلے سُرخ کھدر کی چادر سے مُنہ چھپائے جو عورت تانگے پر آئی تھی اور جسے آیاؤں نے بڑی مشکل سے لاد کر اسٹریچر پر ڈالا تھا، وہ نھورن تھی، جس نے اپنا نام تمیزن لکھایا تھا اور جو خون کی انتہا کی کمی کی وجہ سے مر گئی تھی اور صاحب کا نامزد شوہر نھورن کی لاش کو طاب علم لڑکیوں کے لیے چھوڑ کر چلا گیا تھا۔

پورے بارہ مہینے۔ بھورے نے سوچا کہ اب وہ ضرور آتی ہوگی۔ آج نہیں تو کل آجائے گی۔ اس نے بڑے سکون سے پاؤں پھیلا دیے اور لہک کر گانے لگا:

پھڑے ہوئے ملیں گے پھر خاتق نے گر بلا دیا! —

## پتہ

مجھے پتہ بھی نہ چلا کہ میری پرانی مہترانی کیوں چلی گئی اور اس کی جگہ نئی مہترانی کس طرح آگئی۔ دوسری مہترانی کو دیکھ کر مجھے سخت اچنبھا ہوا کہ کیا وہ میرے گھر کا کام بھجور سکتی ہے جبکہ میں نے کبھی اسے کام کی خرابی پر ڈانٹا تک نہیں! بعد میں تفصیل معلوم ہوئی کہ خانساں صاحب کی اس سے لڑائی ہو گئی اور انہوں نے اسے نکال دیا۔ خانساں صاحب کو اس گھر میں جتنے اختیارات حاصل ہیں میں نے ان پر کبھی بھی مالکانہ چھا پہ مارنے کی کوشش نہیں کی اسی لیے خون کا گھونٹ پی کر چُپ ہو رہی۔ پہلی مہترانی ہمارے گھر میں چار سال سے کام کر رہی تھی اور بڑا ستھرا کام کرتی تھی۔ نئی مہترانی گیارہ بارہ سال کی پیاری سی صورت کی بچی تھی۔ پہلے دن وہ اپنی ماں کے ساتھ کام کرنے آئی تھی۔ اس کی ماں کو دیکھ کر یہ احساس نہ ہوتا کہ وہ اس حقیر پیشے کے لیے پیدا ہوئی ہے۔ اس کے چہرے پر عجیب سا وقار تھا۔

انہوں نے بڑی محنت سے کام کیا مگر مجھے یہ دیکھ کر غصہ آ گیا کہ نہ تو انہیں فرش صاف کرنا آتا تھا اور نہ قالین پر برش پھیرنے کی تمیز تھی۔

جب انہوں نے جانے کی اجازت مانگی تو میں نے انہیں پاس بلا کر ذرا غصے سے پوچھا

”تم کب سے کام کر رہی ہو؟ اسی طرح صفائی ہوتی ہے؟“

ماں نے کوئی جواب نہ دیا۔ وہ ہونٹ بھینچے خاموش کھڑی رہی مگر اس کی لڑکی کی زبان قینچی کی طرح چل پڑی۔ ”امی کو تو کوئی کام کرنا آتا ہی نہیں، بس گھر کا کام کرتی ہے۔ میں اور دادی کو ٹھیلوں کی صفائی کرتے ہیں۔ آج تو امی ساتھ تھی اس لیے کام خراب ہو گیا۔ کل سے آپ دیکھیے گا جی کہ میں کیسا کام کرتی ہوں۔ سب کہتے ہیں کہ تیرا تو تو بڑی ہوشیار ہے۔ آپ کو خوش کر دوں گی۔“ اس کے پھولے پھولے گال خوشی سے تمارہنے تھے مگر اس کی ماں نے بیٹی کی باتوں پر ذرا بھی احتجاج نہ کیا اور خود کو نالائق تسلیم کرتے ہوئے اسی طرح خاموش کھڑی رہی۔ مجھے اس اتنی سی بچی کی ایسی پکی پکی باتوں پر ہنسی آرہی تھی۔

دوسرے دن تیرا کام کرنے آئی تو اس طرح صفائی کی کہ سارے گھر کو چند بنا دیا۔ میں حیران رہ گئی کہ ایک دن میں ایسا سلیقہ کس طرح آگیا۔ مجھے یقین ہو گیا کہ کل محض بد ذاتی کی وجہ سے خراب کام کیا تھا۔ چلو اچھا ہوا کہ پہلی ہی جھڑکی سے عقل ٹھکانے آگئی۔

کام ختم کرنے کے بعد تیرا نے مجھے بڑے فخر سے دیکھا۔ ”ٹھیک ہے نا بی بی جی؟“

”شاباش۔“ میں نے بھی اس کی ہمت بڑھائی۔ ”تم نے بڑی اچھی صفائی کی ہے۔“

”سب کہتے ہیں تیرا تو تو بڑی ہوشیار ہے۔ میری دادی کو بھی ایسا کام نہیں آتا۔ پہلے

پہلے تو وہ جس کو ٹھی میں جاتی تھی، بس دو دن بعد نکال دی جاتی۔ اپنی تعریف سن کر وہ اس وقت بڑی مغرور نظر آرہی تھی۔

”پہلے کیا کام کرتی تھی تمہاری دادی؟ میں نے پوچھا۔“

”کچھ نہیں، گھر میں کام کرتی تھی۔ گھر کا کام بہت ہوتا ہے جی۔ جانے کیوں اس کا

چہرہ کھلا گیا۔“

”تو کیا اب گھر کا کام ختم ہو گیا؟“

”نہیں بی بی جی۔ ذرا دیر کو چپ ہو کر کچھ سوچنے لگی۔ وہ جو ہماری برادری کے لوگ ہوتے  
 میں نا، وہ باتیں کرتے تھے کہ گھروں میں بیٹھ کر شہزادیوں کی طرح روٹی کھاتی ہیں، اور بھی ایسی  
 دیسی باتیں۔ اسی لیے میں اور دادی کام کرنے لگی۔ تیس روپے دادی کو مل جاتے ہیں، بیس روپے  
 مجھے بیس گے۔ اچھا ہی ہے نا بی بی جی، کچھ آئے گا، جائے گا تو نہیں!“  
 ”بالکل ٹھیک ہے، کام کرنا تو بہت اچھی بات ہے۔ میں نے تریا سے ایسی دانائی کی  
 باتیں سن کر اس کی ہاں میں ہاں ملائی۔“

کتنی مہترانیاں آئیں اور چلی گئیں۔ ان کی عجیب عجیب عادتیں تھیں۔ کوئی دن ایسا نہ جاتا  
 جب وہ مانگنے کی عادت سے چوکتی ہوں۔ دوپٹہ، مشلوار، ایک اٹھنی، تھوڑا سا گھی، آٹا  
 اور جب کچھ نہ ملے تو روٹی کی فرمائش یقینی ہوتی۔ کچھ مل گیا تو واہ واہ، نہ ملے تو ٹکاسا جواب سن کر  
 ڈھٹائی سے چلی گئیں، کسی ملال یا کھینے پن کے آثار نظر آتے مگر تریا جب سے آئی تھی، اس  
 نے کبھی کچھ نہ مانگا۔ ایک آدھ بار ملازم نے اسے روٹی کھلانی چاہی تو اس نے صاف انکار کر دیا۔  
 ”اپنے گھر سے بڑا کچھ کھا کر آئی ہوں۔“

دسویں پندرھویں دن تریا کی ماں یا دادی آجاتیں اور یہ پوچھ کر چلی جاتیں کہ وہ ٹھیک  
 کام کرتی ہے یا نہیں، اور یہ کہ مجھے اس سے کوئی شکایت تو نہیں۔ میرے اطمینان دلانے اور تریا  
 کی تعریف کرنے سے وہ خوش ہو کر پلٹ جاتیں۔

تریا کو کام کرتے ہوئے کئی جینے ہو گئے، اب وہ مجھے ایسی اچھی لگنے لگی تھی کہ جب کبھی  
 مجھے فرصت ہوتی تو اسے اپنے پاس بٹھالیتی اور باتیں کرنے لگتی۔ اس کی پکی پکی باتیں سن کر کبھی کبھی  
 مجھے شبہ ہونے لگتا کہ یہ لڑکی گیارہ بارہ سال کے بجائے پچاس برس کی ہے۔ وہ اس طرح لیے  
 دیئے رہتی کہ حیرت ہوتی۔ اس کی باتوں سے معلوم ہوتا تھا کہ اس نے دنیا کو دیکھا ہے، بڑا ہے اور  
 بڑی تجربے کا رہے۔ جب مجھے اس کی باتوں پر ہنسی آتی تو وہ حیران ہو کر میرا منہ تنکے لگتی۔  
 اُس وقت وہ مجھے بالکل چھوٹی سی اور زری آلو لگتی کیونکہ میری ہنسی کی وجہ اس کی سمجھ سے باہر تھی۔

ایک بار میں نے اس کی باتوں اور کام سے خوش ہو کر اسے انعام میں ایک روپیہ دیا مگر اس نے روپے کو بڑی چیز کی طرح میز پر رکھ دیا۔ "بڑا کچھ ہے اپنے گھر میں بی بی جی۔ بس تنخواہ لوں گی اور کچھ نہیں چاہیے۔"

میں نے بہت اصرار کیا مگر اس نے روپے کی طرف نظر اٹھا کر یہی نہیں دیکھا۔ مجھے اس کی اس حرکت سے سخت ہتک کا احساس ہوا۔ بڑی لاٹ صاحب کی بچی بنتی ہے۔ میرا جی چاہا کہ دو تھپڑ لگاؤں کم بخت کے۔ "کیا کیا ہے تیرے گھر میں جو اتنا بنتی ہے۔" میں نے غصے کو دبا کر پوچھا۔

"بڑا کچھ ہے بی بی جی! ایک بھینس ہے، پچاسات میرا دودھ صبح دیتی ہے، سات سیر شام۔ ایک ٹام کا دودھ اتنی بازار میں دے دیتی ہے۔ دوسرے ٹام کے دودھ سے گھی اور لسی بنا لیتی ہے اور امی کے پاس ایک اتنا بڑا، آپ کے چھوٹے کرے جتنا بکسا ہے، اس میں چھینٹ کے چھنٹے لحاف، پینڈ گدے اور دس کھیس بھرے ہیں۔ جب برادری والوں کے گھر بہت سے مہمان آجائیں تو وہ سارے ہمارے گھر سے لحاف گدے مانگ کر لے جاتے ہیں اور ہمارے گھر بہت سے برتن ہیں ان پر پھول بنے ہیں، وہ امی نے پر پھتی پر سجا رکھے ہیں۔ اتنا بڑا شیشہ ہے۔" اس نے ہاتھ پھیلا کر شیشے کی لمبائی بتائی۔ "اور ہماری امی کے پاس اس کی شادی کے پانچ جوڑے ہیں، سب میں گونا گونا ہوا ہے اور۔"

"اور وہ جوڑے تیری امی تیرے جینز میں دے دے گی؟ میں نے اسے پھیڑا تو وہ ایسی شرمائی کہ سر نیوڑھا کر بیٹھ گئی۔ سچی بات تو یہ تھی کہ میرا سارا غصہ رنوجیکر ہو گیا تھا اور میں شریا کے گھر سے مرعوب ہو گئی تھی۔ اپنا تو یہ حال تھا کہ مدت ہوئی خالص دودھ کا ایک گھونٹ نصیب ہوا۔ ڈالڈا کھا کھا کر جی اگتا گیا۔ خالص گھی کی خوشبو تک یاد نہیں۔ کبھی بھینس پالنے کا تصور تک نہ آیا۔ مرن اس خون سے کہ چھ سات مینے تو دودھ گھی کھاؤ اور جب وہ گا بھن ہو تو مفت میں کھلاؤ اور پھر امی بازار کے دودھ اور ڈالڈا کو بھگتو۔"

" اور بی بی جی ہمارے گھر مٹی کی اتنی بڑی کٹھالی ہے جس میں گیہوں بھرا رہتا ہے اور پچھلے سال تو اتنی نے کرسس پر میرے لیے ایک گوٹے کا جوڑا بنوایا تھا۔ اب کے بھی اسی کو پہنوں گی۔ آپ کرسس کو جانتی ہیں نا؟ یہ ہماری عید ہوتی ہے جیسی آپ کی عید ہوتی ہے نا؟ "

" مجھے پتہ ہے پگلی۔ میں ہنس پڑی، مگر جانے کیا بات تھی کہ کرسس کا ذکر کرتے ہوئے اس کا منہ اتر گیا تھا۔ اس کی آنکھیں بجھ گئی تھیں اور نہ جانے وہ کس سوچ میں پڑ گئی تھی۔

" کیوں تریا رنجیدہ کیوں ہو گئی؟ میں نے پیار سے پوچھا۔

" کچھ نہیں، اتنے دن بعد آئے گی ہماری عید۔ "

" بس اتنی سی بات! میں ہنس رہی تھی اور سوچ رہی تھی کہ لاکھ پکی پکی باتیں کرے مگر آخر تو سچہ ہے۔

دس بارہ دن سے میں بے حد مصروف تھی۔ ویسے مصروف ہوتی کب نہیں۔ چھوٹے چھوٹے کتنے بہت سے کام ہوتے ہیں جو کسی طرح ختم ہونے میں نہیں آتے مگر ادھر تو اتنے نمان آئے کہ مجھے سراسٹھانے کی بھی مہلت نہیں ملی۔ تریا آتی، کام کرتی اور خاموشی سے چلی جاتی۔ اس سے جب تک خود بات نہ کر دو تو کیا مجال ہے کہ وہ بول جائے۔ ان دنوں میں ایک بار اس کی دادی بھی آئی مگر ہمانوں کو دیکھ کر تریا کے کام کے سلسلے میں کچھ پوچھے بغیر ہی چلی گئی۔

آج مجھے فرصت ملی تو سکون سے بیٹھنا نصیب ہوا اور اس وقت جب تریا کام ختم کر کے جانے لگی تو میں نے اسے اپنے پاس بٹھالیا۔ بات کرنے کو جی تو نہ چاہ رہا تھا مگر باہر بڑے زور سے بادل گرج رہے تھے۔ مجھے خیال آ رہا تھا کہ غریب بارش میں نہ بھیگ جائے۔ میں نے اسے اتنے دن بعد جو قریب سے دیکھا تو وہ مجھے بے حد کمزور دکھائی دے رہی تھی۔ اس کے رخسار بچپن کی تازگی کھو چکے تھے اور آنکھوں کے گرد سیاہ حلقے پڑے ہوئے تھے۔ " اری تریا تو اتنی ذہلی کیوں ہو گئی؟ میں اس کے لیے واقعی فکر مند ہو گئی۔

" نہیں تو بی بی جی " وہ اپنے ہاتھوں کو دیکھ کر سہلانے لگی۔



”تیرے گھر میں تو بھینس ہے کیا تجھے پینے کو دودھ نہیں ملتا؟“

”اتی تو اتنا کہتی ہے کہ پی، مگر مجھے دودھ سے اٹی آتی ہے۔“

اب مجھے یقین ہو گیا کہ ثریا ضرور بیمار ہے۔ اس کا اگر ابھی علاج ہو جائے تو ٹھیک ہے ورنہ ان لوگوں کی جہالت تو اس وقت بیماری کا احساس دلاتی ہے جب خدا کو پیار ہونے کے فریب ہو جائیں۔ مجھے اس اتنی پیاری بچی پر سخت رحم آ رہا تھا۔ ”چل تجھے میں ڈاک کو دکھلاؤں، اپنی اٹی کو بھی ساتھ لے لے۔“

”توبہ توبہ! میں کیوں جاؤں ڈاکٹر کے پاس، مجھے اس کے نام سے بھی ڈر آتا ہے ٹیکہ لگا دیتے ہیں۔ میری چھوٹی بہن کو ٹیکہ لگایا تھا تو دو دن بعد مر گئی تھی، میری اٹی اب تک یاد کر کے روتی ہے۔“ اس نے بڑے بوڑھوں کی طرح ٹھنڈی سانس بھری۔

”تو پھر تو کچھ دن اپنے گھر آرام کر، اتنے دنوں کے لیے میں دوسرا انتظام کر لوں گی۔“ میں نے مشورہ دیا، مگر ثریا کا پیلا چہرہ اور بھی پیلا ہو گیا۔ وہ پھٹی پھٹی آنکھوں سے میری طرف دیکھنے لگی اور پھر ایک دم پھوٹ پھوٹ کر رونا شروع کر دیا۔ ”آپ مجھے نکال رہی ہیں۔ مجھے تو آپ سے پیار ہے بی بی جی، میں اس گھر میں کسی کو کام کرنے نہ آنے دوں گی۔“ اس نے ہچکیوں اور سسکیوں کے درمیان کہا اور پھر اپنا چہرہ اوڑھنی میں چھپا کر اس طرح بیٹھ گئی جیسے بہت تھک گئی ہو۔

”اری پاگل تجھے کون نکال رہا ہے؟“ میں نے اس کا ہاتھ پکڑ کر اپنی طرف کھینچ لیا اور سر پر

ہاتھ پھیرنے لگی۔ ”بھلا میں اپنی ثریا کو نکال سکتی ہوں!“

وہ آنسو پونچھ کر مسکرانے لگی۔ آج پہلی بار وہ میرے بالکل قریب آگئی تھی۔ اس کے

کپڑوں سے ایسی سخت بسا ہند آ رہی تھی کہ میں نے مشکل سے آتی ہوئی اُبکائی کو روکا۔ میں نے

تو کبھی یہ خیال ہی نہ کیا تھا کہ اس کے کپڑے اتنے غلیظ ہوتے ہیں اور یہ بھی نہ دیکھا کہ وہ جب

سے آئی ہے اس کے تن پر یہی جوڑا ہوتا ہے۔ ”شاباش، روتے نہیں، اب بیٹھ جاؤ۔“

جب وہ بیٹھ گئی تو میں نے اسے نصیحت کی کہ وہ روز نہایا کرے اور دوسرے قہرے دن کپڑے بدلا کرے۔ گندے رہنے سے بھی صحت خراب ہوتی ہے۔

”گھر میں بڑے کپڑے ہیں بی بی جی، گھر جا کر یہ کپڑے اتار دیتی ہوں اور دوسرے پہن لیتی ہوں۔ یہ کپڑے تو گندا کام کرنے کے وقت پہنتی ہوں۔“

”پھر تو ٹھیک ہے۔“

وہ ذرا دیر بیٹھی رہی اور پھر چلی گئی۔ اس کے جانے کے بعد میں برابر سوچتی رہی کہ آخر میں نے ثریا کو ہٹانے کی بات ہی کیوں کی۔ اگر میں نے یہ بات نہ کی ہوتی تو کتنا اچھا ہوتا۔ ثریا کے آٹھ سو سا دن میرے لیے عذاب بنے رہے۔ بہر حال میں نے یہ سوچ کر دل کو تسلی دی کہ کل جب وہ آئے گی تو اس سے خوب محبت سے باتیں کروں گی۔

دوسرے دن ثریا آئی اور جب کام ختم کر کے جانے لگی تو میں نے اسے بٹھایا مگر ابھی کوئی بات نہ کرنے پائی تھی کہ اس کی دادی آگئی اور ثریا کے قریب بیٹھ گئی۔ ”کام ٹھیک ہوتا ہے بی بی جی؟“

”بالکل ٹھیک، میں تو کہتی ہوں کہ ایسا کام اور کوئی کر ہی نہیں سکتا۔“ ثریا کی تعریف کر کے میں نے اس کی طرف دیکھا تو وہ بڑے فخریہ انداز سے مسکرا رہی تھی۔

”اب تو جانا!“ ثریا نے اپنی دادی کو ٹھوکا دیا۔ ”گھر میں کتنے بہت سے کام ہوتے ہیں، یہاں ایویں بیٹھی ہے!“

ثریا کی دادی جیسی بیٹھی تھی ویسے ہی بیٹھی رہی وہ میری طرف مگر مگر دیکھے جا رہی تھی۔ اس کی آنکھوں میں آج کوئی ایسی بات تھی جسے میں کسی طرح بھی نہ سمجھ پا رہی تھی۔

”بی بی جی!“ اس کی دادی نے مجھے ہولے سے پکارا۔

”کیا بات ہے؟“

”بی بی جی، ثریا کی تنخواہ سے پانچ روپے پیشگی دے دیں۔ کل سے گھر میں روٹی نہیں پکی،

اب تو بھوکے پیٹ کام بھی نہیں ہوتا۔ ثریا کی ماں لگ...! وہ جانے اور کیا کہنے والی تھی، اس کی آواز میں کیسی التجا تھی مگر ثریا تو ایک دم بچھ کر اٹھ کھڑی ہوئی اور میرے کچھ کہنے سے پہلے ہی اپنی دادی پر بھپٹ پڑی۔ وہ اپنی پوری طاقت سے دادی کو مار رہی تھی، نچ رہی تھی اور ساتھ ساتھ چیختی جا رہی تھی۔ ”بے شرم نہیں تو ابھی سے مانگنے لگی، صبر نہ آتا تھے، تیرے کہنے نے بھی کبھی کسی سے کچھ مانگا تھا؛ اللہ کرے تو بھٹو کی مرے۔ تیری لاش اٹھے اور لو۔“

میں نے کھینچ کر ثریا کو الگ کرنا چاہا مگر وہ نہ ہٹی۔ اس نے اپنی دادی کا منہ ناخنوں سے کھرج کھرج خون نکال دیا تھا۔ اس کی دادی کیسی خاموشی سے جیٹی پنڈ۔ ہی تھی۔ اس نے ذرا سی بھی مزاحمت نہ کی۔ بس اس کی میلی میلی آنکھوں سے آنسو بہ رہے تھے۔

جب میں نے ثریا کو کھینچ کر الگ کیا تو وہ منہ چھپا کر زور زور سے روتی ہوئی باہر جاگ گئی۔ میں حیران کھڑی تھی۔ میری سمجھ میں کچھ بھی نہ آ رہا تھا کہ یہ کیا ہوا ہے۔

”آخر بات کیا ہے ثریا کی دادی؟“

”کچھ نہیں بی بی جی۔ جب سے بُرا وقت پڑا ہے تو چار چار فاقے کاٹے میں پر ثریا کی یہ منہ جوتی ہے کہ کسی سے کچھ نہ مانگو چاہے مر جاؤ۔“ وہ سسک کر روتی اور پھر اپنے چہرے پر سے غم پونچھنے لگی۔ ”بی بی جی ہم لوگوں نے کبھی یہ مہتروں والا کام نہیں کیا تھا۔ ہمارے گاؤں میں اللہ کا دیا سب کچھ تھا۔ اپنی بھینس تھی۔ اپنا گھر تھا۔ اپنی تھوڑی سی زمین بھی تھی جس پر ثریا کا ابا لسن، پیاز اور سبزیاں بوتا، پھر انہیں شہر لاکر بیچ دیتا۔ پیسے کی کمی نہ تھی۔ پھر زمینداروں کی زمینوں پر بھی کام کرتا تھا۔ سال تک کھانے کو کنک مل جاتی۔

مخاف گدوں سے بکسے بھرے پڑے تھے۔ ثریا کو اس کا ابا رانیوں کی طرح رکھتا تھا۔ پھر بی بی جی! راتوں رات پتہ چلا کہ لڑائی ہو گئی۔ ہندوستان کی فوجیں آگئیں۔ بس جو ایک ایک جوڑا کپڑا تن پر تھا۔ اسی حالت میں بھاگ کر لاہور آگئے۔ یہاں کب سے جھونپڑا ڈال کر پڑے ہیں۔ جب دوسری عورتوں نے بھوکے مرتے دیکھا تو اس کام پر لگا دیا۔ پر ثریا اب تک

اپنے کو گاؤں والی تریا جانتی ہے۔ چار دن بھوکے رہے تو کسی چیز کی طرف نظر اٹھا کر نہ دیکھے۔ پر میں  
بُڑھی — وہ پھر رونے لگی۔

میں دم بخود بیٹھی تھی۔ میری کچھ ایسی کیفیت ہو رہی تھی کہ نہ بولا جاتا نہ رویا جاتا۔ میرے  
دل میں بس دکھ کی لہریں سی اٹھ رہی تھیں۔ میں کیسی بیتاب تھی کہ تریا کو اپنے کلیجے سے لگانوں۔  
میں بڑی مشکل سے اٹھی اور ایک مہینے کی پیشگی تنخواہ اسے دے دی اور اپنی طرف سے  
بھی دس روپے دے دیے۔ "اس سے تم اپنے لیے آٹا خرید لینا۔"

وہ مجھے دُعا میں دیتی اور چہرے سے خون صاف کرتی ہوئی چلی گئی۔  
تریا پھر کبھی میرے گھر نہیں آئی۔ میں کتنے دن تک اس کا انتظار کرتی رہی، اسے خوابوں  
میں دیکھتی رہی۔

نوجویں واپس چلی گئیں۔ بے گھروں کو اپنے گھروں میں جانے کی اجازت بھی مل گئی۔ میرے  
ہاں کئی مہترانیاں آئیں اور چلی گئیں مگر آج بھی جب وہ کچھ مانگتی ہیں تو مجھے تریا کی آواز سنائی  
دینے لگتی ہے۔ اپنے گھر بڑا کچھ ہے بی بی جی! ۛ

## سودا

جب وہ افسر بہادر کے گھر نوکری کے لیے بھیجا گیا تو اس پر عجیب سی وحشت  
 ماری تھی۔ شانے جھکے ہوئے، رنگ پیلا، آنکھوں تلے اندھیرا۔ اتنی بڑی کوٹھری میں وہ یوں  
 کھو گیا جیسے سچ مچ مر گیا ہو۔ تیموں کی طرح کھڑا ٹکڑ ٹکڑ دوسرے نوکروں کا منہ تک رہا تھا  
 اور وہ سب اس قدر مصروف تھے کہ کسی نے اس کی طرف نظر اٹھا کر بھی نہ دیکھا۔ کس قدر  
 فضول سی چیز سمجھ رہا تھا اپنے آپ کو۔ اس کا بس چلتا تو یہاں کبھی بھی نہ آتا مگر بڑا ہوا  
 باپ کا جنہوں نے ساری برادری سے زور ڈلو کر لے بھجوا دیا۔ سب اس کے انکار پر حیران  
 تھے۔ کسے ملتی ہے افسروں کے گھر نوکری۔ کم بخت ایسی خوش نصیبی پر لات مار رہا تھا۔  
 ماں باپ کا خوشی سے بُرا حال تھا۔ وہ گاؤں میں فخریہ سراؤنچا کر کے یہ تو کہہ سکتے تھے کہ  
 ان کا بیٹا سرکاری افسر کے گھر نوکر ہے۔ گاؤں والوں پر رعب پڑے گا۔ دشمن بھی دوستی  
 کا دم بھرنے لگیں گے۔ ان کے گاؤں سے کئی آدمی سرکاری افسروں کے گھر نوکری کرنے  
 گئے تھے۔ ایسی شاندار تنخواہ کہ اپنے اپنے گھر بھر لیے تھے اور پھر کسی کی مجال تھی جو ان

سے اونچی آواز میں بات بھی کر سکیں، موچی، میراثی ہو کر ملک جی کھلوانے لگے تھے۔ چھٹی پر آتے تو لیڈی سملٹن کی قمیض پہنے ہوتے۔ ان تمام باتوں کے باوجود وہ سخت ڈرا ہوا تھا۔ اگر افسر بہادر کے گھر ٹھیک سے کام نہ کر سکا تو جانے اس کا کیا حشر ہو۔ اسے بچپن ہی سے افسر کے نام سے ڈر لگتا تھا۔ اس نے تو برادری کی بات بھی رد کر دی لیکن رانی نے عین دقت پر چنگے سے مل کر یہی مشورہ دیا کہ نوکری پر چلا جائے۔ اس کے بعد اس کے باپ کی مجال ہے جو رشتے سے انکار کر دے۔

سر جھکائے جوتوں پر نظریں گاڑے گاڑے جب کافی دیر ہو گئی تو آیا اسے اپنے ساتھ بیگم کے کمرے میں لے گئی۔ سُرخ پاؤ ڈر سے یہی پتی گڑیا جیسی بیگم کو اپنے بستر میں موم کے گدے میں غوطے لگاتے دیکھ کر وہ تھر تھر کلپنے لگا۔ بھلا اس کا کیا قصور تھا۔ اسے تو آیا نے آئی تھی، اس نے پہلے دیکھ ہی لیا ہوتا کہ کیس بیگم لیٹی تو نہیں۔

”تم کو کون سا کام کرنا آتا ہے؟ بیگم نے بڑے رعب سے سوال کیا اور ٹانگیں پھیلا کر چپت لیٹ گئیں۔

”جو کہیں بی بی جی۔ اس نے ڈرتے ڈرتے بیگم کی طرف دیکھ کر نظریں جھکالیں۔ اس طرح تو کبھی اس کے سامنے رانی بھی نہ لیٹی تھی۔ اگر یوں لیٹی ہوتی تو — تو — وہ گڑ بڑا گیا۔ سر توڑ دیتا اس کا۔

”ایک بات کان کھول کر سن لو۔ آیا، خانساں اور مانی سے لڑائی جھگڑا نہیں کرو گے۔ گڑیا کی آواز بڑی کرخت تھی۔

”بہت اچھا۔“

”تمہارا کام یہ ہے کہ رات کو صاحب کے اور بچوں کے جوتوں پر پالش کرو گے۔ بھینس کی دیکھ بجال کرو گے، میز پر کھانا لگاؤ گے، کھانے کے کمرے کی جھاڑ پونچھ کرو گے اور کل صبح سے بازار سے سودا بھی لاؤ گے۔“

”جی بی بی جی۔“ کام تو کچھ بھی نہیں۔ وہ جی ہی جی میں خوش ہو گیا۔

”تنخواہ پندرہ روپیہ مہینہ ملے گی۔ یہاں بہت خوش رہو گے۔ فکر نہ کرنا۔ ہاں“

”جی۔۔۔ جج۔۔۔“ پندرہ روپے مہینے کی بات پر اسے ایسا محسوس ہوا جیسے کسی

نے سر پر لاٹھی کھینچ ماری ہو۔ پچیس تیس روپے اور سال کا اناج تو وہ محنت مزدوری کر

کے کمالیتا تھا۔ اب اماں ابا کی طبیعت ٹھیک ہو گی۔ بھوکے مریں گے تو پھر برادری روٹی

دینے نہ آجائے گی۔ جانے کون سے زمانے کے افسر ہوں گے جو نوکروں کو لمبی تنخواہیں دیتے

تھے۔ ایسے گھروں میں نوکری کر کے چاندی ہو جاتی تھی۔ یہاں تو لوہے کے دام بھی نہ ملے۔

اس پر کچھ ایسی مایوسی طاری ہوئی کہ سر جھکاٹے کھڑا کھڑا رہ گیا۔

”سمجھ گئے۔“ بیگم نے اسے یوں کھڑا دیکھ کر سختی سے کہا۔ ”کوئی گڑ بڑ میں پسند نہیں کرتی“

”جی بی بی جی۔“ وہ گھبرا کر ادھر ادھر دیکھنے لگا۔ گڑ بڑ کرنے کی اس میں کب ہمت

تھی۔ ایسی ہمت کرنے والوں کا انجام دیکھ چکا تھا۔ ایک نوکر کے اس نے خود اپنی آنکھوں

سے ہتھکڑی لگے دیکھا تھا۔ ہتھکڑی کے تصور ہی سے اس پر پھر ایک بار لرزہ طاری

ہو گیا۔

”جاؤ، اب خانساں سے کھانا مانگ لو۔ تمہیں جھوک لگ رہی ہو گی۔“ اس بار بیگم کی

آواز میں بڑی نرمی تھی۔ کمرے سے وہ یوں نکلا جیسے واقعی قید سے آزاد ہو گیا ہو۔

بادرچی خانے میں جا کر وہ بڑی خاموشی سے ایک طرف کھڑا ہو گیا۔ آیا، مالی اور خانساں

بان سے بنی ہوئی پُرانی پیڑھیوں پر بیٹھے، اپنے اپنے حصے کا کھانا کھا رہے تھے اور دونوں

ادھیڑ عمر کی آیا سے ہلکے ہلکے فحش مذاق کرتے جا رہے تھے۔ آیا کامیاں جوانی میں مر گیا تھا۔

اس نے دوسری شادی نہ کی اور یہی حسرت اس کی آنکھوں سے جھانکتی رہتی۔ ایسی ویسی باتیں

سُن کر ذرا جی شاد کر لیا کرتی۔ ویسے تو بیگم ایسی سخت تھیں کہ مجال ہے کوئی اپنی من مانی کر

سکے۔ وہ چپ چاپ کھڑا ان کی باتیں سُن رہا تھا اور جی ہی جی میں کڑھ بھی رہا تھا۔ لالچ

کیسی بُری چیز ہے۔ ماں باپ اپنی اولاد کو کبھی داؤں پر لگا دیتے ہیں۔ جانے یہاں سے کب جان چھوٹے گی۔

”اٹھا پلیٹ“ مٹھوڑی دیر بعد خانساں اس کی طرف متوجہ ہوا۔ ”کیا نام ہے تیرا؟“

”صابر“ اس نے الماری سے پلیٹ اٹھالی۔

”ابے یہ پلیٹ نہیں چلے گی، یہ مالکوں کے برتن ہیں۔ نوکروں کے برتن اُدھر پھٹے پر رکھتے

ہیں۔ خانساں نے انگلی سے اشارہ کیا۔

صابر نے دوسری پلیٹ اٹھالی۔ اسے یہ سب کچھ عجیب لگ رہا تھا۔ نوکر مرد نہیں ہوتا،

بیگمیں ٹانگیں پھیلائے لیٹی رہتی ہیں۔ کتوں کی طرح نوکر کے برتن الگ ہوتے ہیں۔

”بیگم نے تیرے ذمے کون کون سے کام لگائے ہیں؟ خانساں نے سالن نکالتے ہوئے پوچھا۔

”رات کو جوتوں پر پالش کرنا، بھینس کی خدمت، کھانے کے کمرے کی صفائی اور سودا لانا“

”سودا؟“ خانساں کی مونچھیں ایک دم کھڑی ہو گئیں۔ ”کیسا سودا؟ ابھی آیا اور ابھی

سودا لائے گا؟ میری باری ختم نہیں ہوئی اور تو سودا لائے گا؟ ابے کیا گھانس کھا لیا ہے؟ مجھے

جاتا نہیں؟“

”میرا کیا قصور؟ وہ بڑی مسکینی سے بولا۔“ ”بیگم نے کہا ہے کہ میں کل سے سودا بھی لاؤں گا۔“

”میرا کیا قصور، خانساں نے اس کی نقل کی۔“ یاد رکھیو میرا نام دلاور ہے۔ بڑا خراب

آدمی ہوں۔“ اس نے دو موٹی موٹی روٹیاں اور سالن کی پلیٹ اس طرح آگے بڑھائی جیسے کھینچ

کر مار رہا ہو۔ صابر کی آنکھوں میں آنسو آگئے۔

”خانساں جی مجھ سے کیوں ناراض ہوتے ہو؟“

”دیکھو کیسا شریف نظر آ رہا ہے جیسے کچھ جانتا ہی نہیں۔“ آنسو دیکھ کر خانساں کو اور بھی

غصہ آگیا۔

”رہنے بھی دے دلاور، نیا نیا ہے، ابھی اس کو کیا پتہ، پھر جو کچھ تو کہے گا وہی کرے گا۔“



”ہاں ہاں بڑا معصوم ہے، اسے کیا پتہ، جب دونوں ہاتھوں سے جیبیں بھرے گا تو پھر پتہ چلے گا۔ ہتھکڑی لگوادوں گا بیٹا کے۔“

”بس کر دلاور، تیرے کسے پر نہ چلے تو پھر بات کیجیو۔“ آیا بڑی مکاری سے باتیں کر رہی تھی مگر صابر کو وہ بڑی اچھی لگی۔

”خانساں سودا تو لے آیا کرنا، میں تیرے حصے کا کام کر دوں گا، میں تو تیرا بھائی ہوں۔“  
 ”تو بکر، تیری باری پر میں سودا لاسکتا ہوں؟ بیگم بڑی دلہی ہے۔ ہر طرف سونگھتی پھرتی ہے۔ دکانوں سے پچھوالیتی ہے۔ کوئی بہانہ نہ چلے گا۔ خانساں اب ذرا نرم پڑ گیا تھا۔“  
 ”پھر میں کیا کروں؟“

”بے شک سودا لینے جا مگر میں جو کچھ کہوں گا وہی کرنا، میری بات نہ مانی تو یاد رکھیو میں سات سال پُرانا کام کرنے والا ہوں۔ میرا کوئی کچھ نہ بگاڑ سکے گا۔ انگریزی اور اردو دونوں کھانے پکالتا ہوں۔ اس سے پہلے انگریزوں کی نوکری کرتا تھا۔ ہاں گڑ بڑکی تو تجھے پار لگا دوں گا۔ خانساں ایک آنکھ پچکا کر زور سے ہنسا۔ اس وقت وہ یہ بات بھول گیا تھا کہ بیگم اس کا بے سزا بڑھا ہوا تن و توش دیکھ کر روٹھی روٹھی رہتی تھیں۔ کئی بار جھاڑ بھی چکی تھیں۔ اشاروں اشاروں میں تنبیہ بھی کی تھی کہ اپنی کھال کے اندر رہے اور اب جیسے ہی نیا نوکر آیا تو خانساں کی لگاؤ کھینچ دی۔ ارے ہاں کیا پتہ کہ کہیں ہاتھ سے نکل جائے۔ ایسا اچھا کھانا پکانے والا کہاں مل سکتا تھا۔ پھر آخر دوسرے نوکروں کو بھی توجہ دینا تھا۔“

”دیکھ بیٹا، سودے سے جو کچھ بچے گا۔ اس میں ایک حصہ میرا بھی ہوگا۔ سمجھ گیا؟ تجھ سے پہلے جو نوکر تھا اسے میں نے یوں چٹکی بجاتے میں نے اڑایا ہے، مجھے اُتو بنانے لگا تھا۔ خانساں نے مونچھ کا کونا مروڑ کر اور اونچا کر دیا۔“

حصے کی بات سن کر صابر سب کچھ سمجھ گیا۔ اس نے سوچ لیا کہ وہ کوئی ایسا کام نہ کرے گا۔ کل کو بیگم نے جیل بھجوا دیا تو خانساں حصہ بٹلنے تو نہ آجائے گا۔

”خانساں جی، میں سودے سے ایک پیسہ نہ کاٹوں گا، پندرہ روپیہ عینہ ملے گا وہی ٹھیک ہے، بے شک ماں باپ بھجوں کے مرجائیں۔ کہیں کوئی ایسی ویسی بات ہو گئی تو؟“

”ابے کیوں مڑا جاتا ہے۔ بازار گیا تو چاند کی سیر کر آئے گا۔“ خانساں نے زور کا تمقہ لگایا۔

”بس یہ بتا دینا کہ کس گھر سے آیا ہے۔ سمجھا؟“ خانساں نے بڑی شفقت سے صابر کی کمر پر ایک دھول رسید کر دی۔ ”لے اب کھا خوب ڈٹ کر، عینہ تک سودا لایا تو ان سوکھی ہوئی ہڈیوں پر اٹھی گھی کی چکنائی چڑھ جائے گی۔“

بیگم کے پکارنے کی آواز آئی تو صابر دوڑتا ہوا کمرے میں پہنچ گیا۔ ”بھینس کو پانی پلا دینا، اور دیکھو سب نوکر دوں سے کہہ دو کہ اب میں سو رہی ہوں، آیا سے کہو کہ بچوں کے کمرے میں جائے، دوپہر میں کوئی باہر نہ نکلے۔“

”بہت اچھا بی بی جی۔“

بھینس کو پانی پلاتے ہوئے اسے برابر رانی یاد آتی رہی۔ گوری چٹنی رانی، جب سیاہ چمکتی ہوئی بھینس کو ساتھ لے کر چرانے جاتی تو اور بھی گوری نظر آتی۔ کتنی بار اس کا جی چاہا تھا کہ اللہ اسے بھی بھینس بنا دے۔ کم از کم رانی کے ساتھ تو رہ سکے گا۔ مگر اب تو رانی نے اُسے اُتو بنا کر یہاں بھیج دیا تھا۔

”لا لچی، کتے کی اولاد۔“ وہ رانی کو یاد کر کے گالیاں دیتا رہا۔

بھینس کو پانی پلانے کے بعد، خانساں سے پوچھ کر اس نے کھاٹ اٹھائی اور لان کے ایک سرے پر گھنے درخت کے سائے میں بچھا کر لیٹ گیا۔ ایسی گرم گرم ہوا چل رہی تھی کہ جسم جھلسا جاتا۔ ذرا دیر بعد خانساں اور مالی بھی آگئے۔

”لے بیٹا اٹھ جا، دُنیا ہی میں جنت کے میوے کھالے۔“ خانساں نے ایسے پیار سے اس کے سر پر ہاتھ پھیرا کہ وہ جلدی سے اٹھ بیٹھا۔ خانساں نے بغل میں دبی ہوئی پوٹلی نکال کر کھاٹ پر رکھ دی۔ پھر بڑے فخر سے گرہ کھولی۔ پیلے پیلے پتے ہوئے بڑے بڑے

آٹھ آم سامنے پڑے تھے۔ ایسے آم تو صابر نے اپنی زندگی میں کبھی نہ دیکھے تھے۔ فصل پر کبھی کبھی کوئی آم بیچنے والا ادھر اس کے گاؤں میں بھی آنکلتا۔ ننھے آم جن میں رس برائے نام ہوتا۔ لے کھا۔ دو آم اس نے صابر کی طرف بڑھادیے اور دو مالی کو دے دیے۔ اور چار آم ایسی تیزی سے چیر بھاڑ کر کھا گیا کہ صابر منہ تکتا رہ گیا۔ "ابے کھا تو منہ کیوں تک رہا ہے؟ یہاں ان چیزوں کی کمی نہیں۔ اتنی ہوتی ہیں کہ آدمی کھائے نہ تھکے۔ ہمارے صاحب کسی سے اور کچھ نہیں لیتے۔ بڑے ایماندار مشہور ہیں۔ اب اگر کوئی پھل فروٹ کے ٹوکے لے آئے تو ہاتھ بھی نہیں پکڑ لیتے۔ باپ دادا کی طرف سے بیس پچیس مربعے ملے ہیں، کس چیز کی کمی ہے جو بے ایمانی کریں؟" بیگم سے پوچھ کر لائے ہو خانسا ماں؟ صابر نے پوچھا۔ اسے تو قدم قدم پر جیل نظر آرہی تھی۔ کیس خانسا ماں اسے بھی نہ لے ڈوبے۔

"ابے اٹو کی کان، میں یہاں تیرے باپ کے سمان ہوں، جو کموں وہ کر، پوچھ کر بھی کچھ ملا ہے۔ بیگم ہاتھ اٹھا کر کسی کو کچھ نہیں دیتی ہم لوگ اپنا حصہ خود لے لیتے ہیں۔ بیگم کو پتہ بھی نہیں چلتا۔ حساب کر کے مر جائے جب بھی اسے پتہ نہ چلے۔ یہاں ایسی چیزیں بے حساب آتی ہیں۔ تو خواہ مخواہ ڈرا جانا ہے۔"

"نیا ہے نا، تھوڑے دن میں ٹھیک ہو جائے گا۔" مالی نے اپنے آم رومال میں باندھ لیے اور باہر سے پھانک بھیر کر چلا گیا۔

ڈر کے باوجود چوری کے آم بڑے میٹھے تھے۔ خانسا ماں اگر اپنے آم منٹوں میں چٹ نہ کر جاتا تو شاید اس سے ایک آم کی فرمائش اور کر دیتا۔

دوسرے دن بیگم نے اسے دس کانوٹ پکڑا دیا۔ "ایک مرغی، آدھا سیر بکری کا گوشت، آدھا سیر ٹائز، دو کھیرے، آدھا سیر پیاز۔ نوکر دن کے لیے آدھا سیر گائے کا گوشت۔" بس بی بی جی؟

"ہاں بس، خانسا ماں کو میرے پاس بھیجو اور تم مالی کے ساتھ بازار ہو آؤ۔"

خانساں کو بیگم کے پاس بھیج کر صابر مانی کے ساتھ بازار چلا گیا۔ کوئی بہت بڑا بازار تو تھا نہیں، تھوڑی دیر میں ساری دکانیں دیکھ لیں۔ مالی نے چائے والی کی دکان سے باسی پیڑیا لکھائیں اور چائے کی پیالی پی کر چلتا بنا مگر صابر اپنی آڈ بھگت دیکھ کر چکرایا جا رہا تھا۔ ہر سو سے کے دام آدھے سے بھی کم تھے۔ سبزی والے نے دام لینے سے بالکل ہی انکار کر دیا۔ سب اس کے سامنے یوں بچھے جاتے جیسے وہ کہیں کا حاکم ہو۔ اسے اپنی اہمیت کا اس قدر سخت احساس ہو رہا تھا کہ پاؤں زمین پر نہ پڑ رہے تھے۔ اس کے تو چھوٹے بھائی نے بھی کبھی اس کی عزت نہ کی تھی۔ گاؤں والے الگ ٹوٹکار پر اترے رہتے۔ باب بھی صبح ہوتے ہی اسے کسی نہ کسی بات پر ایک آدھ گالی ضرور ٹنکا دیتا۔

قصائی مدارات میں سب سے آگے بڑھ گیا۔ اس نے اپنی پسندیدہ دکان سے صابر کے لیے چائے منگوائی۔ جس دکان سے مالی نے چائے پی تھی اس کی بُرائی کی، پھر دبی دبی زبان سے یہ بھی بتایا کہ مالی اور خانساں اسی دکان سے چائے پیتے ہیں، اس کے آڑے وقت کام آتے ہیں۔ اس کے دوست کی دکان کا رخ نہیں کرتے۔ بڑے چالاک ہیں دونوں۔ اس کا دامن چائے والا ایسا بد ذات ہے کہ بھاٹ سے لکڑیاں جلاتا ہے۔ دھویں کے مارے سب کی آنکھیں مچھوٹتی ہیں۔ پھر ایسی گندی چائے بناتا ہے، کیا مقابلہ کرے گا میرے یار کی چائے سے۔ تم کو وہاں کا حلوہ پوری کھلاؤں گا۔ بڑی مشہور ہے۔ خانساں نے دس بار کہا کہ اس کا بخت کو بیگم صاحب کی طرف سے دھکی دے دو مگر کون سنتا ہے۔

قصائی کے اخلاق میں کچھ ایسی چھری جیسی تیزی تھی کہ صابر اس کی ہر بات ماننا گیا اور گھر واپس جاتے جاتے چائے والے کو لکڑی جلانے سے منع کرنے پہنچ گیا۔ مالی نے اس سے صابر کو ملوایا نہ تھا اس لیے وہ ایک دم بھیڑ گیا لیکن جیسے ہی صابر نے افسر کے گھر اور بیگم کی دھونس جمانی تو سب سم کھل جا "کا اثر ہوا۔ چائے والا خوشامدوں پر اتر آیا۔

"ارے میرے بھائی یہاں تو خانساں، مالی اور تجھ سے پہلے جتنے نوکر آئے سب چائے

پیتے تھے۔ پہلے کبھی بیگم صاحب نے ایسا حکم نہ دیا۔ یہ سب قصائی کی شرارت ہے۔ غریب بندہ ہوں لکڑی تو مفت میں کاٹ لاتا تھا اب کوئلہ خریدنا پڑے گا۔ تمہاری ہر طرح خدمت کروں گا۔

”کچھ دن کوئلہ جلاؤ، پھر لکڑی جلانے کی اجازت دلوا دوں گا۔“ صابر نے بڑے غرور سے کہا مگر دل میں خانساں سے ڈر رہا تھا۔ اسے پتہ چلا تو ناراض نہ ہو۔

سوداے کر کوٹھی پہنچا تو خانساں اس کا انتظار ہی کر رہا تھا۔ اسے دیکھتے ہی آنکھ ماری۔ صابر اس مری ہوئی آنکھ کا مطلب تو سمجھ گیا مگر وہ ایمان داری سے بیگم کو حساب دینے کے لیے جا رہا تھا۔ خانساں نے طیش میں آ کر اسے پیڑھی پر دھکا دے کر بٹھا دیا۔

”ابے اُتو کی کان۔ یہاں ایسی ایمانداری نہیں چلے گی۔ بیگم کو پتہ چلا کہ تو اُن کے نام پر ستا سوا لاتا ہے تو سر توڑ دیں گی، جیل پہنچا دیں گی۔ نکال جیب سے کتنا بچا لایا ہے“

صابر نے ڈر کر جیب سے پانچ روپے نکال دیے۔ ”بس اتنا بچا ہے“

”پانچ روپے؟ بس ٹھیک ہے۔ بیگم کو بتا دیجیو، مرغی ساڑھے پانچ روپے کی گوشت ڈھائی روپے کا، سبزی ایک روپے کی، گائے کا گوشت آٹھ آنے کا۔ بیگم کی اٹھتی بچی۔ ڈیڑھ روپیہ میرا تین روپے تیرے۔ اپنے ڈیڑھ روپے سے چوتی آیا کو دے دوں گا۔ بیچاری بیوہ ہے۔ اسے دینا ثواب کا کام ہے۔ پان تمباکو کھالیا کرتی ہے“

صابر تین روپے جیب میں ڈال کر بیٹھا تو حساب لگانے لگا کہ معینے میں کتنے روپے بنیں گے۔ نونے روپے کے خیال ہی سے اس کا دل زور زور سے دھڑکنے لگا اس کے ساتھ بیگم کے خوف کی تلوار زور زور سے گردن پر وار کرنے لگی۔

خانساں نے اسے یوں ڈرا سما، چپ چاپ بیٹھے دیکھا تو سر پر پیار سے ہاتھ پھیرنے لگا۔ ”ابے تو کیوں ڈرتا ہے۔ میرے ہوتے تجھے کس بات کی فکر۔ لے ایک گلاس دودھ پنی لے آخر تو بھینس کی رکھوالی بھی تو کرتا ہی ہے۔“ خانساں نے پتیلی سے گرم گرم دودھ اُنڈیل کر گلاس اس کے ہاتھ میں تھما دیا۔ ”بس ایک بات کا خیال رکھیو بیگم کو کسی بات کی خبر نہ لگے اور

میرے حصے کی بات تو اسے کبھی نہ معلوم ہو۔ گھر کی بات باہر بھی نہ کیجیو ہاں۔“  
صابر دودھ پیتے ہوئے بر بات پر اچھا اچھا کرتا رہا۔ خانساں کے تسلی دینے سے  
اس کی ڈھارس بندھ گئی تھی۔ خانساں بھی تو سستا سودا لاتا ہے بیگم کو اس بات کی خبر  
نہیں تو پھر وہ ناحق ڈرا جاتا ہے۔

کچھ دن تو ڈرتے ڈرتے گزرے پھر ہمت بڑھ گئی۔ سودا لاتے مہینہ گزرا تو صابر  
سوروپے کما چکا تھا۔ اس نے تو کبھی خواب میں نہ سوچا تھا کہ وہ سوروپہ مہینہ کما سکے  
گا۔ اس کے جسم میں جیسے بجلیاں سی مچھلنے لگی تھیں۔ یوں دوڑ دوڑ کر کام کرتا۔ بیگم کے منہ سے  
بھی تعریف نکل ہی جاتی۔ کبھی کبھی اسے دیکھ کر لاڈ سے مسکرا بھی دیتیں۔ اس وقت صابر  
مارے غرور کے چاند پر ہو بھی آتا۔ لیکن خانساں کم سخت سے کہ بڑھتا جا رہا تھا۔ مفت میں  
اس کے حصے کا ڈیڑھ روپیہ روز ہضم کر جاتا۔ دکاندار اس سے بیراز تھے۔ انہوں نے صابر  
کو بتایا تھا کہ کبھی کبھی خانساں قرض سودا لے جاتا ہے اور پھر پلٹ کر ایک آنہ نہیں دیتا۔ سخت  
اتنا کہ ذرا تڑپڑ کر تو جان کو آجاتا ہے۔ بس اتنی اچھائی ہے کہ ہر ایک کے بڑے وقت میں  
کام آتا ہے۔ کیسا ہی کام ہو منٹوں میں کر دیتا ہے۔ صابر سے سب خوش تھے۔ نہ تو اس نے  
کبھی قرض سودا لے کر پورے دام ڈب میں کیے اور نہ کبھی کسی پر سختی کی۔ آدھے پونے دام  
مزدور دے کر ہی آتا۔ چائے والے کو لکڑی جلانے سے منع کرنے پر قصائی ایسا خوش ہوا  
تھا کہ اس نے صابر کے لیے لیڈی ہملٹن کی ایک قمیض بنوا دی تھی۔ خانساں کو قمیض کی ہوا  
بھی نہ لگنے دی۔ چھپا کر لایا اور کبس میں بند کر دی۔ اس نے سوچا تھا کہ یہ قمیض شادی میں  
پہنے گا۔ رانی نے کیسی دانائی کی جو اسے یہاں بھجوا دیا تھا۔ اب تو اس نے رانی کے نام کی ساری  
گالیاں واپس لے لی تھیں۔

سوروپے گھر منی آرڈر کرنے کے بعد صابر نے دھیرے دھیرے خانساں کی طرف سے  
ہاتھ کھینچنا شروع کر دیا۔ ”آج تو صرف چار روپے بچے ہیں تو ایک روپیہ لے لے۔“ خانساں نے

پہلے تو اسے بے تحاشا گھورا پھر ایک دم بھڑک گیا۔ "اے اٹوکی کان ہم سے اونچا اڑتا ہے؟" "میں کیا کروں دکان والے زیادہ سستا سودا نہیں دیتے۔" صابر ڈھٹائی سے آنکھوں میں آنکھیں ڈال کر جواب دیتا۔ اب اسے یقین ہو گیا تھا کہ خانساں بیگم سے شکایت نہیں کر سکتا۔ شیشے کے گھر میں بیٹھ کر کون پتھر مار سکتا ہے۔ خانساں نے دانت ککٹا کر روپیہ ہی جیب میں ڈال لیا۔ "دیکھو گاتجھے بیٹا" وہ دھمکاتا تو صابر کو دل ہی دل میں منہی آتی۔ "میں تو سچ کہتا ہوں، تو یوں ہی غصہ کرتا ہے۔ دکاندار اب دھونس میں نہیں آتے۔ تم سے تو ڈرتے ہیں۔"

"جب میں سودا لاؤں گا تو پھر تیرا سارا جھوٹ کھل جائے گا۔ دکاندار دھونس میں نہیں آتے۔ ہنٹھ، سارے کے سارے بندھ جائیں گے جو ہم سے اونچے اڑیں۔ سمجھ گیا۔ سب ایمان ہیں سارے۔"

"ہوں گے، مجھے کیا۔" صابر اور بھی معصوم بنتا تو خانساں کو چپ بولنے کے سوا کچھ نظر نہ آتا۔ انتقاماً سب سے بڑا کھانا دیتا۔ سالن میں کچا پانی انڈیل دیتا۔ روٹیاں ایسی کچی کہ کھا کر بدبھنی ہو جائے یا پھر ہیضہ ہو جائے۔ یا پھر مر جائے۔ صابر نہ مرانا بیمار پڑا۔ وہ تو کنگڑ پتھر بھی مضمم کر جاتا ان دنوں۔ آج کل تو ایف، اے۔ بی، اے روزگار کی تلاش میں دھکے کھاتے پھرتے ہیں، وہ جاہل ہو کر سو روپیہ مہینہ کما رہا تھا۔ ادھر بیگم اس سے اتنی خوش تھیں کہ خانساں اسے کھلے خزانے نقصان بھی نہ پہنچا سکتا تھا۔ کڑھ کڑھ کر دقت گزار رہا تھا اور صابر اسے کڑھا کر اپنی ہوشیاری پر نازاں تھا۔

بیگم صابر سے زیادہ خوش ہوئیں تو انہوں نے اسٹور کی چابی اس کے سپرد کر دی۔ اب وہ کم بخت ناپ تول کر گھی، چاول، سویاں وغیرہ نکالا کرتا۔ پہلے یہ کام آیا کرتی تھی اور گھی نکالتے دقت خانساں کی خستہ روٹیوں کا لحاظ رکھتی تھی۔ اب سوکھی روٹی کھاتے ہوئے وہ صابر کو دل سے بددعائیں دیتا۔

مرغی والا سری ہوئی مرغی ذبح کر کے بیچنے کے مجرم میں پکڑا گیا۔ مرغی والے کو پھڑانا صابر کے

حدِ اختیار سے باہر تھا۔ موقعہ تاک کر اس نے ڈرتے ڈرتے بیگم سے ذکر کر دیا اور گواہی بھی دے دی کہ وہ مرغی زندہ تھی۔ یوں ہی آنکھیں موند کر پڑ گئی تھی۔ اس کے سامنے ذبح کی گئی تھی۔ لوگوں نے یوں ہی شور مچا دیا۔

بیگم نے سب سن کر غور سے صابر کی طرف دیکھا تو اس کی جان سن سے ہو گئی۔ پھر وہ ایک دم کھلکھلا کر سنس پڑی۔ "اب تو بڑا ہوشیار ہو گیا ہے۔ جھوٹ بھی بولنے لگا ہے۔"

"قسم لے لیجیے بی بی جی جو میں جھوٹ بول رہا ہوں۔" صابر کی جان میں جان آئی تو وہ ہلک کر بولا۔ "میں نے اپنی آنکھوں سے دیکھا تھا۔ غریب بال بچوں والا ہے۔"

"اچھا اب باتیں نہ بنائیں کہلا دوں گی، مگر اپنے مرغی والے کو سمجھا دیجیو کہ اب ایسی حرکت نہ کرے۔ غضبِ خدا کا مسلمانوں کو حرام گوشت کھلاتا ہے۔"

صابر کا مارے خوشی کے بُرا حال ہو گیا۔ اس نے خانساہاں کو سارا قصہ سنا کر دھونس جمانا چاہی تو وہ زور زور سے قہقہے لگانے لگا۔ "بیٹا اس سات سال میں بیگم سے سات ہزار کام کرا چکا ہوں تو ایک کام لے کر اٹھلا ہو رہا ہے۔ تو اپنے کو سمجھتا کیا ہے۔ خواہ مخواہ زیادہ سر نہ چڑھ، اُتار کے پھینک دوں گا۔"

وہ تو دیکھا جائے گا۔ صابر نے دل ہی دل میں سوچا۔

مرغی والے کی پکڑ دھکڑ سے جان بچی تو اُس نے صابر سے پندرہ دن تک مرغی کا ایک پیسہ نہ لیا۔ اس نے کئی بار کہا بھی کہ کیوں اپنا نقصان کرتا ہے مگر مرغی والے نے ایک بات نہ سنی۔ صابر نے پندرہ دن کے اندر ہی اندر ساٹھ روپے کا منی آرڈر گھر بھجوا دیا۔ قصائی سے خط بھی لکھوا دیا کہ رانی کا رشتہ مانگ لو۔ اگر نہ مانیں تو ان سے کہو کہ گاؤں میں رہنا مشکل کر دوں گا۔

خانساہاں مرغی والے کی رہائی کا مطلب خوب سمجھتا تھا۔ وہ روز صابر سے لڑتا کہ اس کا بھی حصہ لگائے مگر صابر ایسا معصوم بن جاتا جیسے کچھ جانتا ہی نہیں۔ تھک ہار کر خانساہاں خوشامد پراُتر آیا۔ "دیکھ صابر بال بچوں والا ہوں، اب تجھے کیا بتاؤں، زبان سے نہیں نکال سکتا۔ دو



بیویاں ہیں، نوںچے۔ جانے کم بخت وہ عیسیٰ کہاں سے آگئی تھی میرے گلے پڑنے۔ جوانی کا نشہ تھا جو اس سے بھی نکاح کر بیٹھا۔ روپے روز میں کیا گزارا ہوگا۔ تجھ سے پہلے جو نوکر آئے وہ سب آدھا آدھا کرتے تھے۔“

”وہ کوئی اور اٹوکی کان ہوں گے دلاور، میرا نام صابر ہے۔“ وہ دل ہی دل میں سوچ کر خوش ہوتا۔ اب کیسی خوش آمد پر اتر آیا ہے۔ کیسا جھوٹا ہے۔ پکا مکان بنوایا ہوگا۔ سات سال سے کام کر رہا ہے۔ ”کیا کروں خانساں، دکاندار اب پہلے جیسا نہیں رہا۔“ صابر بڑی معصومیت سے خانساں کو یقین دلاتا۔ ایسی شکست تو خانساں کو کبھی بھی نہ ہوئی تھی۔ آیا، مالی اور دوسرے کام کرنے والے سبھی اس کے حکم پر ناچتے تھے۔ اب کل کے چھوکرے نے اسے نچا مارا ہے۔ بیگم کے ڈر سے کچھ نہ کر پاتا۔ مارے غم کے اٹوٹی کھٹوالی لے کر پڑ گیا۔ اس نے سوچا، ذرا بیگم کو پتہ بھی تو چلے۔ دو چار دن کھانا نہ ملا تو طبیعت صاف ہو جائے گی۔ پکوٹیں اپنے صابر سے۔

صابر ایسا چالاک کہ خانساں کے بیٹھے ہی فٹافٹ کھانا پکانے لگا۔ خانساں کو پکاتے دیکھ کر تھوڑا بہت سیکھ گیا تھا۔ پھر بھی وہ بات کہاں، اس کے باوجود بیگم نے دو چار لقمے کھا کر تعریف کر دی۔

”اگر خانساں مر جائے تو تو اچھا پکالے گا۔“ بیگم نے ہنس کر کہا اور صابر نے ممنونیت سے دانت نکال دیے۔ اسے احساس تھا کہ بیگم سے کھایا نہیں گیا۔ آٹھ دس دن خانساں یوں ہی پڑا رہے تو اس سے زیادہ اچھا نہ پکالے تو جب کی بات۔

شام کو بیگم صاحبہ نے خانساں کو اپنے کمرے میں طلب کیا اور جب وہ آیا تو رنگ پیلا ہونے کے باوجود مرض دور ہو گیا تھا۔ کھاٹ کھڑی کر کے جی جان سے مرغی پکانے لگا۔

دوسرے دن اس نے صابر سے روپیہ بھی نہ مانگا اور بڑے پیار سے بولا تو صابر کی لمبے حیرت کے بڑی حالت ہو گئی۔ صابر نے روپیہ دیا تو غصہ سے ڈانٹنے لگا، ”ابے رکھ اپنے پاس،

اتنا بھی خیال نہیں کہ اب تیری منگنی ہو چکی ہے۔ شادی کے لیے جمع کراؤ بھی ضرورت پڑے تو مجھ سے لے لیجیو، تو کوئی غیر ہے۔“

صابر نے زبردستی روپیہ اس جیب میں ڈال دیا۔ اس دن سے لڑائی جھگڑا ختم ہو گیا۔ خانساں اس سے اپنی اولاد کی طرح سلوک کرتا۔

ایک دن خانساں نے اسے مشورہ دیا کہ بیگم خوش ہیں تو لگے ہاتھوں تنخواہ بڑھوا لے۔ دلاور کو تو تنخواہ کا کبھی خیال ہی نہ آیا تھا۔ نہ اس نے تنخواہ مانگی۔

”یار میں تو نہ کہوں گا، کیا رکھا ہے تنخواہ میں؟“

”واہ کیوں نہیں رکھا ہے، مجھ سے تو بیگم صاحبہ جب بھی خوش ہوتی تھیں دو تین روپے بڑھوا لیتا تھا۔ بیس روپے مہینہ تو کراہی لے، پانچ مہینے کے پکے سو بن جایا کریں گے۔ تو تو بچہ ہے تجھے ابھی پیسے کی پروا نہیں ہوتی، مجھے تو تیری فکر کھائے لیتی ہے۔“

سو روپے کی بات سمجھ میں آنے والی تھی۔ اس نے سوچا کہ ضرور کہہ دے گا۔ شادی میں جاتے جاتے ڈیڑھ سو تو بن جائیں گے۔ برادری کو کھلانے کے لیے دام نکل آئیں گے۔ زردے کی دیگیں پڑھوائے گا۔

رات کو صابر کھانا کھلا رہا تھا اور موقع کی تلاش میں تھا کہ بیگم نے خود ہی ایسی بات پھیر دی۔ ”آیا کہتی تھی تیری منگنی ہو گئی ہے؟“

”جی بی بی جی۔“ صابر نے نظریں جھکا دیں۔ عید کی دس تاریخ کو شادی ہو گی۔ ”پھر تو تو بڑا خوش ہو گا۔“ انہوں نے صابر کی طرف ترہی نظروں سے دیکھا۔ ”چھی آٹھ دن سے زیادہ کی نہ ملے گی۔“

”اے بھی لے آؤں گا، آپ کی خدمت کرے گی۔ تنخواہ تھوڑی ہے بی بی جی، شادی کے بعد گزارہ کیسے ہو گا۔“

”ہوں!“ بیگم نے ایسی لمبی کرخت ہوں کی کہ صابر کا گلانا تک خشک ہو گیا۔ ”تنخواہ کم

ہے، گزارہ کیسے ہوگا۔ انہوں نے صابر کو کھا جانے والی نظروں سے اس طرح گھورا کہ سارا جسم زیر و زبر ہو کر رہ گیا۔ "وہ کرسی چھوڑ کر اپنے کمرے میں چلی گئیں۔"

برتن اٹھائے جب وہ باورچی خانے میں پہنچا تو خانساں چہرہ دیکھتے ہی تارڑ گیا۔ "کد آیا تنخواہ کے لیے، کتنے روپے بڑھائے؟"

صابر کا بس چلتا تو خانساں کی برٹیاں نوج ڈالتا۔ ابھی میں نے بات نہیں کی۔ وہ صاف جھوٹ بول گیا۔ بھلا وہ کیوں بتاتا کہ اس کی کیا گت بنی۔ دل ہی دل میں دعائیں کر رہا تھا کہ بیگم زیادہ ناراض نہ ہو۔ اس کی اور اس کے باپ دادا کی توبہ جو اب کبھی تنخواہ بڑھانے کی بات کرے۔ وہ تو چھٹیوں سے پہلے کی تنخواہ بھی نہ مانگے گا، چاہے اس کی اماں زیادہ روپوں کی فرمائش کر کے مر جائے۔

خانساں اس کے صاف جھوٹ کو تارڑ گیا۔ "تو بات کرے یا نہ کرے، میں سینتیس روپے پر آیا تھا، بڑھوا بڑھوا کر ساٹھ روپے کر لیے۔"

"کر لیے ہوں گے، مجھے تو کتنے شرم آتی ہے۔ وہ مالک ہیں، جب دل چاہے گا تو خود ہی تنخواہ بڑھا دیں گی۔" صابر نے ایسی ہما سہی سے کہا کہ خانساں بھی چکھے میں آ گیا۔ "مت کر بات، میرا کیا بگڑتا ہے تیری فکر ہوتی ہے تو کہہ دیتا ہوں۔ اپنی مرضی کا مالک ہے تو تو۔"

دوسرے دن بیگم نے سودے پر خانساں کی ڈیوٹی لگا دی۔ مہینہ ختم ہونے میں ہفتہ باقی تھا۔ صابر کلیجہ تھام کر رہ گیا۔ بیگم کی ناراضگی آخر رنگ لا کر رہی۔ خانساں بے حد خوش تھا۔ بازار جاتے جاتے صابر کا کلیجہ نوج گیا۔ "بیٹا تو نے اچھا ہی کیا جو تنخواہ بڑھانے کی بات نہیں کی۔ ٹھیک ہے نا؟"

صابر نے کوئی جواب نہ دیا۔ جھاڑن اٹھا کر کمرہ صاف کرنے چلا گیا۔ "کوئی بات نہیں اسے خدمت کرنی آتی ہے۔ بیگم کو راضی کر لے گا۔"

خانساں سودا لے کر آیا تو صابر نے ڈیڑھ روپے کا مطالبہ کر دیا۔ وہ بھی تو بیس پچیس دن ڈیڑھ روپیہ روز دیتا رہا تھا۔ صابر کے مطالبے پر خانساں کی آنکھیں پھٹی کی پھٹی رہ گئیں۔

”ابے مجھ سے مانگتا ہے اب تک تیرے جیسے بہت آئے، سب نے حصہ دیا ہے، لیا کسی نہیں۔“

”وہ کوئی اور ہوں گے جو تیری خوشامد کرتے ہوں گے۔“ صابر بھی اکر گیا۔

”بیگم سے شکایت کر دی تو اندر کرا دیں گی، میرے سر نہ چڑھ۔“ خانساں نے مونچھیں اچکائیں۔

”چل چار چھ آنے تو بھی دے دیا کر دلاور، کیوں جھگڑتا ہے، بیگم کو پتہ چلا تو غریبے نکال دیں گی۔ تجھے پتہ ہے وہ لڑائی جھگڑا پسند نہیں کرتیں۔“ آیا نے بڑی مکاری سے صلح کرانی چاہی۔

”میں لڑ رہا ہوں کہ یہ خواہ مخواہ فساد کرتا ہے۔“ خانساں اور بھی بھرا۔ ”میں تو یہی چاہتا ہوں کہ بیگم تک بات نہ پہنچے۔“

”جا جا، بیگم سے سو بار کہہ دے۔ نوکری جائے گی تو سب کی جائے گی۔ میں انہیں بتا دوں گا کہ اس نے مجھے یہ کام سکھایا تھا اور پھر حصہ لگاتا تھا۔ مفت کے روپے تجھے ہضم نہ ہونے دوں گا۔“ وہ بھی جانتا تھا کہ بیگم کے پاس شکایت لے کر کوئی نہ جاسکے گا۔ خانساں ایک دم زنج ہو گیا۔ صابر تو ٹیڑھی کھیر تھا۔ ذرا رعب نہ پڑا۔ اسے تو اس خیال ہی سے خوف آتا کہ بیگم کو حصے بخرے والی بات معلوم ہو۔ وہ تو ایسی اصول کی پتی کہ ذرا سی گڑ بڑ برداشت نہ کرے۔

”بس بیٹا۔ تیرا سارا پتہ چل گیا۔ میں تو تجھے آزما رہا تھا کہ دیکھیں مجھے باپ سمجھتا بھی ہے کہ نہیں۔ یہ لے ڈیڑھ روپیہ اور بھی جتنے روپوں کی ضرورت ہوئے لے، تیری شادی پر میری پائی پائی کام آجائے تو میں خوش ہوں گا۔“

صابر نے کچھ نہ کہا مگر ڈیڑھ روپیہ جیب میں ڈال لیا۔ ایسی کچی گولیاں نہیں کھیلے ہوئے تھا کہ باتوں میں آکر واپس کر دیتا۔

بیگم نے کئی ہفتے صابر سے بات بھی کی۔ آخر بیگم کو چپ توڑنا پڑی۔ ایسی محنت سے

کام کرتا کہ ان کا دل بھی بیچ ہی گیا۔ آہستہ آہستہ وہ پھر خوش ہو گئیں، مگر جیسے ہی خانساں کی باری ختم ہوئی تو ہفتے کے لیے مالی کی ڈیوٹی لگ گئی۔ مالی کو دوسرے تیسرے مہینے صرف ہفتے کی ڈیوٹی ملتی۔ ویسے بھی وہ رات دن کام کرنے والا نہ تھا۔ دو چار گھنٹے باغیچے کو سنوارتا اور پھر دوسری کوٹھیوں میں چلا جاتا۔ اب صابر بے چینی سے اپنی باری کا انتظار کر رہا تھا۔ مالی سے تو لین دین بھی نہ تھا۔ پورا ہفتہ سوکھا ہی گزر گیا۔ شادی کے دن قریب آ رہے تھے۔ ماں ہر خط میں بڑی فراخ دلی سے چیزوں کی فرمائش کرتی رہتی، وہ بھی بس یہ سمجھ رہی تھی کہ بیٹا ہنڈی پر بیٹھا ہے۔

ہفتہ ختم ہوا تو سودے پر صابر کی ڈیوٹی لگا دی گئی مگر بگیم کا دل ابھی اس کی طرف سے شاید پوری طرح صاف نہ ہوا تھا۔ پہلے ہی کہہ دیا کہ ایک مہینے تک تو سودا لائے گا۔ دوسرے مہینے خانساں۔ اس نے سوچا چلو یہ بھی ٹھیک ہے۔ راضی تو ہوئیں۔ اس مہینے رانی کے سب کپڑے بنوائے گا۔ سٹنار کا کام کرانے کے بدلے میں اسے ایک ننھا سا سونے کا ٹیکہ اور پیروں کے لیے چاندی کی پائل مل گئی تھی۔ ان چیزوں کو اس نے ایسے خاموشی سے چھپا رکھا تھا کہ کسی کو ہوا تک نہ لگنے دی۔

دکانداروں نے اس بار صابر کا بڑی گرجوشی سے استقبال کیا۔ خانساں کی ہزاروں شکایتیں کیں۔ صابر نے بھی ان کے ساتھ مل کر اچھی طرح دل کی بھرا اس نکالی۔ انہیں بھڑکایا بھی کہ اب وہ حرام زادہ آئے تو مفت میں نہ کھلاؤ پلاؤ۔ اس کی فوں فوں سے مت ڈرو۔ اس بار صابر نے خانساں کو حصہ دینے سے صاف انکار کر دیا۔ خانساں نے بہت سمجھایا، خوشامدیں کیں مگر صابر کا دل نہ پسجا۔ بس آیا کو دوٹی دے دیا کرتا۔ وہ بھی خانساں کی آسمکھ بجا کر لیا کرتی۔

صابر جب سودا لاتا تو خانساں اسے حیرت سے دیکھتا۔ "کتننا کم لایا ہے ماں کے لال؟" "بس یہی پانچ چھ روپے ہوں گے۔" اسے جلانے کے لیے صابر چار کے چھ کر دیا کرتا۔

خانساں کو اس کی فات سے نفرت ہو جاتی۔ منہ پھیر کر سودا اٹھا لیتا اور دل ہی دل میں صابر کو گھنی گھنی گالیاں دیتا۔ یہ کم بخت تو اس کے لیے عذاب بن گیا تھا۔ کبھی ایسا بھی ہوا تھا کہ خانساں ہو کر وہ صرف ایک مہینے سودا لائے۔ اس کا بس چلتا تو اسے کہیں جیتا جیتا گاڑ آئے۔ کیسے بد ذات آدمی سے پالا پڑ گیا تھا۔ کچھ کرتے نہ بن پڑتی۔

رمضان کے مہینے میں خانساں کی ڈیوٹی لگ گئی تھی۔ صابر اس بار بہت للچایا۔ رمضان کے مہینے میں سودا بھی بہت آتا اور روپے بھی دس کے بارہ ہو گئے تھے۔ مگر اب تو اس کی باری بھی نہیں آنی تھی جو کمانا تھا سو کما لیا۔ عید کی چار تاریخ کو ٹھپی پر جانا تھا۔ اس نے سوچ لیا تھا کہ چار پانچ دن سے زیادہ گاڈن نہ ٹھہرے گا۔ کیسے ایسا نہ ہو کہ خانساں اس کے خلاف بیگم کو بھڑکائے۔ اسے تو اس کی صورت سے ایسی نفرت ہوئی تھی کہ دیکھ کر جوڑی چڑھتی مگر خانساں جانے کس ہڈی کا بنا ہوا تھا۔ رمضان شروع ہوتے ہی صابر سے بولنے چالنے لگا۔ رات کو اسے ایک گلاس دودھ بھی دے دیا کرتا۔ ”لے پی لے نہیں تو سارا دن پیاس لگے گی۔“

صابر چھپکے سے گلاس غٹا لیتا۔ اب تو وہ خود بھی اس سے لڑنا نہ چاہتا تھا۔ وہ پھٹی پر جا رہا ہے۔ کیا فائدہ کہ پیٹھ پیچھے اس کا بڑا چاہے، اس وقت تو بنا کر رکھنی چاہیے۔ جب ٹھپی سے واپس آئے گا تو پھر ساری کسر نکال لے گا۔ چار تاریخ کو صابر کی ایک ہفتے کی ٹھپی منظور ہو گئی۔ سامان باندھ کر تیار ہونے لگا تو خانساں منہ بسورنے لگا اور پھر آنکھوں پر انگوچھا رکھ کر رونے لگا۔ تیرے بغیر جی نہ لگے گا بیٹا۔ جلدی آجائیو۔“

صابر اپنے سلوک پر شرمندہ ہو گیا اور خانساں کی محبت پر جی جان سے ایمان لے آیا۔ ”بس چار دن میں آجاؤں گا خانساں، میرا کما سنا معاف کرنا، اب ہمیشہ تیری خدمت کروں گا۔“ صابر بھی رنجیدہ ہو گیا۔

”تنخواہ لے لی؟“ خاناماں نے آنسو پونچھ کر پوچھا۔ اگر زیادہ روپوں کی ضرورت ہو تو کچھ مجھ سے بھی لے لے۔ خوب دھوم سے شادی کیجیو۔

”ابھی تو نہیں مانگی، جاتے وقت بیگم آپ ہی دے دیں گی۔ مجھے مانگتے ہوئے بُرا لگتا ہے۔“  
”لے تو بھی حد کرتا ہے، بڑے آدمیوں کو ایسی باتیں کہاں یاد رہتی ہیں۔ چلتے وقت یاد دلا دیجو۔ اور دیکھ جلدی آجائیو، میں اکیلے میں گھبراؤں گا۔“

دوپہر کو جب وہ جانے لگا تو بیگم کو سلام کرنے گیا۔ اور پھر نظریں جھٹکا کر کھڑا ہو گیا۔  
”جاؤ ہفتے کے بعد ضرور آجاتا۔“

”اس سے بھی پہلے آجاؤں گا بی بی جی۔“  
”ٹھیک ہے۔“ بیگم نے خوش ہو کر کہا۔ اب جاؤ بھٹاٹ سے شادی کرو۔ بیگم نے ہنس کر دیکھا۔  
”اور بی بی جی تنخواہ۔۔۔؟“

”تنخواہ۔۔۔؟“ لیٹی ہوئی بیگم اس طرح بلبلا کر اٹھ گئیں جیسے بستر میں بچھو آ گیا ہو۔  
”حرامزادہ۔“ پھر وہ زور سے چیخیں۔ ”خاناماں۔“ خاناماں ایسی جلدی سے آ گیا جیسے کہیں پاس ہی کھڑا ہو۔ ”تم نے اسے کچھ نہیں بتایا تھا؟ پہلے تنخواہ بڑھانے کی بات کی تو میں نے معاف کر دیا تھا اور اب۔“ مارے غصے کے وہ سُرخ بھجھو کا ہو رہی تھیں۔  
”سب بتا دیا تھا، بی بی جی شریر آدمی ہے، کہتا تھا کہ محنت کرتا ہوں تو تنخواہ بھی لوں گا۔“  
خاناماں بڑا مسکین نظر آ رہا تھا۔

”لے جاؤ اس پاجی کو، خبردار جو اب یہاں آیا، شادی کرنے جا رہا ہے ورنہ کہیں کا کہیں بھجھو دیتی حرام خور کو۔“

خاناماں نے صابر کو شانے سے پکڑ کر کھینچا۔ اس پر تو جیسے غشی سی طاری تھی۔ آنکھوں تلے ایسا گہرا اندھیرا کہ کچھ سجائی نہ دیتا۔ خاناماں اسے کھینچتا ہوا باہر لے گیا۔ بیٹا ہم سے اڑتے تھے۔ اس نے ایک خونناک تمغہ لگایا۔ مل گئی تنخواہ؟ ہم نے سات سال میں کبھی تنخواہ نہیں

مانگی، اب دوڑ جا سالیں ہم سے بنا کر رکھتا تو سب سمجھا دیتے، اب دفع ہو۔ اس نے صابر کو باورچی خانے سے دھکا دے کر نکال دیا اور اتنے زور زور سے تمقہ لگانے لگا کہ بھاگتے ہوئے صابر کو محسوس ہوا جیسے بہت سے بھوت اس کا پیچھا کر رہے ہوں۔ وہ تو مارے خوف کے اپنا بکس اٹھانا بھی مجبور کیا تھا۔



*[Faint, illegible handwritten text, likely bleed-through from the reverse side of the page.]*



## سہرا

کل ساجد میاں کا نکاح تھا مگر خوشی کے بجائے ان کے چہرے پر وحشت برس رہی تھی۔ وہ اپنی دونوں بہنوں سے بار بار کہہ رہے تھے۔ "اے بڑی بچیا آپ اچھی طرح سُن لیں میرا بستر ہمیشہ کی طرح اماں بی کے کمرے میں بچھا رہے گا۔ اسے کوئی نہیں ہٹائے گا اور آپ بھی سُن لیں چھوٹی بچیا۔ اب آپ میرا بستر اٹھوانے کی بات نہیں کریں گی، کیا سمجھیں آپ؟" تو کیا تم اب بھی دودھ کی بوتل نہیں بھونے؟" چھوٹی بچیا کی کترنی جیسی زبان چلتی اور وہ زور زور سے تہقے لگانے لگتیں۔ اور ساجد میاں دانت پیس کر رہ جاتے۔ گھر میں ایسی دھماچوڑی مچی تھی کہ کوئی کسی کی بات نہ سمجھ رہا تھا نہ سُن رہا تھا۔ رشتے ناٹے کی بھاوجوں اور خاندان کی ڈھیروں لڑکیوں کا جگمگٹ ڈھول پیٹ پیٹ کر گائے چلے جا رہا تھا۔ "پڑھ کے الحمد جو چہرے پہ سجایا سہرا۔"

اپنا سہرا سُن کر بھی ساجد میاں کی آنکھوں کی وحشت کم نہ ہوئی۔ ایسا لگتا کہ سہرا گلاب کے پھولوں کے بجائے کانٹوں سے گوندھا گیا ہے اور وہ کانٹے ان کی آنکھوں میں چبھ

رہے ہیں۔ موٹی موٹی بادامی پتلیوں والی بے چین آنکھیں گھوم پھر کر اپنی اماں بی کو دیکھے جا رہی تھیں۔ وہ تھکی ہوئی، نڈھال، لٹا لٹا سا چہرہ، پیروں پر لمحات ڈالے اپنے بستر پر بیٹھی تھیں مگر جب لڑکیاں لہک کر گاتیں۔ ”دوڑ کر سرے کی اماں نے بلائیں لے لیں“ ارے اماں نے بلائیں لے لیں۔ تو ان کے بچے کچھ ہتے ہوئے دانت سرے کی لڑی کی طرح ہونٹوں پر بکھر جاتے۔

”میں کتنی بار کہوں کہ اب آپ تھک گئی ہیں، ذرا دیر کو سو جائیے۔ میں بھی لیٹا جاتا ہوں“  
ساجد میاں اپنے بستر پر بیٹھ کر جو توں کی ڈوریاں کھولنے لگے۔

”لو بھلا، میں کیسے سو جاؤں، ابھی تو سہت سے کام پڑے ہیں چھوہاروں کے تھال پوشوں پر گونا گونا ہے۔ سرے اور پھولوں کے زیور کا آڈر دلوانا ہے۔ سہرا گھٹنوں سے نیچا نہ ہو، لڑکیاں تو بس گانے بجانے میں جٹی ہوئی ہیں۔“

اب بھلا اماں بی سے کون کتنا کہ جس طرح تمام کام ان کی دونوں بیٹیوں نے اپنی مرضی سے کر لیے تھے اسی طرح رات کو گانے بجانے تھال پوشوں پر سنہری گونے کے بجائے روپہلی گونا گونا نکنا دیا تھا۔ سرے کا آڈر بھی دیا جا چکا تھا۔ ایسا سہرا جو قدموں کو چھوئے۔ اماں بی کی اس بات کو کون بانٹا تھا کہ پھول پیروں تلے آئیں تو پھولوں کی بے ضرمتی ہوتی ہے۔

”سب کام ہو جائیں گے اماں بی۔ آپ پہلے ہی حکم دے چکی ہیں۔ دن کے دو بج رہے ہیں اب آپ ذرا دیر آرام کیجیے، اے بڑی بچیا۔ انہوں نے زور سے آواز دی۔“ اے بڑی بچیا۔ کوئی نہیں سنتا۔ اے چھوٹی بچیا۔ خدا کے واسطے تھوڑی کے لیے ڈھول اٹھا دیجیے۔

اماں بی کو سو جانے دیجیے۔“

”کوئی نہیں سونے گا، ڈھول نہیں اٹھے گی۔“ چھوٹی بچیا نے چیخ کر جواب دیا۔ اب ساری آوازوں میں ان کی آواز سب سے اونچی تھی۔ ”دوڑ کر اماں نے سرے کی بلائیں لے لیں۔ ارے بہنوں نے بلائیں لے لیں۔ پڑھ کے الحمد جو چہرے پہ سجایا سہرا۔“

”مت رو کو بیٹے۔ گانے دو۔ یہ میری آخری خوشی ہے نیند کا کیا ہے جب فرصت ملے گی سو جاؤں گی۔“ اماں بی نے بڑی محبت سے ساجد کو دیکھا اور پھر بستر پر لیٹ کر پاؤں پھیلا دیے۔ ساجد میاں جھپٹ کر اٹھے اور کمرے کے سب دروازے بند کر دیے۔ اب آوازیں جیسے کہیں دُور سے آرہی تھیں۔

”بس اب آپ سو جائیں۔“ ساجد نے اماں بی کی طرف سے کروٹ لے لی۔ انہیں اچھی طرح معلوم تھا کہ اماں بی اگر دوپہر کو نہ سوئیں تو ان کی طبیعت خراب ہو جاتی ہے۔ یہی وجہ تھی کہ وہ ڈپنسری سے ایک ڈیڑھ بجے مندر گھر آجاتے۔ انہیں یہ بھی پتا تھا کہ جب تک وہ خود بھی اپنے بستر پر نہیں لیٹیں گے اماں بی کو نیند نہیں آئے گی۔

جنریشن گیپ کے اس شدت پسند زمانے میں بہت سے لوگ ساجد میاں کو حیرت سے دیکھتے۔ شاید انہیں مہذب ملکوں کے وہ بوڑھے یاد آجاتے ہوں گے جو پچھترے سفید بالوں والے سروں پر پرانی وضع کے ہیٹ رکھے راہوں میں پڑی ہوئی بچوں پر پیروں بیٹھے رہتے ہیں۔ ترستی ہوئی نگاہوں سے دُنیا کی ہماہمی کو دیکھتے ہیں۔ پھر جانے ان کے جی میں کیا خیال آتا ہے کہ ہیٹ آنکھوں پر کھینچ کر اونگھنے لگتے ہیں۔ کوئی نہیں پوچھتا کہ تم اتنی دیر سے یہاں کیوں بیٹھے ہو اور اب تم اپنے ہیٹوں کی دُنیا میں چھپ کر کون سے خواب دیکھ رہے ہو۔

”ساجد۔“ اماں نے ہولے سے پکارا

”جی اماں بی۔“ ساجد میاں نے اماں بی کی طرف کروٹ بدل لی۔

”میں سوچ رہی ہوں کہ اب تمہارا پلنگ یہاں سے اٹھوا کر اسٹور میں رکھوا دوں؟ اب اس کی یہاں کیا ضرورت رہ گئی ہے۔“

اماں بی اپنی بھرتائی ہوئی آواز پر قابو پانے کی کوشش کر رہی تھیں۔

”چھوٹی بچیاں بھی یہی کچھ کہا تھا۔ بی۔ بیجانے بھی یہی فرمایا تھا اور میں نے ان دونوں بے کہا تھا کہ یہ پلنگ یہیں بچھا رہے گا۔ آپ بھی سن لیں اس پلنگ کو یہاں سے کوئی نہیں

بٹا سکتا۔ ان کی آواز میں بے حد دکھ تھا۔

”ارے بچے یہ بستر تو تیری نسات سے سجا ہوا تھا، تیری وجہ سے میں اکیلی نہیں تھی۔

رات سوتے سوتے کسی وقت آنکھ کھل جاتی تو۔“ ان کی آواز بھرا گئی۔

یہ بستر اسی طرح سجا رہے گا اماں، میں کہاں جا رہا ہوں بھلا؟ آپ اسی باتیں مت سچھیے۔

ساجد میاں نے اماں بی طرف سے کروٹ بدل لی۔ گردن تک لمحان اوڑھا اور پھر

تیکے کے نیچے رکھے ہوئے ململ کے سفید جھاگ جیسے دوپٹے کو چہرے پر ڈال لیا۔ یہ ان کے

سونے کا اعلان تھا۔

ساجد جب چھوٹے سے تھے تو برسات کے موسم میں مکھیوں کے گچھے ان کے منہ پر

آ کر بیٹھتے تو اماں بی پریشان ہو کر اپنے سر سے ململ کا دوپٹہ اتار کر ان کا چہرہ ڈھانک دیا

کرتیں۔ مگر اتنا زمانہ گزرنے کے بعد بھی ان کی یہ عادت نہ چھوٹی۔ اماں کا دوپٹہ آنکھوں پر ڈالے

بغیر انہیں نیند نہ آتی۔

منہ چھپا کر وہ تو اپنے حساب سوتے بن گئے۔ مگر انہیں کیا پتہ تھا کہ اماں بی مارے حیرت

کے آنکھیں پھاڑے انہیں کس طرح دیکھ رہی ہیں۔ ان کی آنکھوں کے سامنے کمرے کی ہر چیز گھوم

رہی تھی۔ دل پر عجیب سا ہول طاری تھا۔ انہوں نے اٹھ کر ساتھ والے کمرے کا دروازہ

کھولنا چاہا تو دروازے تک پہنچنے کا راستہ نہ مل رہا تھا۔ جیسے ٹھول بھلیاں میں پھنس

گئی ہوں۔ اتنی بڑی بات سننے کے لیے بھی تو ہمت چاہیے۔ وہ ہڑبڑا کر ساجد میاں کے

پنگ سے ٹکرائیں۔

کیا ہے اماں بی؟ وہ جیسے کوڈ کر کھڑے ہو گئے اور ڈولتی ہوئی اماں بی کو اپنے

بازوؤں میں تھام کر بستر پر بٹھا دیا۔

”یہ آپ کدھر جا رہی تھیں۔ میں جو کہہ رہا ہوں کہ سو جائیے“

”نیند نہیں آرہی تھی۔ میں نے سوچا لڑکیوں کے پاس جا بیٹھوں مگر بیٹے تم تو میرا

سایہ بن گئے ہو۔“

”بس اب آپ نہیں اٹھیں گی۔“ ساجد میاں نے اماں کو لٹا کر لحاف اڑھا دیا اور انہوں نے بھی ساجد کو دکھانے کے لیے جھوٹ موٹ آنکھیں بند کر لیں مگر نیند خاک آتی۔ وہ ایک سان سوچے جا رہی تھیں۔ لوبھلا یہ کیسے ہو سکتا ہے اس کا بستر پہلے کی طرح کیسے سجا رہ سکتا ہے اتنی بڑی بات اس نے کہی کیسے اگر کسی کو یہ بات معلوم ہو جائے تو پھر۔۔۔ سب گھنے گھنے طعنے دیں گے۔ اماں سے اتنی ہی محبت ہے تو پھر شادی کرنے کی کیا ضرورت ہے۔

طعنوں کے خیال ہی سے اماں بی بی کے رونگٹے دکھڑے ہو گئے۔ اتنی سردی میں پسینے چھوٹ گئے۔ اماں بی بی تکیے میں منہ چھپا کر چپکے چپکے رونے لگیں۔ ”میرے بچے، میرے لعل، ماں صدقے، ماں تیری محبت پر سے واری۔۔۔ ان کے ہونٹ آہستہ آہستہ ہل رہے تھے۔

چار چھوٹے چھوٹے بچوں کو چھوڑ کر اماں بی بی کے شوہر عین جوانی میں اللہ کو پیارے ہو گئے تھے۔ اماں بی بی نے محلے کی لڑکیوں کو قرآن شریف پڑھا پڑھا کر بچوں کو پالا۔ دونوں لڑکوں کو پڑھایا۔۔۔ دونوں لڑکیوں کا جہیز جوڑا۔ جیسے تیسے لڑکیوں کی شریف گھرانوں میں شادیاں کیں۔ اماں بی بی جیسی نیک اور سمجھ دار بی بی کی سارے خاندان میں دھوم مچی تھی۔ ماں اگر مصیبتوں سے ذرا بھی گھبرا جائے تو تیمم بچے بہک جاتے ہیں مگر اماں بی بی نے تو بچوں کو کبھی تیمم کا احساس ہونے ہی نہ دیا۔ دونوں لڑکوں کی تعلیم پر اتنی توجہ دی کہ وہ کتاب کا کھڑا بن گئے۔ ماجد میاں بڑے تھے۔ چھٹی کلاس سے وظیفہ لینا شروع کیا تو ساجد میاں بھی مقابلے پر اتر آئے۔ ماجد میاں نے این ایس سی نان میڈیکل کا امتحان دیا تو پھر وظیفے کے مستحق قرار پائے ساجد نے میٹرک میں فرسٹ ڈویژن پائی خاندان والے مبارک سلامت کا شور بھی مچاتے اور جی ہی جی میں کڑھتے بھی۔ وہ اپنے مسندے بیٹوں کو گلے گلے تک نعمتیں ٹھناتے مگر کوئی بھی امتحان میں سیکنڈ ڈویژن سے آگے نہ جاتا۔ یہاں یہ حال کہ دال روٹی اور کبھی کبھار گائے کا گوشت کھانے والے ہوا پر اڑے جا رہے تھے۔

ماجد انجینیئرنگ کالج میں تیسرے سال کا امتحان دے رہے تھے کہ ساجد نے ایف اے میں  
میڈیکل میں ٹاپ کیا اور آرام سے میڈیکل کالج میں داخل ہو گئے۔ اس دن اماں بی نے خدا کے  
حضور میں سارا دن عبادت میں گزارا۔

وقت جب اُمیدوں اور آرزوؤں سے بھرپور ہو تو گزرتے دیر نہیں لگتی۔ ماجد نے  
انجینیئرنگ کالج سے آخری سال کا امتحان دیا اور اڈل آ کر سب کو حیران کر دیا۔ انہیں انگیڈ  
جانے کے لیے سرکاری وظیفہ بھی مل گیا۔ سارا خاندان اماں بی کی اس خوش نصیبی پر ٹوٹ پڑا۔  
جو کبھی دو پیسوں کی مدد کے روادار نہ تھے۔ مٹھائیوں کے ڈبے اُٹھائے چلے آ رہے تھے، مگر اماں بی کی عجیب  
حالت تھی۔ وہ بلک بلک کر رو رہی تھیں۔ "میں نہیں جانے دوں گی۔ بیٹیاں پرانی ہو گئیں۔ یہی دونوں لڑکے  
میری زندگی کا سہارا ہیں۔ میرے بڑھاپے کی لکڑی ہیں۔ میں کسے تمام کر چلوں گی؟"

سب حیران تھے کہ گھر آئی دولت کو کوئی اس طرح بھی ٹھکراتا ہے۔ سب کو ان  
کی دانائی پر شبہ ہونے لگا۔ سب انہیں خود غرض سمجھنے لگے۔ بیٹیوں نے تو صاف منہ  
کہہ دیا کہ آپ ماجد بھائی کے روشن مستقبل کو لات مار رہی ہیں۔ ماجد اماں بی کو لپٹائے  
بڑی مظلومیت سے بیٹھے تھے۔ وہ اماں بی کے انکار پر خاموشی اختیار کیے ہوئے  
تھے۔ اماں نے روتے روتے ایک بار غور سے ان کی آنکھوں میں جھانکا اور آنسو  
پونچھ لیے۔ "جائے گا، میرا بیٹا ضرور جائے گا۔ انہوں نے سب کے سامنے بھرائی  
ہوئی آوازیں اعلان کیا۔" میں تو یوں ہی رو رہی تھی، بس یوں ہی۔"

ماجد میاں جب جانے لگے تو سب نے محسوس کیا کہ ساجد اپنے بھائی کو خست  
کرنے ہوئی اڈے پر بھی نہیں گئے۔ وہ گھر میں بیٹھے اماں بی کو لپٹائے ان کے آنسو  
پونچھتے رہے۔ اس کے بعد تو وہ جیسے اماں بی کا سایہ بن گئے۔ اپنا بستر اماں کے  
بستر کے قریب بچھالیا۔ کالج اور پھر گھر۔ رات گئے تک پڑھتے رہتے۔ اماں بی کے خراٹے  
انہیں ذرا بھی پریشان نہ کرتے۔ کبھی کبھی سوتے میں وہ روتیں۔ ماجد کو آوازیں دیتیں

تب وہ کتابیں چھوڑ کر اٹھتے اماں بی کے سینے پر سر رکھ کر انہیں جگاتے۔ ان کے آنسو پونچھتے اور اپنے آنسوؤں کو چھپاتے ہوئے انہیں نیند کی ایک اور گولی کھلا دیتے۔ کبھی کبھی اماں بی پوچھتیں۔ جب تم یہاں لگی پڑھائی ختم کر لو گے تو کیا پتا تم کو بھی سرکار و وظیفہ دے دے۔ تم پڑھائی میں ہمیشہ اچھے رہے ہو۔ تم نے ہمیشہ وظیفہ لیا ہے۔ ساجد میاں ہنس پڑتے۔ اماں بی میں آپ کو چھوڑ کر کہیں نہیں جاسکتا۔ میں ایسے وظیفوں پر تھوکتا بھی نہیں۔“

پھر بھی شک کی سیل اماں بی کے سینے کو کچلتی رہتی۔

بہنوں نے ساجد کو جب اس طرح اماں کی پیٹی سے لگا دیکھا تو سلگ اٹھیں۔ ”کوئی حد بھی ہوتی ہے۔ مہینوں ساجد بھائی کی صورت نہیں دکھائی دیتی۔ اماں بی آپ نے انہیں لوندیا بنا کر گھر بٹھا لیا ہے۔ اللہ حافظ ہے جو امتحانوں میں بھی پاس ہوں۔“

اماں بی ساری باتیں خاموشی سے سہہ جاتیں اور ادھر ادھر کی باتیں چھیڑ دیتیں۔ بیٹیوں کو یہ بھی نہ دکھائی دیتا کہ ان کی اماں کتنی لٹ گئی ہیں۔ ماجد کی جدائی نے انہیں ایک دم سے بوڑھا کر دیا ہے۔ جب ماجد کے خط آتے تو پہروں انہیں آنکھوں سے لگائے بیٹھی رہتیں۔

دو سال بعد ماجد وطن واپس آئے تو تحفوں سے لدے پھندے تھے۔ دونوں بہنیں بھائی سے مرعوب ہو کر جیسے بچھی جا رہی تھیں۔ اتر اتر کر خاندان والوں کو تجائف دکھا رہی تھیں اور اماں بی کو ماجد اتنا پیارا لگ رہا تھا کہ جی چاہتا اٹھا کر پلکوں پر بٹھالیں۔

اتنی اعلیٰ تعلیم کے بعد ماجد کو ملازمت تو بل گئی مگر ماجد میاں بچھ سے گئے۔ آٹھ نو سو روپے ان کے بھائیوں تلے نہ آتے پھر بھی کسی سے کچھ نہیں کہا۔ سارا دن جانے کن چھوڑ

میں پھرا کرتے اور شام کو گھر آتے تو اماں بی بی کی گود میں سر رکھ کر اپنے شاندار مستقبل کی باتیں کرتے رہتے۔ اماں بی بی ان باتوں کو سن کر نہال ہوتی رہتیں۔ وہ بڑے چاؤ سے ساجد کو بھی ان باتوں میں شامل کرنا چاہتیں مگر وہ سر جھکائے پڑھنے میں مصروف رہتے۔

ماجد کبھی کبھی ساجد پر اعتراض کرتے۔ "یار یتیم لونڈیوں کی طرح سر جھکائے بس پڑھتے ہی رہتے ہو۔ کسی وقت باہر بھی نکلا کرو۔ دُنیا کو دیکھو اور سمجھو۔"

"باہر گھومے تو پڑھے خاک۔ پتا ہے کتنی مشکل پڑھائی ہے۔ ڈاکٹر بنا کو، آسان کام تو نہیں۔ تم کو کیا معلوم، تمہاری جدائی نے مجھے کتنا کمزور کر دیا ہے۔ جب میرا بیٹا ڈاکٹر بن جائے گا تو پھر میرا علاج کرے گا۔" اماں بی بی چاؤ سے کہتیں۔

ایک سال ملازمت کرنے کے بعد ماجد نے بڑے آرام سے اماں کو بتایا کہ وہ واپس انگلینڈ جا رہے ہیں۔ یہاں ان کے علم کا جو معاوضہ ملتا ہے وہ اس سے کسی طرح بھی مطمئن نہیں ہو سکتے، چند لمحوں تک اماں بی بی پر سکتے کی سی کیفیت طاری رہی مگر جب ماجد نے ان کی گود میں سر رکھ کر ان کی اجازت چاہی تو وہ بڑی مشکل سے ہاتھ اٹھا کر ان کے سر پر رکھ سکیں، انہیں ایسا محسوس ہو رہا تھا کہ ان کے جسم و جاں کا ایک ایک چہرہ ٹوٹ بیٹھوٹ کر بکھر گیا ہے۔

ماجد نے بڑے لاڈ سے اماں بی بی کے گلے میں جھول جھول کر انہیں سمجھایا۔ "اماں بی بی صرف چند برسوں کی بات ہے۔ وہاں سے میں آپ کو اتنا کچھ لگا کر بھیجوں گا کہ آپ ماضی کے سارے دکھ بھول جائیں گی۔ یہ تین کمروں کا پُرانا مکان کوٹھی میں بدل جائے گا۔ بس آپ ایک اچھی سی ہو ڈھونڈ رکھیے گا اور... وہ اور جانے کیا کچھ کہتے رہے مگر اماں بی بی نے کچھ بھی نہ سنا۔ ان کے کانوں میں جیسے کہیں بہت دُور سے سائیں سائیں کی آوازیں آرہی تھیں۔

پھر چند دن بعد ماجد چلے گئے۔ دونوں بہنوں اور بہنوئیوں نے ڈھیر ساری ذرا لٹریچر و خوشی کے آنسوؤں کے ساتھ انہیں رخصت کیا۔ اس وقت کسی نے بھی پلٹ کر یہ نہ دیکھا



کہ اماں بی انگن کی پرانی کانی لگی دلیہ ار سے ٹیک لگائے کیوں چپ چاپ کھڑی تھیں۔ کسی کو یہ نظر نہ آیا کہ وہ اس دکھیا کی طرح سز سے پاؤں تک جل رہی ہیں جو نہ تو کوئلہ ہوئی نہ لکھ۔ جیب ساجد، بھائی کو رخصت کر کے لوٹے تو انہوں نے اماں بی کو لپٹا لیا۔ "اماں بی، میں جو ہوں آپ کے پاس۔"

محبت کے ٹھنڈے پھینٹوں نے ان میں اتنی جان ڈال دی کہ وہ آکر اپنے بستر پر لیٹ گئیں اور ساجد کا سراپے سینے سے لگا کر ماجد کو دعائیں دینے لگیں۔ "خدا کرے میرا بیٹا وہاں خوش رہے۔ اس کا مستقبل چاند اور تاروں کی طرح روشن رہے اور تم میرے بیٹے مجھ سے کبھی جدا نہ ہونا۔"

پندرہ بیس دن بعد ماجد کا خط آیا تو اماں کھلکھلا کر سنس پڑیں۔ "ارے کتنا بے وقوف ہے، مجھے یاد کر کے روتا ہے۔ کوئی ہمیشہ تو وہاں نہیں رہے گا۔ ایک دو سال بعد آجائے گا۔" سارا دن خط کو چومتی اور بار بار پڑھتی رہیں۔

ایک سال کے اندر اندر ماجد نے اماں بی کو اتنا کچھ بھیجا کہ انہوں نے پانچ کروڑ کی چھوٹی سی کوٹھی بنوالی۔ پھر کروڑ کی تقسیم بھی کر دی۔ سب سے بڑا کرہ ماجد کا۔ اس سے چھوٹا ساجد کا، اس سے چھوٹا ان کا اپنا۔ کوٹھی بنانے کے بعد وہ چپکے سے ماجد کی دلہن کی بڑی کا سامان خریدنے لگیں۔ اب ان کی خواہش تھی کہ ماجد جلد واپس آجائے وہ ہر ایک سے کہتی رہتیں۔ "مامتا کوٹھیوں میں رہے یا محلوں میں۔ بچے جدا ہوں تو سب کھنڈر معلوم ہوتا ہے۔" سارا خاندان ان کی یہ باتیں سن کر بڑبڑاتا۔ "تو بہ کیسی ناشکری ماں ہے۔ ماجد یہاں رہتا تو کون سے سوپنے کے انڈے دیتا۔ کیا رکھا ہے یہاں۔"

کبھی کبھی ساجد جواب دے بیٹھے۔ "کیا نہیں ہے یہاں درختوں کو پا لو پوسو اور جب وہ پھل دیں تو دوسرے ملکوں میں کھانے کو بھیج دو۔ واہ کیا بات ہے۔"

بہنوں نے یہ باتیں سنیں تو پنچے جھاڑ کر ساجد کے پیچھے پڑ گئیں۔ اب دیکھیں گے تم

ڈاکٹر بن کر کیا کرو گے۔ آج کل ایم بی بی ایس کو کون پوچھتا ہے۔ کسی سرری سی گلی میں ڈپنری کھولو گے اور سارا دن بیٹھے مکھیاں مارا کرو گے۔ پیسے والے تو بڑی بڑی ڈگریاں رکھنے والے ڈاکٹروں کے پاس جاتے ہیں۔“

”اچھی بات ہے، اس گلی کی مکھیاں تو مر جائیں گی۔“ ساجد ہنستے تو بات تل جاتی۔ ایک سال تک ماجد کا خط نہ آیا۔ اماں بی بی کی آنکھوں میں انتظار کی آندھیاں آئیں مگر کوئی خط اڑ کر نہ آتا۔ وہ ساجد سے کچھ نہ کہتیں۔ وہ اسے پریشان نہ کرنا چاہتی تھیں۔ آخری امتحان میں ایک دو مہینے رہ گئے تھے۔

آخر آندھی تھی۔ ماجد کا خط آگیا۔ اس نے لکھا تھا کہ اُس نے دہاں شادی کر لی ہے۔ وہیں کی شہریت اختیار کر لی ہے۔ شادی کے وقت اسے اماں بی بہت یاد آئیں۔ وہ بہت دیر تک روتا رہا۔ پھر ایلس نے اس کا سر اپنے سینے سے لگا کر تسلی دی تو قرار آگیا۔ آخر میں لکھا تھا کہ آپ کی بہو آپ سے ملنے کو بے چین ہے۔

اماں بی خط پڑھنے کے بعد دیر تک اکیلی بیٹھی کانپ کانپ کر روتی رہیں۔ انہیں ایلس کی ذات سے نفرت ہو گئی۔

شام کو دونوں بیٹیاں اماں بی کے پاس آئیں۔ دونوں رنجیدہ تھیں۔ دونوں ایلس کو برا بھلا کہہ رہی تھیں۔ اماں بی نے پہلی بار بیٹیوں پر طنز کیا۔

”اُس کا مستقبل بن گیا۔ اب تم لوگ خوش ہو، تمہاری خواہشیں پوری ہو گئیں۔“ بڑی بیٹی تو اس وقت چپ ہو گئی مگر چھوٹی بیٹی کس طرح چُپ رہتی۔ ”کوئی ہم نے سکھا کر بھیجا تھا کہ وہاں پھیکے سلجم سے شادی کر لینا، وہیں کے ہو رہنا آخر تو دُنیا علم سیکھنے جاتی ہے۔ لوگ اسی طرح ترقی کرتے ہیں۔ آپ کو تو بس الزام رکھنا آتا ہے۔“

اس دن پہلی بار ساجد نے اپنی چھوٹی بیٹی کو ڈانٹا۔ کسی وقت تو آپ اپنی زبان کو قابو میں بھی رکھا کریں۔“

”کیوں قابو میں رکھوں؟ ماجد یہاں ہوتے تو شادی نہ کرتے۔ کون سا اماں کے پہلو سے لگے بیٹھے رہتے۔ اب تم نہ کرنا شادی مان۔“

بات کہاں سے کہاں پہنچ گئی۔ اماں بی بی کے دل پر چوٹ سی لگی۔ ”جب ساجد شادی کرے گا تو۔۔۔ تو۔۔۔؟“

رات کو جب اماں بی بی کی بیٹیاں اپنے اپنے گھروں کو چلی گئیں تو اماں بی بی چپکے سے کبس روم میں گئیں۔ کانپتے ہوئے ہاتھوں سے بڑے کس کا تالہ کھولا اور ماجد کی ڈلمن کے لیے جو بڑی بنائی تھی اسے کھوئی کھوئی نظروں سے دیکھتی رہیں۔ پھر کس کو بند کر کے جب وہ تالہ لگانے لگیں تو جیسے سارے جسم کی طاقت ان کے ہاتھوں میں آگئی۔ ”اب یہ تالہ کبھی نہیں کھلے گا۔“ وہ زیر لب بڑبڑائیں اور پھر بڑے سکون سے آکر اپنے بستر پر بیٹھ گئیں۔

جس دن ساجد نے ایم بی بی بی بیس کے آخری سال کا امتحان دیا تو اس دن اماں بی بی سارا دن خد سے گرا گرا کر دعائیں کرتی رہیں کہ ان کا بیٹا اچھے نمبروں سے پاس نہ ہو۔ اسے اب کوئی وظیفہ نہ ملے۔

مگر چند ماہ بعد نتیجہ نکلا تو ان کی دعاؤں کے برعکس تھا۔ سارا خاندان مبارک بادوں سے جھولیاں بھرے سارے گھر میں دندناتا پھیر رہا تھا۔

”میں تو کہتی ہوں اماں بی بی ساجد کو سرجری کی اعلیٰ تعلیم کے لیے ماجد کے پاس بھیج دیجیے۔ اب تو دماغ اپنا گھر بھی ہے۔ ایس ایسی بڑی بھی نہیں۔ اگر بڑی ہوتی تو ماجد بہنوں کو کس طرح پوچھ سکتا تھا۔ ابھی اس نے بچوں کو روپے اور کپڑے بھجوائے تھے۔ بڑی بیٹی نے نظریں جھکائے جھکائے اماں بی بی کو مشورہ دیا۔ اس وقت کلرک شوہروں کی بیویوں کی ازلی منظومیت ان کے پھرے پر برس رہی تھی۔ اگر ساجد بھی چلا جاتا تو دونوں بہنوں کے حق میں بہت اچھا ہوتا اور پھر انہیں یہ بھی پتا تھا کہ ماجد کے مقابلے میں ساجد بہنوں سے زیادہ محبت کرتا ہے۔“

” اماں بی اگر مائیں اپنے بچوں کے مستقبل کی فکر نہ کریں گی تو پھر کون کرے گا؟ چھوٹی بیٹی نے ماں کو گم سم دیکھ کر بڑی بہن کا ساتھ دیا۔ اماں بی سامنے بیٹھے ہوئے ساجد کی آنکھوں میں عجیب طرح سے جھانک رہی تھیں۔

” چھوٹی بھیا۔ میں کہیں نہیں جاؤں گا۔ میں یہیں کسی گلی میں دسپنسری کھولوں گا۔ میں یہاں رہ کر آپ بہنوں کی زیادہ خدمت کروں گا۔“ ساجد نے اس طرح کہا کہ اس لہجے کا طرز نمایاں تھا۔

دونوں بہنیں اس طرح بپھر گئیں جیسے ان کی چوری پکڑی گئی ہو۔

” مت جاؤ، ہمیں کیا، جب تمہاری دسپنسری پر مکھیاں بھنکیں گی، تو پھر پوچھوں گی۔“ بڑی بھیا کھیاں بیور ہی تھیں۔

” تم آگے بڑھنے کی صلاحیت ہی نہیں رکھتے۔ تیس چوبیس سال کے پورے آدمی ہو اور ننھے بچوں کی طرح اماں کی بٹی سے بٹی جوڑ کر سوتے ہو مگر بات اس طرح کرتے ہو جیسے اپنی بہنوں کے ان داتا ہو۔ ارے بھیا تم ترقی کرو گے تو ہم خوش ہوں گے اور بس۔“ چھوٹی بھیا کا چہرہ غصے سے سرخ ہو رہا تھا۔

ساجد کے کچھ کہنے سننے سے پہلے ہی دونوں بہنیں ناراض ہو کر چلی گئیں۔ اماں بی خاموش بیٹھی سب کا منہ تکتی رہ گئیں، ویسے بھی اب ان میں اتنی طاقت کہاں رہ گئی تھی کہ جلدی سے اٹھ کر زبانی ہوئی بیٹیوں کو منالیتیں۔ ساجد کی جدائی، ڈائن بن کر انہیں چاٹ گئی تھی، اس پر یہ فکر کہ اگر ساجد کی ڈسپنسری نہ چلی تو۔۔۔؟

ساجد میاں کی ڈسپنسری اور ان کے ہاتھ کی شفا ایسی مشہور ہوئی کہ جو عزیز دار چھوٹے ڈاکٹروں کے پاس بھی نہ جاتے وہ بھی مفت علاج کرانے دوڑ پڑے اور اماں بی کے سینے پر دھری ہوئی شک کی ریل بھی آخر کو سرک گئی۔ پھر بھی رات کو سوتے سوتے ایک بار ہاتھ بڑھا کر ساجد کے سر کو چھوتیں اور پھر اس احساس کے ساتھ سو جاتیں

کہ وہ ان کے پاس ہے۔

خواب آور دو ایٹھ کھانے کے باوجود کبھی کبھی انھیں رات دیر سے نیند آتی۔ وہ سوچتیں کہ اب ساجد کی شادی کر دیں، مگر اس خیال ہی سے وہ الجھ کر رہ جاتیں کہ تنہائی اور بڑھاپا ان سے کیا سلوک کرے گا۔ ساجد بھی ماجد کی طرح بدل نہیں جائے گا۔ خاندان والے طرح طرح کی باتیں کر رہے تھے۔ بیٹیاں ان کے منہ پر کہہ گئی تھیں کہ اماں بی ساجد کی شادی نہیں کریں گی۔ اسے کولہ سے لگائے لگائے بوڑھا کر دیں گی۔ انہوں نے بڑی صفائی سے کہا تھا کہ جب ساجد اپنے ہم عمروں کو چار چار بچوں کا باپ دیکھتا ہوگا تو کیا سوچتا ہوگا۔ یہ سب کچھ سُننے کے بعد بھی وہ جیسے بہری بن جاتیں۔

بہت مدتوں کے بعد ماجد اور ایلس کا خط آیا تھا۔ ایلس کا خط پا کر انہیں بڑی حیرت ہوئی تھی۔ اس نے بڑی صاف اردو میں پہلی بار اپنی ساس کو خط لکھا تھا۔ ساجد کے خط میں خاص بات یہی ایک تھی کہ وہ اپنی اماں بی کو بہت یاد کرتا ہے۔ وہ بہت معرّفہ تھا۔ اس لیے خط نہ لکھ سکا۔ اور ایلس نے لکھا تھا۔

اماں بی۔۔۔ کل جب ماجد کو کاموں سے فرصت ملی تو وہ آپ کو یاد کر کے بہت رویا وہ مندر کر رہا تھا کہ وہ چھوڑا اپنی اماں بی سے ملنے جائے گا۔ وہ اس وقت یہ بھی بھول گیا تھا کہ وہ بہت جلد پھر باپ بننے والا ہے۔ پھر میں نے اسے سمجھایا کہ وہ لوگ جن کا حال ان کی دسترس سے باہر ہے اور مستقبل میں ان کا کوئی حصہ نہیں اور وہ لوگ جن کا مستقبل انتظار کر رہا ہے۔ آخر انہیں ایک دوسرے کی جدائی برداشت کرنی پڑتی ہے۔

اور

اماں بی نے خط کو لفافے میں بند کر کے الماری میں رکھ دیا۔ سارا خط پڑھنے کی ہمت جواب دے گئی تھی۔ وہ دیر تک ٹکیے میں منہ چھپا کر روتی رہیں اور چہرے کی جھریوں کی تہوں میں لکھی ہوئی مستقبل کو جنم دینے والی ماضی کی داستان آنسوؤں سے دھلتی رہی۔

رات جب ساجد میاں اماں بی کے ملل کے سفید جھاگ جیسے دوپٹے کو آنکھوں پر  
پیٹے سونے کی کوشش کر رہے تھے تو اماں بی نے ان کو آہستہ سے پکارا۔

”ساجد بیٹے؟“

”ارے آپ ابھی تک سوئی نہیں اماں بی؟“

”بیٹے۔ میں سوچ رہی تھی کہ اب تمہاری شادی کروں۔“

”شادی؟ ساجد میاں حیرت کدہ بن گئے۔ وہ بیٹھ کر اماں بی کا منہ تکتے لگے۔ وہ تو شادی  
کا خیال ہی دل سے نکال چکے تھے۔ شادی کے خوب صورت تصور میں انہوں نے کتنی راتیں  
گزاری تھیں۔ کتنے خوابوں میں ایک سے ایک خوب صورت دلہن ننھ اور ٹیکا چمکاتی،  
ان کے سینے کو روندتی ہوئی غائب ہو گئی تھی۔

”تم حیران کیوں ہو رہے ہو بیٹے؟ اماں بی تکیے کی ٹیک لگا کر بیٹھ گئیں۔

”اماں، میں شادی نہیں کروں گا۔ میں نہیں چاہتا کہ آپ کی محبت میں کوئی اور

حصے دار بنے۔ انہوں نے بہت صاف آواز میں جواب دیا۔

”بیٹے، وہ لوگ جن کا دل ان کی دسترس سے باہر ہوتا ہے اور استقبال میں ان  
کا کوئی حصہ نہ ہو ان کے مقابلے میں وہ لوگ جن کا مستقبل ان کا انتظار کر رہا ہو نہیں  
آخر ایک دن ایک دوسرے سے جدائی برداشت کرنی پڑتی ہے۔ میرا کیا آج ہوں کل  
نہیں ہوں۔“

اماں بی۔ یہ آج آپ کیسی باتیں کر رہی ہیں۔ ساجد میاں کی حیرت انتہا کو پہنچ گئی۔

”سو جا چکے، مجھے اب نیند آرہی ہے۔“ لیٹ کر اماں بی نے لمبا سر تک کھینچ لیا

اور پلٹ کر یہ بھی نہ دیکھا کہ لیمپ کا سوچ آف کرنے کے بعد ساجد کب تک ایک ہی

طرح سے بیٹھے رہے۔

چھوٹی بجیا بند دروازوں کو پیٹ رہی تھیں۔ ساجد نے اٹھ کر دروازہ کھول دیا۔

لڑکیاں زور زور سے گارہی تھیں۔

”بنو تیرے ابا کی اونچی حویلی۔“

بنی میں ڈھونڈتا چلا آیا۔

”بھئی حد ہے۔ شام ہونے والی ہے اور ماں بیٹے مزے سے سو رہے ہیں۔ ابھی تو ڈھن کا کرہ سجانا ہے۔ اماں بی ماجد کا کرہ سجادوں۔ سب سے بڑا اور شاندار ہے۔“

چھوٹی بچیا کرہ سجانے کے خیال سے ہی سُرخ پڑی ہوئی تھیں۔

”نہیں بیٹی، ساجد والا کرہ سجاؤ۔ جب کبھی وہ تم لوگوں سے ملنے آئے گا تو اپنے

کرے میں ٹھہرے گا۔“

”ان کا کیا پتا اماں بی۔ اگر بھابی کے ساتھ آئے تو آٹھ دس دن کو آئیں گے۔ اکیلے

آئے تو آپ کے کرے میں رہیں گے۔“ چھوٹی بچیا رنجیدہ ہو گئیں۔ اللہ قسم وہ کرہ سب

سے زیادہ شاندار ہے۔ ایسا سب سے گایا۔

”کٹھیک ہے مگر اس کا کرہ مت سجانا۔ وہ ماجد کا کرہ ہے۔ کسی کی چیز نہیں چھیننے۔“

بیٹی۔ گناہ ہوتا ہے۔ اماں بی کی آواز بھرا گئی۔

”کیا فضول باتیں ہیں چھوٹی بچیا۔ جو کچھ اماں بی کہیں وہی کیجیے۔ اماں بی آپ خیال

نہ کیا کیجیے چھوٹی بچیا تو ہمیشہ کی ضدی ہیں۔“

”آج تم کچھ بھی کہہ لو میں سب سن لوں گی۔“ وہ ہنستی ہوئی چلی گئیں۔

”میں اب ڈسپنری جا رہا ہوں اماں بی۔ آپ آرام سے بیٹھیے گا۔ کام کرنے نہ آٹھ

جائے گا۔“ جو توں کی ڈوریاں باندھ کر وہ جلدی سے چلے گئے۔

اماں بی نے خدا کا شکر ادا کیا کہ ذرا دیر پہلے کی ہوئی بات انہوں نے پھر نہیں

دہرائی۔ پھر بھی وہ ساجد کے وحشت زدہ چہرے اور کڑے تیوروں سے ڈری ہوئی تھیں۔

ڈھول پر بیٹھی ہوئی لڑکیاں چائے پینے کے بعد اب چلتے پھرتے گانے گارہی تھیں۔

”لٹھے دی چادر اُتے سلیٹی رنگ ماہیا“

آجا سامنے، بہہ جا سامنے، کولوں تے جس کے نہ لنگھ ماہیا“

جب اماں بی دلسن کو رخصت کرا کے لائیں تو وہ خوشی سے پھولی نہ سمار ہی تھیں، مگر اُرسی مصحف اور منہ دکھائی کی رسم کے بعد جب دلسن کو اُس کے کمرے میں لے گئے تو ان کے دل پر ایک دم سناٹے نے جیسے یلغار کر دی۔ اب ساجد بھی چلا جائے گا۔ آج انہوں نے اُسے کھو دیا۔ کوئی جذبہ ان کا دل نوچے لے رہا تھا۔ ادھر سارے دن کی تھکن انہیں آنکھیں نہ کھولنے دے رہی تھی۔

ساجد کی نظریں مسلسل اماں بی کا پیچھا کر رہی تھیں، وہ اپنے بستر پر پاؤں لٹکائے بیٹھے تھے اور جب رشتے کی بھاد جیس انہیں لینے آئیں تو وہ بے حد پریشان ہو گئے۔ ”میں ابھی نہیں جاؤں گا۔ اماں بی بہت تھک گئی ہیں۔“ انہوں نے اماں بی کو سہارا دے کر آرام سے لٹا دیا۔ پھر الماری سے نیند کی دوا نکالی کر دو گولیاں کھلائیں۔ پھر ان کے پائنتی بیٹھ کر سوجے ہوئے پیروں کو آہستہ آہستہ کلنے لگے۔

”بڑی بجیا آج یہاں اماں بی کے پاس میرے بستر پر آپ لیٹ جاتے۔“ انہوں نے

بڑی اُمید سے بڑی بجیا کو دیکھا۔

”میں یہاں آرام سے چپ کھٹ پر لیٹ جاؤں تو میری سہیلیاں بُرا نہیں مانیں گی۔ وہ سب

بے چاریاں قالینوں پر لڑھکتی رہیں۔“ بڑی بجیا نے سبھانے کے انداز سے کہا۔

”تو پھر آپ چھوٹی بجیا۔“ وہ گلگھیا رہے تھے۔

”اللہ، ساجد تم نے تو میری اماں بی کو دودھ پیتا بچہ بنا دیا ہے۔ اماں بی تو آج اپنے

فرض سے سبکدوش ہو کر آرام سے سوئیں گی۔“

ساری بھاد جوں نے قہقہے لگاتے ہوئے ساجد کو پکڑ کر کھینچنا شروع کر دیا اور وہ تھے

کہ اماں بی کو بے بسی سے دیکھے جا رہے تھے۔



”ارے جاتے کیوں نہیں بیٹے۔ میں تو سو رہی ہوں، میری تو تھکن سے آنکھ بھی نہیں کھل رہی۔“

”ابھی نہیں جاؤں گا۔ میں چلا جاؤں گا۔ انہوں نے بھادجوں سے خود کو ٹھپڑا کر پھر اماں کے پاؤں پکڑے اور آہستہ آہستہ دبائے لگے۔

بھادجیں کچھ ناراض سی ہو کر چپ چاپ کھڑی ہو گئیں۔ اماں بی سچ مچ ذرا دیر میں خراٹے لینے لگیں۔

رات کو ڈھائی بجے کے قریب وہ کچھ سوتی کچھ جاگی سی تھیں کہ انہوں نے عادت کے مطابق ہاتھ بڑھا کر ساجد کے اوپر رکھ دیا۔ پھر ایک دم ہڑبڑا کر اٹھ گئیں۔ پاؤں دباتے دباتے یہ پگلا یہیں سو گیا۔ انہوں نے جلدی سے ٹول کر لیمپ کا سوچ آں کیا۔

”کیا کہیں گے سب، یہاں سو گیا ہے۔“ انہوں نے سارے کا سارا لحاف کھینچ لیا۔ گاؤتیکے پر اسی طرح لحاف پڑا تھا کہ اماں بی کو ایک دم ہنسی آگئی۔ ”اس نے سوچا ہو گا کہ اماں بی رات کو ایک بار اس پر ہاتھ رکھتی ہیں۔ وہ ہاتھ رکھیں گی اور پھر سو جائیں گی۔ رات جانے کس وقت آکر یہ کارروائی کر گیا ہے۔“

سوچتے سوچتے وہ برابر مسکرا رہی تھیں۔ انہوں نے سر ہانے سے گلاس اٹھا کر پانی پیا، پھر گاؤتیکے کو چوم کر اسی طرح رکھ کر لحاف ڈال دیا۔ لیمپ بجایا اور پھر لیٹ گئیں۔ ماجد تو اپنے مستقبل کی غمش میں ماضی کے سر ہانے تک یہ رکھنا بھی بھول گیا تھا۔ ان کی آنکھوں میں آنسو آگئے۔ جنہیں جلدی سے دوپٹے کے انچل سے پونچھ لیا اور کروٹ لے کر بڑے پیار سے گاؤتیکے پر ہاتھ رکھ کر چند منٹ اسے ٹولتی رہیں اور پھر آرام سے سو گئیں۔

## فیصلہ

رات کے کوئی آٹھ نو بج رہے تھے کہ سلیم کی لاش ایمبولنس پر گھرائی گئی۔ محلے والوں نے مارے ہمدردی کے ایمبولنس کو دیکھتے ہی گھیرے میں لے لیا۔

شام کو جب صمد میاں اپنے داماد کو دیکھنے اسپتال گئے تھے تو ان کی حالت بگڑ چکی تھی۔ ڈاکٹروں کی ساری تدبیروں کو ٹھکرا کر موت ان کی آخری سانسوں سے اُلجھ رہی تھی اور ان کے دیکھتے دیکھتے ان کی بیٹی کا سہاگ اُجڑ گیا تھا۔ صدمے سے نڈھال صمد میاں لکڑی کی بیچ پر تنہا بیٹھ کر روتے رہے اور انھیں یہ فکر پڑ گئی کہ میت کس طرح گھر لے جائیں۔ آج شام وہ اکیلے ہی اسپتال آئے تھے۔ انھیں کیا پتہ تھا کہ اتنی جلدی یہ نازک لمحہ آجائے گا۔ صبح گھر کے تمام افراد دیکھنے آئے تھے اور سلیم کو چاق و چوبند دیکھ کر مطمئن ہو گئے تھے۔ خود انھیں بھی پوری طرح اطمینان ہو گیا تھا۔ ایک دن پہلے ان کے داماد پر ہلکی سی غنودگی کا دورہ پڑا تھا اور ڈاکٹروں نے ایک بار پھر صمد میاں کو الگ لے جا کر مایوسی کا اظہار کیا تھا۔ مگر آج صبح سلیم کو اسی طرح ہنستا بولنا دیکھ کر ڈاکٹروں تک کو امید بندھ گئی تھی اور صمد میاں جو اپنی بیوی اور بیٹی

کو خطرے کا احساس دلانے کی سوچ رہے تھے۔ امیدوں کا دامن پھیلا بیٹھے بھلا کے پتہ تھا کہ یہ موت سے پہلے کا سنبھالا ہے۔ ڈاکٹروں نے ان کی تنہائی پر رحم کھا کر خود ہی ایمبولنس کا انتظام کر دیا۔

جوان جہان بانو نے جب اپنے شوہر کو اس طرح گھر آتے دیکھا تو اسے گھمیری سی آگئی۔ بیمار کی باتیں اور سنسی کیا اتنی غیر معتبر ہو سکتی ہے۔ صبح کی ملاقات کے وقت وہ سب سے ہنس ہنس کر باتیں کرتا رہا تھا اور جب وہ جانے لگی تھی تو اس نے کچھ ایسی محبت سے بانو کو دیکھا تھا کہ وہ سارا دن سرشار رہی تھی۔ کئی بار ماں سے کہا تھا: اب دیکھ لینا اتنی وہ اسپتال سے آکر بالکل بدل جائیں گے۔ آج تو انھوں نے یہ بھی نہ پوچھا کہ اماں اسپتال کیوں نہ آئیں۔ اگر مجھ سے پوچھتے تو صاف کہہ دیتی کہ تماری اماں کو تم سے بے بھی بڑی محبت جو روز بھاگی آئیں، اتنی اب تو وہ آپ کے احسانوں تلے ایسے دبے ہیں کہ ساری زندگی کے لیے غلام ہو جائیں گے۔ پھر بیس پوچھوں گی ان کی اماں اور باا سے، اب چلاؤ اپنے حکم پر تو جانوں!

محلے والوں نے میت کو سہارا دے کر کھاٹ پر لٹا دیا تو بانو کی ماں نے بستروں کے ڈھیر سے دو تین گدے کھینچ کر زمین پر بچھا دیے اور پھر بانو کو تھام لیا جو وحشت سے آنکھیں پھاڑے مُنہ کھولے دم بخود کھڑی تھی۔ اس کا دوپٹہ شانوں پر سے ڈھلک کر نیچے گر گیا تھا اور دونوں ہاتھ جیسے مفلوج ہو کر لٹک گئے تھے بانو کی ماں نے اسے زور سے اپنے سینے میں بھینچ لیا۔ وہ سرے پاؤں تا، کانپ رہی تھی۔

محلے کی عورتیں آ آ کر گدوں کے فرش پر بیٹھتی جا رہی تھیں اور بانو کو ہمدردی سے دیکھ رہی تھیں۔

”ارے بہن اسے رلاؤ! نہیں تو سکتہ ہو جائے گا!“ ایک بوڑھی عورت نے بانو کی ماں کو مشورہ دیا۔

بانو نے سب کی طرف دیکھا۔ اس کے ہونٹ کانپے، ہاتھ ہلے اور پھر وہ اپنے سینے پر دوڑنے

مارنے لگی پھر بھی اس کی آنکھ میں آنسو نہ آئے، ماں نے جلدی سے بیٹی کے ہاتھوں کو مضبوطی سے۔  
 ”تیرے دشمن سینہ کوٹیں میری بچی۔ تیرے لیے کس چیز کی کمی ہے، تیرا لال زندہ سلامت رہے،  
 تیرا باپ بھائی جوئے۔ تیرے پیچھے سب کچھ ٹٹا دیا تو کیوں ماتم کرے۔ ماتم وہ کریں جنہوں نے  
 ساری زندگی تیرے شوہر کو فوج فوج کر رکھا یا، اب روٹیوں کے لانے پڑ جائیں گے۔ بانو کی ماں  
 نے رخساروں پر ڈھکتے ہوئے آنسو پونچھ ڈالے، ایسا لگ رہا تھا کہ اس کا بس نہیں چلتا جو اپنی بیٹی  
 پر سے صدقے ہو جائے، مر جائے مگر اس کا دکھ سمیٹ لے۔

محلے کی عورتیں کریدنے والی نظروں سے بانو کی ماں کو دیکھنے لگیں اور بانو نے جیسے بڑی  
 مشکل سے خود کو ماں کی گرفت سے چھڑایا اور شوہر کی لاش کی طرف بڑھی لیکن ماں نے پھر چھپٹ  
 کر اسے اپنی بانہوں میں جکڑ لیا۔ ”نہ، نہ، نہ، میری بچی، تیرا سہاگ تیرا لال ہے، تیرا سہاگ میں ہوں۔  
 تیری خاطر کیا نہیں کیا۔“ پھر محلے والیوں سے مخاطب ہو گئی۔ ”سال سے بیمار تھا۔ ماں باپ خیرات  
 کی دوائیں پلاتے رہے میں نے یہاں لاکر علاج کرایا۔ زیور بچا۔ اس کی بہن کے جہیز کے پانچ ہزار  
 جمع تھے وہ بھی علاج پر اٹھا دیے، پھر بھی میری بچی کی قسمت میں۔ دن لکھا تھا۔ جب سے  
 شادی کی ہے، اسے سانس سسر نے ایک دن چین سے نہ بیٹھے دیا۔ بیواؤں کی طرح رو رو کر  
 سات سال گزار دیے۔ میں کہتی ہوں پہلے کون سی سہاگنوں والی زندگی گزار رہی تھی جو اب  
 بیوہ ہو گئی۔ اس کے سارے خرچے تو میں ہی برداشت کرتی تھی۔“

”ہے بے چاری، بد نصیب۔“ ایک عورت نے ٹھنڈی سانس بھری۔

”اور اب اس کے سانس کماں ہیں؟ دوسری نے پوچھا۔

”کماں کیا؟ تین دن ہوئے حیدرآباد سے آکر یہاں پڑے ہیں۔ کہتے تھے بیٹے کے لیے

ترپ رہے تھے، دل میں بڑے بڑے دوسے آرہے تھے۔ اب دیکھ لو کہ شام سے کھا پی کر اپنے

کمرے میں پڑے سو رہے ہیں۔ اب انہیں بڑے بڑے دوسے نہیں ستا رہے، ان کی بہنو

بیوہ ہو گئی اور وہ پڑنے سو رہے ہیں۔“

”جب بیٹے کی زندگی میں یہ حال تھا تو اب بے چاری بیوہ کے ساتھ کیا سلوک کریں گے؟“  
 ”ہائے میری ماں! بانو ایک دم زور سے چینی اور خود کو ماں کے بازوؤں سے چھڑا کر شوہر کی  
 میت پر گر پڑی۔ چادر سے ڈھکا ہوا منہ کھول دیا اور پتی سے سر ٹکرا ٹکرا کر بین کرنے لگی۔ اس  
 کے ساتھ ساری عورتیں ہولے ہولے سسکنے لگیں۔ بانو کی ماں اپنی بیٹی کی پشت سے لپٹ کر اس  
 کے ساتھ بیٹھ گئی۔ اس کا چہرہ پتے پھوڑے کی طرح ٹپکتا ہوا معلوم ہو رہا تھا۔  
 قریب کے چھوٹے سے کمرے میں بانو کے سوئے ہوئے ساس اور خسر جیسے کسی بھیانک خواب  
 کو دیکھتے دیکھتے چونک پڑے۔ کم پاور کے بلب کی پیلی بیمار روشنی میں انہوں نے آنکھیں بھاڑ کر  
 ایک دوسرے کو دیکھا۔ بوڑھے خسر کے ماتحتوں کا رعبہ اس کے سارے جسم میں دوڑ گیا اور ساس  
 نے اپنی بیوہ کے بین کی آوازوں کو پہچاننے سے انکار کر دیا۔ ”ایسا نہیں ہو سکتا۔ خدا وہ دن نہ لائے!“  
 وہ زور سے بڑبڑائی۔ ”یہ رونے کی آواز کہاں سے آرہی ہے؟“ اس نے اپنی شوہر کی قوت سماعت  
 کو آخری سہارا بنایا۔ وہ لڑکھڑاکرا اٹھی اور پھر بیٹھ گئی۔

”کون ہے؟ بانو؟“

”نہیں — نہیں۔“ بوڑھی ساس دیوانوں کی طرح اٹھی اور اپنے شوہر کو تھام لیا۔ ”بانو  
 کیوں رونے لگی۔“

وہ دونوں اپنے جسم کو اس طرح گھیٹتے ہوئے بانو کے کرنے کی طرف چلے جیسے ان پر نزع  
 کا عالم طاری ہو۔

کمرے کے وسط میں پڑی ہوئی کھاٹ پر ان کا اکلوتا بیٹا ابدی نیند سو رہا تھا۔ باپ  
 آگے بڑھا مگر محلے کی عورتوں کی موجودگی سے اس کے قدم وہیں تھم گئے اور سر سینے پر جھک گیا  
 اور وہ آہستہ آہستہ پیچھے ہٹنے لگا۔

ماں دونوں ماتحتوں سے بھکی ہوئی کمر تھامے دہلیز پر کھڑی اس طرح میت کی طرف دیکھ  
 رہی تھی جیسے اس کا بیٹا سو رہا ہے بھلا وہ مر سکتا ہے اور عورتیں گردن موڑنے اس کی طرف یوں

دیکھ رہی تھیں جیسے تماشائی ساری کی طرف دیکھیں، جیسے وہ کسی رطے دردناک کھیل کی منتظر ہو۔  
 "ماں صدقے — میرا لال آگیا۔ بانو کی ساس آ رہی ہے ابستہ اپنے بیٹے کی میت کی طرف  
 بڑھنے لگی۔" اب کبھی اسپتال نہ جائیو! آج سنا مجھے پھیپھالوں۔ اس نے جھپٹ کر اپنے بیٹے کے  
 سرد پیرے کی بلائیں لیں۔ پرانیہ پیچ کے ساتھ بے ہوش ہو کر گر پڑی۔

عورت۔۔۔ جو بوم بوڑھی ساس کے بھنچے ہوئے دانتوں کو چھچھے کی مدد سے کھول کر منہ  
 میں پانی پٹکانے لگا۔ تھوڑی دیر بعد وہ ہوش میں آگئی اور اپنے ارد گرد اس طرح دیکھنے لگی جیسے  
 اندھیرے میں گھر گئی ہو، روشنی تلاش کر رہی ہو، جیسے کوئی سہارا ڈھونڈ رہی ہو مگر کچھ نہ پا  
 کر اس نے دونوں ہاتھ پھیلا دیے اور زور سے پکارا۔ "سلیم! میرے لال ماں ہو، بوڑھی  
 ماں کو اس عمر میں دھوکا دے گئے، لوٹ آؤ بیٹا۔ ماں پردیس میں لٹ گئی۔" کس  
 کا سہارا پکڑوں۔

محلے اور رشتے ناتے کی عورتیں بانو کی ساس کے بین سُن کر اونچی آواز میں رونے لگیں  
 تو بانو جو ساس کے آتے ہی چپ ہو کر نڈھال سی سر جھکائے بیٹھی تھی ایک دم تڑپ تڑپ کر  
 کچھ اس طرح رونے لگی جیسے اس کے دکھ کے سامنے سب کچھ ہیج ہو۔ ساری ہمدردی کی صرف  
 وہ مستحق ہو۔ پھر بھی عورتوں نے بانو کی طرف توجہ نہ دی وہ سب بوڑھی ماں کو گھیرے ہوئے  
 تھیں شاید سب کو اس کے بڑھاپے پر رحم آ رہا تھا۔ رخساروں کی موٹی موٹی جھریوں میں ہلکے  
 ہوئے آنسو، بجھی ہوئی آنکھیں اور ٹھکی ہوئی کمر۔ وہ مجسم درد بنی ہوئی تھی۔

"صبر کرو بہن! سلیم اب لوٹ کر نہ آئے گا۔" بانو کی ماں کہنے لگی۔ "تمہارا سہارا  
 بانو ہے، تمہارا سہارا تمہارا پوتا ہے، تم کیوں بے آسرا ہونے لگیں۔ بانو سلیم کی طرح تمہاری  
 خدمت کرے گی۔ تم ہی اس کی سب کچھ ہو۔ ماں باپ بیٹی کو پرانے گھر بھیج کر خود غیر ہو جانے  
 ہیں۔" بانو کی ماں نے بانو کی کمر میں ٹھوکا دے کر اسے ساس کی طرف سرکایا تو وہ رونا بھول  
 کر ذرا حیرت سے ماں کی طرف دیکھنے لگی۔ "ساس سسر کے سوا اب تیرا کون سا سہارا رہ گیا ہے؟"

بانو نے دونوں ہاتھ ساس کی طرف پھیلا دیے اور اٹھ کر دو قدم آگے بڑھی۔ "ہائے اماں  
بانو تو جیتے جی مر گئی۔"

ساس نے اُمیدوں کے بچتے دیوں میں سے ایک کو ٹمٹھارتے دیکھا تو آنکھیں پھاڑ پھاڑ  
کر اس طرح ہو کر دیکھنے لگی جیسے یقین نہ آ رہا ہو۔ بہو تو اس کے لیے ہمیشہ شکایتوں کا تازیانہ  
بنی رہی تھی۔ مگر آج ہاتھ پھیلائے اُسے سہارا دینے کو اس کے سامنے کھڑی تھی۔ ساس نے  
جیسے لپک کر اسے اپنی آغوش میں کھینچ لیا اور اس طرح اُسے ٹٹولنے لگی جیسے کہیں اور کوئی نہ  
ہو۔ اس کے جسم سے تو اس کے بیٹے کی ہلکی ہلکی مہک اٹھ رہی تھی۔ ساس بہو اس طرح لپٹ  
کر روئیں کہ کھرام مچ گیا۔ آنسوؤں سے بھیگی ہوئی دردناک آوازیں سردرات کے ستارے کو  
زُور تک چیرتی چلی گئیں۔ پرلی لگی کے کئی مکانوں کی کھڑکیاں کھلیں اور پھر جیسے ایک کراہ کے ساتھ  
بند ہو گئیں۔ مگر کمرے کے وسط میں کھاٹ پر لیٹی ہوئی لاش پر کوئی اثر نہ ہوا۔ نیم ما آنکھیں  
ہونٹوں پر رچی ہوئی طنز پر مسکراہٹ، ایسا لگتا تھا یہ کھرام اس کے نزدیک شب و روز کے  
تماشے سے زیادہ کوئی حقیقت نہیں رکھتا۔

عورتوں نے ساس بہو کے ٹوٹے ہوئے رشتے کو جو یوں جُڑتے دیکھا تو یوں رونے  
لگیں جیسے خوشی کے آنسو بہا رہی ہوں۔ پھر کھرام مدھم پڑتے پڑتے تھم گیا۔ ساس نے اپنے  
بیٹے کی جدائی کی آگ میں پھنکنے ہوئے سینے پر بہو کا سر رکھ لیا اور ہولے ہولے تھپکنے لگیں۔  
بہو اس کی آغوش میں نڈھال سی پڑی سسکیاں بھر رہی تھی۔ اس وقت ساس کو ایسا محسوس  
ہو رہا تھا کہ بانو کی جگہ اس کا بیٹا اس کی آغوش میں پڑا ہے۔ کون کتا ہے کہ وہ بے سہارا  
ہو گئی۔

"اماں، سلیم چلا گیا۔ وہ روٹھ گیا اماں۔ بانو ہولے ہولے بڑ بڑائی۔  
"مگر تو جو میری سلیم ہے۔" ساس نے بانو کو تھپکتے ہوئے اپنے دوپٹے کے بھیگے انجل  
سے اس کے آنسو پونچھ دیے اور اس کے سر کو زور سے اپنے سینے میں بھینچ لیا۔ اس وقت وہ

سوچ رہی تھی کہ بانو کو اپنے جیسے جی کوئی دکھ نہ ہونے دے گی۔ اب تو یہی اس کی زندگی کا سہارا ہے۔ بانو اگر اس سے نفرت کرتی ہوتی تو آج یوں کیجے سے کیوں لگی بیٹھی ہوتی۔ جہاں چار برتن ہوتے ہیں کھڑکتے ضرور ہیں۔ وقتی لڑائی جھگڑے نفرت میں تو نہیں بدل جاتے۔ پھر جب وہی نہ رہا تو کیسے گلے، کیسے شکوے۔ کاش وہ زندہ رہتا اور بانو اس سے لڑتی رہتی۔ خدا اس کے اس ضرور کو تو نہ چھینا جس کے بل پر سب کچھ گزرتی تھی۔ اب کتنی ٹٹ گئی ہے۔ اس عمر میں بیوگی کا روگ لگ گیا ہے۔ ہائے۔ ساس نے ٹھنڈی آہ بھر کر بانو کو غور سے دیکھا۔ سوچی ہوئی سُرُخ آنکھیں، دکھ کی آگ میں تہمتا یا ہوا چہرہ۔ ساس کا جی چاہا کہ وہ اسے اپنے کیجے میں چھپائے۔ مینا کا کوئی دکھ اسے چھو کر نہ گزرے، اس وقت اسے بہو اپنی جانی لگ رہی تھی جو وقت پڑنے پر اس کے سینے سے آ لگی تھی۔

دیوار پر لگے ہوئے پڑانے کلاک نے بارہ بجائے تو محلے سے آئی عورتیں جیسے چونک کر اٹھ کھڑی ہوئیں۔ میت صبح دس بجے اٹھنی تھی۔ ایسی سردرات میں بال بچوں کو چھوڑ کر کوئی کمال تک بیٹھا رہتا۔ وہ سب صبح کو آنے کے لیے کہہ کر چلی گئیں۔ ان کے جاتے ہی بانو کی ماں نے بستر کے ڈھیر سے لحاف کھینچ کھینچ کر رشتے دار عورتوں کی طرف بڑھا دیے اور ایک لحاف بانو اور اس کی ساس پر ڈال دیا۔

طویل رات گزارنے کے لیے رشتے دار عورتوں نے اچھی طرح لحاف اوڑھ لیے اور دیواروں سے کمر ٹیک کر آرام سے پاؤں پھیلا دیے۔

پردے دار عورتوں کے جاتے ہی بانو کا باپ اس کے بوڑھے خسر کو سہارا دیے کمرے میں آگیا، ایک بار پھر کمرام مچا، بانو اٹھ کر خسر سے لپٹ گئی تو اس کی ماں نے بڑی مشکل سے پانی پلا کر اسے چُپ کرایا اور سر سے پاؤں تک کلپتے ہوئے باپ کو تھام کر اس کے بیٹے کی کھاٹ کے پاس بٹھایا۔ روپیٹ کر اب سب لوگ یوں چُپ بیٹھے تھے جیسے اپنی فکروں میں گم ہوں۔ بانو کی ماں منہ اٹھائے، دونوں ہاتھ زانو پر رکھے ٹٹلی لگائے بانو کو دیکھے جا رہی تھی۔ اس کے چہرے سے



ایسا کرب ظاہر ہو رہا تھا جیسے اس کی بیٹی نہیں وہ خود بیوہ ہو گئی ہو۔ بیٹی کے سکھ کی خاطر اس نے سب کچھ داؤں پر لگا دیا۔ مگر بار کے سوا کچھ بھی ہاتھ نہ آیا۔ بیٹیوں سے کس ماں کو محبت نہیں ہوتی مگر اس کا تو خیال تھا کہ اگر بانو اپنی ساس سسر کی شکایتوں سے بھرا ایک خط دردناک خط لکھ دیتی تو وہ دیوانی سی ہو جایا کرتی۔ بیٹی، داماد اور دونوں بچوں کے جوڑے باگے تیار کر کے دو تین سیر خالص گھی مہیا کرتی اور پھر تن تنہا حیدرآباد کا سفر کر ڈالتی۔ بانو ماں کو دیکھ کر کلیجہ پھاڑ کے روتی، ساس سسر سے بے ہونے ڈکھوں کا ذکر کرتی۔ ماں لے سمجھاتی بھجاتی اور لعین دلائی کہ ایک دن وہ ایسا داؤں لگانے گی کہ اس کے ساس سسر چیت ہو جائیں گے۔ پھر سب کو جوڑے بانٹتی۔ داماد کو خالص گھی کا پلاؤ لپکا کر کھلاتی۔ بنا سہتی کے مضر صحت اثرات کا یقین دلاتی اور پھر بڑے لاڈ پیار اور طور طریقے سے سمجھاتی کہ اب وہ بال بچوں والا ہے۔ سوسے سوچ سمجھ کر قدم اٹھانا چاہیے۔ کل کو بچوں کی تعلیم کا زمانہ آئے گا۔ سنن بڑھیں گے، اس وقت بانو ڈیڑھ سو روپے میں کیا کرے گی؟ ماں باب کو برہا پے میں ایسی کیا ضرورت پڑ گئی ہے جس کے لیے پچاس روپے مہینہ جیب خرچ دیا جائے۔ بس اتنا ہی ٹھیک ہے کہ ایک ساتھ رہ کر کھاتے پیتے ہیں۔ اب اللہ اللہ کریں، جیب خرچ تو جوانوں کے لیے ہوتا ہے۔ داماد نیا جوڑا پہن کر خالص گھی میں پکے پلاؤ کی خوشبو دار ڈکاریں لے کر بڑی سعادت مندی سے ہر بات پر جی جی کرتا رہتا۔ اس کے ہر حکم پر سر جھکا دیتا۔ مگر جب وہ واپس آجاتی تو پھر وہی ڈھرا چل پڑتا۔ سال کے بعد بانو اور بچوں کے کپڑے بھٹ جاتے، خالص گھی کی خوشبو یاد کر کے نتھنے پھڑکنے لگتے تو وہ پھر ماں کو ایک دردناک خط لکھ دیتی۔ ماں پھر تیاریاں کر کے بھاگی جاتی اور بانو کو سمجھا آتی کہ آخر تو ایک دن ضرور آئے گا جب اس کا شوہر اس کے احسانوں کے بار تیلے دب کر ہر حکم مانے گا، اس کے ساس سسر پچاس روپے مہینے پر گنچھتے نہ اڑا سکیں گے۔ یہی وجہ تھی کہ جیسے ہی اسے پتہ چلا کہ داماد سخت بیمار ہے اور اسپتال کی غیراتی دواؤں پر پڑا ہے تو وہ پڑوسن سے دو سو روپے قرض لے کر فوراً پہنچ گئی۔ بانو کی ساس کو بیٹے کے سر نالنے سے اٹھا کر خود ڈیرے ڈال دیے۔

بڑے سے بڑے ڈاکٹر کو بلا کر بھر مٹھی فیس دی۔ دو ایس منگائیں اور پھر عافیت اس میں سمجھی کہ اس  
 ذریعہ موقع کو ہاتھ سے نہ جانے دیا جائے، بیٹی، داماد اور بچوں کو علاج کے نام پر اپنے ساتھ لانے  
 پر تکل گئی۔ ساس سے صاف کہہ دیا کہ وہ تو بیٹے کے لیے اپنے ڈبے سے ایک پیسہ نہ خرچ کرے گی  
 اس لیے لے جانا ضروری ہے، اپنا گھر بار چھوڑ کر یہاں کب تک پڑی رہے گی۔ ساس سسر نے بہت  
 سمجھایا، سر پٹیا، روئے مگر اس پر ذرا اثر نہ ہوا۔ سب کو بٹور کر اپنے گھر لے آئی۔ بیٹے نے بھی  
 تو اپنے روتے پیٹتے ماں باپ سے کچھ نہ کہا۔ زندگی کسے عزیز نہیں ہوتی۔ اسے پتہ ہی تھا کہ ماں  
 باپ کے پاس دھیلا نہیں یوں ہی دواؤں کے نام پر پانی پی پی کر مر جائے گا۔ شاید اسی لیے آتے  
 وقت ماں باپ سے مٹنہ پھیر رہا تھا کہ کہیں دل پگھل نہ جائے۔ بانو کی ماں نے اپنے گھر آ کر علاج میں  
 کوئی کسر نہ اٹھا رکھی۔ چھوٹی بیٹی کا جمع کیا ہوا سارا ہمیز وکانوں پر پہنچ گیا۔ زیور کے نام کا ایک چھلا  
 بھی نہ بچا۔ محلے میں کوئی ایسا نہ تھا جس سے قرض نہ لیا ہو۔ پھر بھی وہ خوش تھی کہ داماد اب اس کا  
 در خرید غلام بن گیا ہے۔ بلکہ اس نے تو یہاں تک کہا تھا کہ صحت یاب ہونے کے بعد اسی کے پاس  
 پڑ رہے گا۔ یہیں نوکری تلاش کر لے گا۔ کسے خبر تھی کہ وہ داماد کو احسانوں کے بوجھ تلے دباتے  
 دباتے خود جیتے جی بیٹی کے دکھوں کی قبر میں دفن ہو جائے گی۔

برادری کی بوڑھی عورتیں لحافوں میں نیم دراز ہو کر زور زور سے خراٹے لے رہی تھیں اور  
 لڑے کے سناٹے میں ایسا لگ رہا تھا جیسے کوئی موت سے پہلے اٹلی اٹلی سانس لے رہا ہو۔  
 ”ہائے بھائی صاحب بانو کا کیا بنے گا؟ بانو کی ماں بڑی رقت بھری آواز میں جیسے فریاد کرنے لگی۔  
 ”ہم تو سر سے پاؤں تک مقرومن ہو گئے۔ پھر بھی میری بچی کی زندگی میں بہار نہ آئی۔ اب وہ بیوگی کے  
 دن کس طرح گزارے گی۔ ہائے میری بچی۔ وہ تڑپ کر روئی تو بانو بھی اس کی آواز میں آواز ملانے  
 لگی۔ ”صبر کرو۔ صبر کرو۔ رونے کو ساری زندگی پڑی ہے۔“ بوڑھی عورت نے سوتے سوتے  
 چونک کر تسلی دی اور پھر ادنگھنے لگی۔ دوسری عورتیں بھی سوتے سے اٹھ پڑیں اور بیٹھ کر جمابھیاں لینے لگیں۔  
 ”بہن، بانو اور بچوں کی فکر نہ کرو، میں انہیں اپنے سینے سے لگا کر رکھوں گا۔ میری زندگی میں انہیں

کوئی دُکھ نہ ہوگا۔ بوڑھے خسر نے بھرائی بیوی آواز میں کہا۔

”خدا آپ کو سلامت رکھے بھائی صاحب، آپ اس بڑھاپے میں کیا کریں گے؟ اب تو آپ کی خدمت کا وقت ہے۔ کیا ہوگا میرے اللہ؟“ بانو کی ماں نے سب کی طرف سوالیہ نظروں سے دیکھا۔ بوڑھے خسر نے بڑی بے بسی سے اپنے ریشہ زدہ ہاتھوں کو جھٹکا۔ وہ تو خود ہی ایک بوجھ تھا جسے اس کا بیٹا ڈھور رہا تھا۔ ساری زندگی نوکری کر کے، بیوی بچے اور بوڑھے ماں باپ کا پیٹ پالا، موت سے بدتر بڑھاپے میں نہ کوئی پنشن تھی نہ جمع جتنہ۔ بیٹا کمانے کے لائق ہوا تو اپنی بیٹی کوئی زندگی کا عکس اس کو سونپ دیا۔ اسی طرح ایک سے شب دروز اپنے آپ کو ڈھراتے چلے آہے تھے۔ بھلا اب وہ چار چار جانوں کا بوجھ اپنے کاندھوں پر سہا سکتا تھا؟ اس نے اپنی بیوی کی طرف اس طرح دیکھا جیسے بانو کی ماں کے سوال کا جواب پوچھ رہا ہو۔

”بہن! بانو اور بچوں کو پالنا ہماری ذمہ داری ہے تم کیوں فکر کرتی ہو! ساس نے آہستہ سے جواب دیا اور پھر اپنے بیٹے کو دیکھنے لگیں۔ ابھی میت نہ اٹھی تھی اور زندگی کے مسائل اٹھ پڑے تھے۔ وہ سوچنے لگی کہ بانو باپ دادا کے جس مکان کو بیچنے کے لیے اودھم ڈھائے رکھتی تھی آج وہی کام آئے گا۔ مکان کا آدھا حصہ کرائے پر اٹھا دے گی تو روکھی سوکھی کھا کر گزارہ ہو جائے گا، پونما بھی تعلیم پالے گا۔ اگر مکان بک جاتا تو آج کیا ہوتا۔ بھوکے تو سب سے زیادہ بے عزت ہوتے ہیں۔ اسے یاد آیا کہ بانو کے لڑائی جھگڑے سے تنگ آکر ایک بار اس نے یہی سوچا تھا کہ آدھا مکان کرائے پر اٹھا کر اپنا میاں بیوی کا خرچ چلا لے گی مگر اس کا بیٹا راضی نہ ہوا تھا۔ اس نے کہا تھا کہ اس کے ہوتے مکان کرائے پر اٹھے گا تو دنیا کیا کہے گی، یہی ناکہ بیٹا ماں باپ کی خدمت نہ کر سکا۔ آنسو پونچھ کر اس نے بانو کی طرف دیکھا، اس غریب کو بھی کیا پتہ تھا کہ یہ دن دیکھے گی۔ سارا مان چکنا چور ہو گیا۔ وہ ہولے ہولے بانو کے سر پر ہاتھ پھیرنے لگی۔

”میں تو کہتی ہوں کہ بانو اور بچے میرے ہی پاس رہیں، اللہ کا دیا سب کچھ ہے مگر دنیا۔“

”اتی۔“ بانو نے ماں کی پوری بات نہ سنی۔ ”میں اپنی ساس سسر کو چھوڑ کر کسی کے پاس نہ رہوں گی۔“

وہ تو منہ موڑ گئے۔ اب ان کی خدمت کون کرے گا، بھوک کی مرجاؤں کی کسی کے برتن صاف کر لوں گی مگر انہیں نہیں چھوڑ سکتی۔

”شاباش! موٹی بوڑھی عورت نے اونگھے اونگھے تحسین کا نعرہ بلند کیا اور پھر اونگھنے لگی۔  
 ”برتن تیرے دشمن دھوئیں۔ تیرا تپہ کروں گا گھر موجود ہے، آدھا کرائے پر اٹھا دوں گا تو پیٹ بھر روٹی مل جائے گی۔ مجھے روکھی سوکھی دے دیجیو، بچوں کو باپ کی کمی محسوس نہ ہونے دیجیو۔  
 شکر ہے کہ مکان کی مرمت کرائی تھی ورنہ اس کھنڈر کو کون کرائے پر لیتا۔ تیرا شوہر اپنی زندگی میں کرائے کی بات نہ سنتا تھا مگر اب کیسا چپ پڑا ہے۔ وہ بڑی نحیف آواز میں رونے لگی۔ اتنا رو چکی تھی کہ اب تو آواز نکالنا بھی دو بھر ہو رہا تھا۔

”مت رواتاں، تم روؤ گی تو مجھے کون تسلی دے گا اماں؟“ بانو ساس کے گلے سے لپٹ گئی اور آنسو پونچھنے لگی۔

”خدا تم کو اور بھائی صاحب کو میری بانو کے سر پر سلامت رکھے، مجھے تو اطمینان ہے کہ اسے کوئی تکلیف نہ ہوگی مگر برادری کا منہ کون بند کرے گا۔ سب یہی کہیں گے کہ اپنی اولاد کو نہ سنبھال سکی، بے چارے بوڑھے سسر کے سپرد کر دیا۔“

”تو کیا تم مجھ سے میرے لال کی نشانیاں بھی چھین لوگی؟“ ساس کے کلیجے پر گونہ لگا۔  
 ”خدا نہ کرے بہن، میں ایسی نہیں، اللہ بانو کو آپ کی خدمت کی توفیق دے۔ میں تو صرف یہ چاہتی ہوں کہ تم مکان اپنے پوتے کے نام کر دو تاکہ میں برادری کے سامنے نظریں چار کر سکوں۔ صبح ساری برادری جمع ہوگی، ہر ایک یہی بات کرے گا۔ میں ان کے منہ تو بند کر سکوں گی۔ یہ تو کہہ سکوں گی کہ بانو کو کسی چیز کی کمی نہیں بانو کا میٹا تو محل کارا ہے، انہیں میری مدد کی کیا ضرورت میں پہلے بھی کیا کرتی تھی جواب کروں گی۔ میری بیٹی نے تو اپنے شوہر کے وقت میں بھی رانیوں جیسی زندگی گزاری ہے۔ ٹھنڈی آہ بھر کر وہ غور سے ساس کے چہرے کو دیکھنے لگی۔ جس کے دماغ میں ایسی دھڑاک ہوئی تھی جیسے اس کے گھر کے دروازے اس پر ہمیشہ کے لیے بند ہو گئے ہوں اور وہ باہر کھڑی صدالگاتی

رہ گئی۔ تو یہ ساری محبت مکان سے ہو رہی تھی۔ اس نے گھبرا کر اپنے شوہر کی طرف دیکھا جو پریشان نظروں سے بانو کی ماں کے چہرے کا جائزہ لے رہا تھا۔ ساس نے سر جھکا لیا۔ کیسی بھول ہوئی کہ اس نے ماضی کے لڑائی جھگڑوں کو برتنوں کی کھڑاک سمجھ لیا۔ یہ مکان ہی تو تھا جو پہلے بھی ماں بیٹی کی نظروں میں کھلتا تھا۔ اسی مکان کی مرمت کے لیے اس نے قرض لیا تھا، یہی قرض ادا کرنے کے لیے اس کا بیٹا اسے پچاس روپے مہینہ دیتا تھا۔ مگر بانو نے کبھی یقین نہ کیا کہ یہ روپے قرض میں جاتے ہیں۔ وہ ہمیشہ فساد کرتی کہ اگر اس کے شوہر کے روپوں سے مکان کا قرض ادا ہو رہا ہے تو پھر اس مکان پر اس کا حق ہے وہ اسے بیچ دے گی، اسے بے کا ڈھیر بنا دے گی۔

”اتنی، گھر چاہے میرے بیٹے کے نام رہے یا سر کے، کیا فرق پڑتا ہے، مجھے کچھ نہیں چاہیے۔ آپ برادری کے طعنے سن لیجیے گا، مجھے برادری کی کوئی پرواہ نہیں“ بانو نے سوچتی ہوئی ساس کو غور سے دیکھ کر بڑے جوش سے کہا اور پھر ماں کی طرف عجیب سی نظروں سے دیکھنے لگی۔ اس کی نظروں سے جانے کیا کچھ جھانک رہا تھا۔ جیسے کہ وہی ہو کہ اماں کہیں معاملہ ٹھنڈا نہ ہو جائے۔ دونوں نکتے پتھلوں کے ساتھ اس کی پہاڑ جیسی زندگی گزرنے کو باقی ہے۔

”ماں بیٹی، تجھے برادری کی کیا پرواہ، تجھے میرے دکھ سے کیا واسطہ۔ تو تو آرام سے اپنی ساس کے پلجے سے لگ کر بیٹھ جائے گی، برادری والے صرف مجھے نہ جینے دیں گے بوجھ جاؤں گی انگلیاں اٹھائیں گے کہ دیکھو کیسی ماں ہے۔ کیوں بہن میں غلط کہتی ہوں؟ وہ بانو کی ساس کے قریب سرک آئی۔

”نہیں!“ ساس جیسے کنوئیں سے بولی۔ اس وقت اسے گزری ہوئی صبح یاد آرہی تھی۔ جب وہ اسپتال اپنے بیٹے کو دیکھنے جانا چاہتی تھی مگر اسے سوسو باتیں پکڑا کر مال دیا گیا۔

”تم کو برادری کی پرواہ نہیں مگر برادری کو تو تمہاری پرواہ ہے۔ وہ تو ضرور باتیں بنائے گی۔ ساس سسر کا رشتہ ہی ایسا ہوتا ہے کہ ہر ایک اپنا اطمینان کرانا چاہے گا اب کسی کو کیسے یقین آئے گا کہ تیری ساس سسر لاکھوں میں ایک ہیں۔ یہ کام برادری کے سامنے ہو جائے تو تیری ماں

کی جان بھی بچی رہے گی۔ موٹی بوڑھی عورت اس طرح دیوار کا سہارا لے کر بیٹھ گئی جیسے کوئی معرکہ سر کرنے والی ہو۔

”سچ کہتی ہو خالہ، اس رشتے کی سچائی پر کوئی مشکل ہی سے یقین کرتا ہے، اب لوگوں کو یقین دلانے کے لیے تو یہی ہو سکتا ہے کہ مکان پوتے کے نام ہو جائے۔ پھر سب کی زبانیں بند ہو جائیں گی اور ساس سسر کا مرتبہ بھی بلند ہو جائے گا۔ ایک رشتے دار عورت نے ہاں میں ہاں ملائی۔ ساس نے ایک بار سب کی طرف حسرت سے دیکھا۔ ارے ابھی تو اس کے بیٹے کی میت بھی نہیں اٹھی۔ اُسے تو آخری منزل پر پہنچا لینے دو، کیس اس کی رُوح نہ بے چین ہو رہی ہو۔ اس کی رُوح کو تو عذاب نہ پہنچاؤ۔ ابھی سب چپ رہو، پھر مکان تو مکان ہے اس کی کھال بھی کھینچ لینا، سب سے بڑی دولت گنوا بیٹھی۔ مکان کیا چیز ہے۔“

”یہ کام تو دُنیا کو دکھانے کے لیے ہوگا۔ وہی مثل ہوگی کہ گھی کہاں گیا، کچھری میں کچھری کہاں گئی پیاروں کے کلبجے میں۔ کیا میں غلط کہہ رہی ہوں بہن؟ دوسری عورت نے داد طلب نظروں سے ساس کی طرف دیکھا۔“

”بالکل ٹھیک کہہ رہی ہو۔ ساس نے مری سی آواز میں جواب دیا۔“ مگر میرے بیٹے کی میت۔۔۔ وہ کتے کتے چُپ ہو گئی۔“

”خدا جنت نصیب کرے میری ساس بھی بالکل بانو کی ساس کی طرح تھیں۔ ماں سے زیادہ پیار کرتی تھیں۔ اپنی زندگی ہی میں مکان اور زمین سب میرے بڑے لڑکے کے نام کر دیا تھا۔ میں نے لاکھ منع کیا کہ یہ مت کرو کہیں بن باپ کا بچہ بگڑ نہ جائے، آوارہ نہ ہو جائے۔ مگر میری ایک بات نہ مانی۔ اب وہ نہیں تو جیسے میں بالکل اکیلی رہ گئی۔ انہیں دیکھ کر شوہر کا غم بھولی تھی۔ تیسری عورت نے آنسو پونچھ کر ٹھنڈی آہ بھری۔“

”یہ بے چاری تو ساس کی موت کے غم میں مہینوں پلنگ سے لگی رہی۔ اب بھی اُسے بیٹھے باٹے کرتی ہے۔ چوتھی عورت نے گواہی دی۔“

بانو سب کی بات سنتے سنتے جیسے چونک پڑی اور سرک کر اپنی ساس کے سینے پر سر رکھ

دیا اور ساس کا جی چاہا کہ وہ اپنے سینے پر رکھے ہوئے سر کو نوچ کر ڈور پھینک دے۔

”جب بھائی صاحب بیمار پڑ کر یہاں آئے تھے تو بانو کو ہر وقت یہی فکر رہتی تھی کہ جانے

میری ساس سسر کس طرح گزارا کر رہے ہوں گے۔ ہم سب سمجھتے مگر اس کا فکر سے بڑا حال

رہتا۔“ بانو کی خالہ زاد بہن بھی آخر بول ہی پڑی اور بانو نے سر اٹھا کر یوں دیکھا جیسے

وہ صرف بہ صرف سچ کہہ رہی ہو۔

ایسی نیک اور محبت کرنے والی ساس سسر کو بھلا کون نہ پیار کرے گا، اب دیکھ لو نا

بہن، اپنا دکھ بھول کر کس طرح بہو کو کلیجے سے لگائے بیٹھی ہے۔ بوڑھی موٹی عورت نے کہا اور

زور سے جا ہی لینے لگی۔

ساس کا جی چاہا کہ وہ چیخ پیچ کر سب کو بتائے کہ اس نے جس کلیجے سے بانو کو لگایا ہے

وہ اسی کو نوچ رہی ہے۔ وہ اپنا گھر اپنی زندگی میں کسی کو بھی نہ دے گی۔ سب کو اس کی اور اس

کے شوہر کی موت کا انتظار کرنا پڑے گا۔ جی چاہنے کے باوجود بھی یہ سب کچھ نہ کہہ سکتی تھی۔ لوگ

کیا کہیں گے، یہی ناکہ بیٹے کے ننھے ننھے بچوں اور بیوہ کو کھٹو کر ماری۔ وہ اپنے بیٹے کی نشانیوں

کو کلیجے سے نہ لگا سکی۔ سب اس رشتے پر لعنت بھیجیں گے، وہ سر جھکائے سوچتی چلی گئی۔

کلاک نے ڈھائی بجائے۔ اب سردی بڑے غضب دکھا رہی تھی۔ عورتوں نے ایک

بار پھر اچھی طرح لحاف اوڑھ لیے اور چنڈ منٹ کے لیے خاموشی چھا گئی، عورتوں نے اذگھنا شروع

کر دیا۔

”بیٹی تم سوئم کہاں کر دو گی؟ بانو کی ماں نے خاموشی کو اس طرح توڑا جیسے بارہ ادا

رہ گئی ہو۔

”اتنی میں کل شام کی گاڑی سے چلی جاؤں گی۔ وہیں سوئم کر دوں گی ادا سہی کرے میں

عدت کے دن گزار دوں گی جہاں بیاہ کر گئی تھی۔ کیوں اماں؟ بانو نے رو کر پوچھا۔

” ٹھیک ہے۔“ ساس نے آہستہ سے جواب دیا۔ جتنی جلدی یہاں سے چلی جائے اتنا ہی

اچھا ہے۔ جلدی میں مکان کا قصبہ تو ٹل ہی جائے گا۔

” تو پھر تم صبح قبرستان سے آتے ہوئے کسی دکیل سے کاغذ لکھاتے لانا! بانو کی ماں اپنے شوہر سے مخاطب ہو گئی۔ ” برادری کے سامنے یہ کام کر کے فرصت کر دی جائے۔ بائے۔ میرا لالوں کا لال چلا گیا۔ مگر دنیا کے کام نہ بند ہوئے۔“ وہ ایک دم سینہ پیٹ کر زور سے رونے لگی تو بانو نے بھی اُس کا ساتھ دیا مگر سانس گم گم بیٹھی رہی۔ اسے اب کسی کے رونے کی آواز نہ سنائی دے رہی تھی۔ اسے تو بس یہ لگ رہا تھا کہ ایک ریشہ زدہ ہاتھ اس کے کندھے پر رکھا ہوا ہے اور ایک صدا اس کے کانوں سے ٹکر رہی ہے۔ بوڑھے محتاجوں کو کچا لند واسطے دے دو۔ اس نے گھبرا کر اپنے شوہر کی طرف دیکھا جس کا سر جھک کر سینے سے لگا ہوا تھا اور زانو پر پڑے ہوئے ہاتھ کانپ رہے تھے۔

ایک عورت نے اٹھ کر بانو اور اس کی ماں کو بڑی مشکل سے چُپ کرایا اور پھر لحاف میں گھس گئی۔ رونے کے بعد کا سناٹا چھانک گیا تو عورتیں پھر اونگھنے لگیں۔

کھانک نے تین بجائے تو ساری عورتیں سوچکی تھیں۔ بانو کی ماں بستروں سے دو تکیے نکال لائی اور زبردستی بانو اور اس کی ساس کی کمر سے لگا دیے۔ ” یہ تو ساری زندگی کا دکھ ہے، ایک ذرا کریٹیک لو۔ کل سفر بھی کرنا ہے۔ کہیں بیمار نہ ہو جاؤ بہن!“

بانو اور اس کی ساس کو دیوار کے سہارے لگے ہوئے تکیوں سے ٹکا کر وہ خود بھی پاؤں پھیلا کر بیٹھ گئی اور دیکھتے دیکھتے سو گئی۔ بانو کا باپ کبل میں لپٹا اس طرح بیٹھا تھا کہ اس کا سر سینے کی طرف جھک گیا تھا اور گلے سے ہلکے ہلکے خراٹوں کی آواز آرہی تھی۔

ساس نے بانو کی طرف دیکھا جو بڑی مشکل سے آنکھیں کھول کھول کر جاگنے کی کوشش کر رہی تھی مگر چند ہی منٹوں میں اس کی گردن ایک طرف کو ڈھلک گئی۔ اب صرف ساس اور سر جاگ رہے تھے اور پہلی پہلی روشنی میں آنکھیں پھاڑ پھاڑ کر ایک دوسرے کو دیکھتے



پھر ان کی نظریں میت پر جم جاتیں۔ اس وقت گھڑی کی سوئیوں کی رفتار اور ٹک ٹک کی آواز کتنی تیز ہو گئی تھی۔

ساس نے بے خبر سوئی ہوئی بانو کی طرف دیکھا۔ اس وقت اس کے چہرے پر کیسا سکون نظر آ رہا تھا۔ وہ آہستہ آہستہ بڑبڑائی۔ سب سے ہیں۔ سب اسے ٹوٹنے کی خوشی میں سو رہے ہیں۔ صبح وہ بے گھر ہو جائے گی پھر زندگی کس طرح گزرے گی۔ مفلس بڑھاپا تو سب کے لیے لعنت ہوتا ہے۔ اس لعنت کو کون گلے لگائے گا۔ موت کے ہاتھوں بیٹا جدا ہو گیا۔ دُنیا سے بے گھر کر دے گی۔

وہ آہستہ آہستہ بیٹے کی کھاٹ کی طرف سر لگئی اور اس کی سر دیشانی کو چوم کر اس طرح اس کے سینے پر بائیں پھیلا دیں جیسے اسے اپنی آغوش میں لے رہی ہو۔ پھر وہ اتنے ہوئے ہوئے سسکنے لگی کہ کہیں کوئی سُن نہ لے۔ اس وقت تو کوئی اس کے اور بیٹے کی محبت کے درمیان حائل نہ ہو۔ اس وقت اسے عجیب سا سکون مل رہا تھا۔ وہ جیسے ساری دُنیا سے غافل ہو کر بیٹے کے سینے میں محفوظ ہو گئی ہو۔ اس کا جی چاہ رہا تھا کہ یوں ہی پڑے پڑے دم نکل جائے۔ وہ اپنے جیتے جی اپنی آنکھوں کے سامنے اپنے لال کو اٹھتے نہ دیکھے۔

ایک رشتہ زدہ ہاتھ اس کے شانے پر پکپکایا اور اسے بیٹے کے سینے سے جدا کر دیا۔ ”صبر کرو، صبر کرو، اب وہ نہ آئے گا۔“ اس کے پاس کھڑے ہوئے شوہرنے سرگوشی میں کہا۔ پھر وہ اسے تمام کر سوئی ہوئی عورتوں کے درمیان سے دبے قدموں گزرنے لگا۔ گلی کے دو منزلہ مکانوں کے ڈربوں میں بند مرنے پر بھاڑ کر بانگیں دے رہے تھے اور مسجدوں سے اللہ اکبر کی صدائیں بلند ہو رہی تھیں۔ اس وقت ایک تانگہ اسٹیشن کی طرف جا رہا تھا اور کنبیلوں میں لپٹے ہوئے میاں بیوی ایک دوسرے کا ہاتھ تھامے، آنسوؤں کی دھند کے پار اس دُور ہوتی ہوئی گلی کو دیکھ رہے تھے جہاں وہ ایک کمرے میں اپنے بیٹے کی لاش چھوڑ آئے تھے۔

## ٹھنڈا میٹھا پانی

اب جنگ ختم ہو چکی ہے۔ جگہ جگہ پر کھدی ہوئی حفاظتی خندقیں بپٹ چکی ہیں۔ جن لوگوں کے گھر توپ کے گولوں سے بے میں تبدیل ہو چکے تھے، ان گھروں کو پھر سے آباد کیا جا رہا ہے۔ فائر بندی ہوئے بھی عرصہ گزر گیا۔ جب جنگ شروع ہوئی تھی تو خزاں کا موسم تھا، پھر سردی پڑی اور اب بہار آئی ہوئی ہے۔ اب لوگ اسی طرح مصروف اور خوش نظر آتے ہیں جیسے جنگ سے پہلے تھے۔ منہ سے کاروبار پھر سے چمک اٹھے ہیں۔ پتہ نہیں کہ چھ سات مہینے گزرنے کے بعد لوگوں کو اب وہ جنگ سے رمانے کی اذیتیں یاد بھی ہوں گی کہ نہیں۔ دنیا کی ہماہمی بڑی جلدی سب کچھ جھٹلا دیتی ہے۔ مگر میں دوسروں کی بات کیا کروں۔ اپنی کہتی ہوں کہ اب بھی جب کبھی کبھار رات کو میں چاندنی کو زمین پر لٹتی دیکھتی ہوں تو مجھے پھسکی معلوم ہوتی ہے۔ مجھے ایسا لگتا ہے کہ چاند آج بھی اپنے پڑوسی ملک کی شکایت کر رہا ہے۔ اب اگر کوئی کہے کہ چاند نہ کچھ کہتا ہے نہ سُنتا ہے، یہ سب شاعروں اور ادیبوں کی باتیں ہیں تو ٹھیک ہے۔ ایسی باتیں سو نہ سنے ہی سے تعلق رکھتی ہیں۔ میں

افسانہ نگار ہوں، چاند کے لیے میرے عجیب سے احساسات ہیں۔ جب میں نے سنا تھا کہ وہی لونا نمبر ۹ چاند پر اتر گیا تو انسانی ذہن کی رسانی نے میرے دل میں انسان کی اور بھی عزت پیدا کر دی تھی مگر میرے دل کے ایک گوشے سے ہوک بھی اٹھی تھی۔ میں نے ایک بار چاند کو غور سے دیکھا تھا تو یقین جلیے کہ میری ان اتنی کمزور آنکھوں نے چاند پر روسی جھنڈا اگڑا دیکھ لیا تھا۔ میں نے چاند پر چر خا کا تہی ہوئی بڑھیا کی لاش تک دیکھ لی تھی۔ لونا نے اس کا چر خا توڑ دیا تھا۔

پتہ نہیں چاند پر انسان کی فتح کے بعد کیا ہوگا۔ کتنا فائدہ پہنچے گا اور کتنا نقصان مگر ابھی تو مجھے صرت یہ محسوس ہوتا ہے کہ ان زمین کے باسیوں سے کچھ چھین گیا ہے۔ مجھے تو اب چاند کو دیکھ کر کسی حسین تصور کو ذہن میں لاتے بھی بوکھلاہٹ ہوتی ہے۔ میرے تصور کی دنیا میں اب عشق و محبت کے اس سنہرے گوشے سے چھنتی ہوئی چاندنی میں کوئی اپنے محبوب کی یاد میں روتا نظر نہیں آتا۔ جب میں یہ سب کچھ دیکھنے اور محسوس کرنے کی کوشش کرتی ہوں تو مجھے خیال آنے لگتا ہے کہ جانے چاند پر کون کون سی دھاتیں ہوں گی اور جانے ان دھاتوں سے انسان کی آبادی اور بربادی کے کون کون سے باب کھلے جائیں گے۔ جانے کب یہ چاند بھی جنگ کا میدان بن جائے۔

ابھی ابھی چاند کے تصور پر چھائے ہوئے اندھیرے میں بھٹک رہی تھی کہ سرِ شام چمکنے والے تارے زہرہ پر بھی روسی جھنڈا اگڑا گیا۔ اب میں کسی کی چمکتی ہوئی روشن آنکھیں دیکھ کر کیسے کہوں گی کہ ان میں تارے کوٹ کوٹ کر بھرے ہوئے ہیں۔ اب میں کیسے کہوں کہ لوگو! تب تم دنیا کی مصیبتیں جھیل جھیل کر تھک جاؤ گے تو تمہارے لیے کوئی حسین تصور باقی نہیں رہ جائے گا۔ تم چاندنی میں بیٹھ کر ذکرِ محبوب کے بجائے چاند پر پائی جانے والی دھاتوں کی بات کرو گے اور راتوں کو جب تمہیں اپنے محبوب کا فراق ستائے گا تو تم تارے گننے کے بجائے زہرہ پر بنگلہ بنانے کی سوچو گے۔

ہاں تو میں کیا کہہ رہی تھی اور بات کہاں سے کہاں پہنچ گئی۔ میں کہہ رہی تھی کہ مجھے آج تک چاند شاکی نظر آتا ہے۔ آج بھی جب کسی آس پاس کے گھر میں شادی پر گونے چھوڑے جاتے ہیں تو مجھے توپوں کی گرج اور بموں کے دھماکے یاد آ جاتے ہیں۔ آج بھی جب میں کسی وقت باورچی خانے میں جانکلتی ہوں تو کھونٹی پر لٹکی ہوئی لائٹیں نو دیکھ کر مجھے سترہ راتوں کے اندھیرے یاد آ جاتے ہیں۔ اسی لائٹیں کی مدھم نو کے۔ ہمارے ہم ایک دوسرے کو دیکھنے کی کوشش کرتے، چلتے پھرتے ہوئے، میزوں، کرسیوں اور پینگوں سے ٹکراتے۔ کئی دفعہ گھٹنے پھوٹے، انگلیوں سے خون بہا۔ اس لائٹیں کی چینی آج تک کسی نے صاف نہیں کی۔ میں چاہتی ہوں کہ اسے کبھی صاف نہ کیا جائے تاکہ میں یاد رکھوں کہ جنگ کے دنوں کی راتیں سیاہ ہوتی ہیں۔

مجھے امن سے محبت ہے۔ مجھے جنگ سے نفرت ہے، مگر مجھے اس جنگ سے بھی امن کی طرح محبت ہے جو انسان اپنی آزادی، اپنی عزت اور ملک کی بقا کے لیے لڑتا ہے۔ ہاں تو میں کہہ رہی تھی کہ جنگ ختم ہو گئی ہے مگر میں جب تک زندہ ہوں میری یادیں ختم نہ ہوں گی۔ اب میں آٹھ دس سال کے بچے کو کیسے بھولوں جو جنگ کے زمانے میں میرے قریب کے گھر کی چھت پر کھڑا پتنگ اڑا رہا تھا۔ اس دن اتنے جہاز اڑ رہے تھے کہ کان پڑی آواز سنائی نہ دیتی تھی۔ یہ معلوم ہوتے ہوئے بھی کہ یہ اپنے جہازیں میرا دل خوف و دہشت سے لرز رہا تھا۔ میں نے چیخ کر لڑکے سے کہا کہ چھت سے اتر جاؤ، وہ کہنے لگا۔

”دشمن کے جہاز آئے تو اس پتنگ سے گرا لوں گا۔ میں آپ کی طرح ڈرتا نہیں۔“ ایک لمحے کو میں نے اپنے دھڑکتے اور لرزتے دل کو ٹھہرا ہوا پایا۔ مگر دوسرے ہی لمحے جب ایک اور طیارہ گزرنے لگا اور سائرن کی خوفناک آواز گونجی تو میں دہشت کے مارے چیخ چیخ کر پرویز، اپنے بیٹے کو پکارنے لگی۔ وہ جانے کدھر چلا گیا تھا۔ اسے پکارتے پکارتے میں گھر میں وہی کہہ کر آئی کہ میں نے ڈر رہی ہوں۔ شکر ہے کہ پرویز دوسرے کمرے میں بیٹھا

پڑھ رہا تھا۔ وہ کتابیں چھوڑ کر آپ ہی میرے پاس آ گیا تھا۔ ان دنوں جانے مجھے کیا ہو گیا تھا کہ ہر وقت بچوں کو نظروں میں رکھتی۔ میرا بس نہیں چلتا تھا کہ سینہ چیر کر انہیں چھپا لوں۔ جنگ کی کوئی پرچھائیں ان پر نہ پڑنے پائے۔ ایک فلم میں دیکھا ہوا وہ سین بار بار میری نظروں میں گھوم جاتا جس میں بمباری کے بعد بکھری ہوئی لاشیں دکھائی گئی تھیں اور ان لاشوں کے بیچ میں ایک ننھا سا بچہ رو رو کر جانے کے تلاش کرتا پھر رہا تھا۔ مگر اس وقت جب میں کرن اور پرویز کو اپنے پاس بٹھائے ہوئے تھی تو جانے کیوں مجھے ان کی حفاظت کرنے کا کوئی جذبہ ستارا تھا۔ مجھے برابر وہ پتنگ اڑانے والا بچہ یاد آ رہا تھا۔ کیا وہ اب بھی پتنگ اڑا رہا ہوگا۔ اللہ یہ آزادی کا جذبہ کیا چیز ہے جسے آج تک کوئی طاقت فتح نہیں کر سکی اور کیا یہ جذبہ اتنی ننھی ننھی جانوں کی روحوں میں بھی حلول کر جاتا ہے! پتہ نہیں بڑے بڑے ملکوں کے حکمران بھی کبھی اسی طرح سوچتے ہوں گے کہ نہیں۔ وہ تو یہی سمجھتے ہوں گے کہ بڑی مچھلی چھوٹی مچھلیوں کو نکل سکتی ہے۔ انسانوں اور مچھلیوں میں بھلا انہیں کیا فرق لگتا ہوگا، حالانکہ ویت نام نے ساری دنیا میں دھندلا پٹوا دیا ہے کہ یہ تالابوں اور سمندروں سے نکلی ہوئی ضرب المثل کام نہ آئے گی۔

جنگ کو صرف چند ہی دن گزرے تھے تو ظہیر نے فیصلہ کیا کہ بچوں کو لاہور سے ہٹا دیا جائے تاکہ وہ رات دن کے خوف ناک دھماکوں سے خائف نہ ہوں۔ میں نے سخت احتجاج کیا کیونکہ میں اپنے سارے پیاروں کو چھوڑ کر دور نہیں جانا چاہتی تھی مگر کرن، میری بیٹی کی سہمی ہوئی آنکھوں نے مجھے مجبور کر دیا کہ اس ننھی سی جان کو یہاں سے لے جانا ضروری ہے۔ دوسرے دن میں اور دونوں بچے بذریعہ کارملتان روانہ ہو گئے۔ لاہور کی سرزمین کو میں نے کس طرح کیلجے سے لگا کر رخصت کیا، یہ صرف میں جانتی ہوں۔ میں اس وقت کتنی جذباتی ہو رہی تھی، شاید میں روئی بھی تھی۔ راستہ کس خرابی سے گزر رہا تھا۔ میں ساری کے پتوں میں منہ چھپائے نڈھال سی پڑی تھی۔ ایک جگہ کار چھٹکے کے ساتھ ٹک گئی اور جب دیر تک نہ چلی تو

میں نے سراسر اٹھا کر باہر دیکھا۔ فوجیوں سے بھری ہوئی گاڑیاں قطار سے کھڑی تھیں اور سڑک کی خرابی کی وجہ سے ایک ایک کر کے آہستہ آہستہ گزر رہی تھیں۔ میں نے سوچا کہ جانے یہ سب کس محاذ پر جا رہے ہوں گے اور ان میں کتنے واپس آئیں گے۔ میں نے دل ہی دل میں انہیں الوداع کہی اور پھر سُننے چھپا لیا لیکن دوسرے ہی لمحے تالیوں کی آواز نے مجھے ان کی طرف متوجہ کر دیا۔ سب سے پچھلی گاڑی میں کھڑے ہوئے فوجی بھنگڑا ناچ رہے تھے۔ پھر میرے دیکھتے دیکھتے ساری گاڑیوں میں بھنگڑا شروع ہو گیا۔ وہ زور زور سے ہنسنے لگے۔ کچھ کے ہونٹوں میں سگریٹیں دبی ہوئی تھیں۔ ان کی تالیوں میں اتنا جوش تھا کہ خدا کی پناہ! میں انہیں دیکھ رہی تھی مگر مجھے اپنی آنکھوں پر یقین نہ آ رہا تھا۔ یا اللہ کیا سچ مجھ پر توپوں اور گولیوں کا مقابلہ کرنے جا رہے ہیں! میں آنکھیں پھاڑ پھاڑ کر ان کے چہرے تک رہی تھی۔ سچ کہتی ہوں ان چہروں پر فکر کی ذراسی دھول نہ تھی، ان چہروں پر پھول کھل رہے تھے۔

میں نے محسوس کیا کہ لاہور اور میرے مجھ سے جدا نہیں ہوئے۔ میرا جی چاہ رہا تھا کہ کود کر کار سے نکل بھاگوں اور ان کے ساتھ ناچنے لگوں اور اگر ناچ بھی نہ سکوں تو چیخ بچھ کر ساری دنیا میں اپنی آواز پہنچا دوں کہ یہ ناچ بہت ہی خطرناک ہوتا ہے۔ اس کا کوئی مقابلہ نہیں کر سکتا۔

پھر وہ فوجیوں سے بھری ہوئی گاڑیاں آگے بڑھ گئیں مگر میں انہیں حد نظر تک دیکھتی رہی، ان کی تالیوں کی آواز سننتی رہی۔ اپنے آپ سے پوچھتی رہی کہ کیا میں موت سے فرقی ہوں۔ زندگی میں پہلی بار مجھے موت شہد کا گھونٹ محسوس ہو رہی تھی۔

جنگ کے دنوں میں کیسی اچاٹ سی نیند آتی تھی۔ ملتان کی دوسری رات تھی۔ ہمارے میزبان اور سب بچے سو رہے تھے تو میری آنکھ کھل گئی۔ مجھے ہوائی جہازوں کی تیز گڑگڑاہٹ سنائی دے رہی تھی۔ میں نے اٹھ کر کمرے کی کھڑکی سے باہر جھانکا تو دُور آسمان پر سُرخ روشنی نظر آرہی تھی۔ میں نے سوچا کہ میزبان کو جگا دوں اور ان سے پوچھوں کہ یہ سب

کیا ہے کہ اتنے میں ایک زور کا دھماکہ ہوا۔ کھڑکیوں کے شیشے جھنجھنائے اور در و دیوار اس طرح ہلے جیسے سر پر آگریں گے۔ اب کچھ معلوم کرنا بے کار تھا۔ سب لوگ جا کر ادھر ادھر پھر رہے تھے۔ میرے بچے پکار رہے تھے۔ میں نے جلدی سے سب کو مشورہ دیا کہ بیچ کی گیلری میں میزوں کے نیچے بیٹھ جاؤ۔

پھر ایک اور دھماکہ ہوا جو پہلے سے شدید تھا۔ میزوں کے نیچے بیٹھے ہوئے بچے ایک دوسرے سے ٹکرائے۔ میں نے کرن کو اپنے قریب کر کے لپٹا لیا اور پردیز کے کان میں چپکے سے کہا کہ "موت سے نہیں ڈرتے۔ تمہیں تو وہ بھنگڑا ناچتے فوجی یاد ہیں نا؟ وہ ہنسا اور ڈٹ کر بیٹھ گیا۔ مگر میں نے محسوس کیا کہ وہ کانپ رہا ہے۔ چند لمحوں بعد پھر لگاتار دو دھماکے ہوئے مگر وہ شدید نہیں تھے، دُور کی آواز تھی۔ پھر فوراً ہی ایک جہاز مکان کی چھت سے گزرتا ہوا معلوم ہوا۔ مجھے ایک لمحے کو سانس بچھڑے ہوئے عزیز یاد آگئے۔ مجھ پر سخت مایوسی کا غلبہ ہوا۔ انہوں سے دُور پردیس میں مرجانا کتنا حسرتناک ہوتا ہے۔ میں نے تصور کی دُنیا میں سب کو ایک بار دیکھا مگر بلیک بھپکے وہ سب غائب ہو گئے۔ دو جہاز ایک ساتھ چھت پر سے گزر رہے تھے۔ میں نے خدا کو یاد کیا۔ اس کٹھن وقت کے گزر جانے کی دُعا کی اور مجھے بڑا سکون ملا۔ جہازوں کی آواز لمحوں کے اندر دُور ہوتے ہوتے غائب ہو گئی۔ پھر دیر تک نہ کوئی دھماکہ ہوا اور نہ کوئی جہاز گزرا۔ مکمل خاموشی طاری تھی۔ بس کسی کسی وقت ساتھ کے مکان سے گتے کے بھرنکنے کی اور رونے کی آواز آرہی تھی۔

تھوڑی دیر بعد کلئیر کا سائرن ہوا تو ہم سب اپنی جگہوں سے اٹھ کھڑے ہوئے۔ میری میزبان خاتون جو پورے وقت اپنے تین سالہ بچے پر ٹھکی بیٹھی رہی تھیں۔ پہلی بار بولیں۔ "آپ جی، بچے کتنے پیارے ہوتے ہیں اگر دھماکے سے چھت گرتی تو پہلے مجھ پر آتی، مٹا تو میرے نیچے چھپ کر بالکل محفوظ رہتا نا" اور پھر وہ میرا جواب سُنے بغیر اپنے کمرے میں چلی گئیں۔ بچے جلد ہی سو گئے مگر میں ساری رات جاگتی رہی۔ مجھے برابر یہ خیال آ رہا تھا کہ جس جگہ

بم پٹھے ہوں گے وہاں کا کیا نقشہ ہوگا۔ وہاں معصوم بچوں اور عورتوں پر کیا گزری ہوگی۔ میں نے یہ سوچ کر کتنی ہی بار اپنے سوتے ہوئے بچوں کو زور زور سے لپٹایا۔ مجھے اندھیرے میں بیشتر بچوں کی لاشیں نظر آرہی تھیں۔ مجھے زخمی بچے تڑپتے دکھائی دے رہے تھے۔

رات تڑپا کر گزر گئی۔ صبح تڑکے میں اپنے میزبان کے ساتھ ان جگہوں پر جانے کے لیے تیار ہو گئی جہاں بم گرے تھے۔

لٹان سے دو تین میل دُور جب رُکے تو وہاں لوگوں کا ہجوم لگا ہوا تھا۔ اس چھوٹے سے گاؤں میں بہت سے کچے مکان اور جھونپڑے بکھرے پڑے تھے۔ عورتیں جھونپڑوں تلے دبے ہوئے سامان کو نکال رہی تھیں۔ ہر طرف برتن لڑھک رہے تھے۔

بچے بے حد سہے نظر آرہے تھے۔ کئی بچوں کے سروں اور پیروں پر پٹیاں بندھی ہوئی تھیں۔ کچھ عورتیں یوں ہاتھ پر ہاتھ دھرے بیٹھی گرے ہوئے جھونپڑوں کو دیکھ رہی تھیں جیسے سب کچھ لُٹ گیا ہو۔ ان کے یہ جھونپڑے نہیں محل تھے جو ڈٹے گئے۔ مردائے ہوئے لوگوں کو بتا رہے تھے کہ کوئی جانی نقصان نہیں ہوا۔

میں بے چینی کے ساتھ کھڑی ادھر ادھر دیکھ رہی تھی۔ اس اتنے بڑے ہجوم کے باوجود مجھے ویرانی لگ رہی تھی۔ پھر بھی یہ سن کر کہ کوئی جانی نقصان نہیں ہوا۔ مجھے بڑا اطمینان ہو گیا۔ میں جہاں کھڑی یہ سب کچھ دیکھ رہی تھی۔ اس سے کوئی ساٹھ ستر گز کے فاصلے پر بہت سے آدمی کھڑے تھے اور جھک جھک کر نہ جانے کیا دیکھ رہے تھے۔ چہرہ اسی نے پوچھنے کے بعد بتایا کہ اس جگہ بم گرا تھا۔

تھوڑی دیر بعد جب لوگ وہاں سے ہٹ گئے تو میں بھی وہاں تک پہنچ گئی۔ بم گرنے کی جگہ پر ایک چھوٹا سا کنواں بن گیا تھا اور اس کنوائس کے قریب ایک بوڑھا شخص سفید چادر بچھائے ہوئے بیٹھا تھا۔ چادر پر بے شمار رکتے پڑے ہوئے تھے۔ مجھے دیکھتے ہی بوڑھے نے آواز لگائی: ”چندہ دو بیگم صاحب، اس جگہ کنواں کھدے گا اور یہاں سے ٹھنڈا



میٹھا پانی نکلے گا۔

میرے پرس میں جو کچھ تھا وہ چادر پر ڈال دیا تو بوڑھا جیسے ترنگ میں آکر زور  
زور سے آوازیں دینے لگا:

”ٹھنڈا میٹھا پانی سائیں ٹھنڈا میٹھا پانی!“

## بھروسا

سارا جون بارش کے ایک قطرے کے بغیر گزر گیا تھا مگر آج صبح بڑے زور کی آندھی چلی اور پھر ایسی بارش ہوئی کہ جل تھل کر گئی۔ احاطے کے بچوں نے کپڑے اتار کر پانی میں بھینچا چھپ شروع کر دی۔ جسموں پر جما ہوا میل مچھول گیا تھا۔ جون کی گرمی میں مٹھکے ہوئے جسم ٹھنڈی کیچڑ میں لویٹی لگا رہے تھے۔

بارش رُکی تو عورتیں بالٹیاں اور گھڑے اٹھا کر ہینڈ پمپ کی طرف لپکیں۔ صبح سے سارا کام رُکا پڑا تھا۔ وہ سب جلدی میں تھیں اور ہر ایک یہی چاہ رہی تھی کہ پہلے وہ پانی بھرے۔ کئی کئی بالٹیاں اور گھڑے بیک وقت ہینڈ پمپ کی ٹونٹی سے ٹکرا رہے تھے مگر اس تیزی کے باوجود وہ سب کچی پھتوں کے ٹپکنے، سامان کے بھگنے اور بارش سے ڈری ہوئی بکریوں کے چیخنے کی باتیں کر رہی تھیں۔ کواڑروں کی مالکن کی بھی بُرائیاں ہو رہی تھیں جو کرایہ لینے کے بعد بھی پھتوں پر مٹی نہیں ڈلواتی تھی۔ باتوں کے درمیان جب بچے عورتوں کی طرف کیچڑ اچھال دیتے تو دوچار سڑی سڑی گالیاں بھی ہو جاتیں۔

اور عین اسی وقت جب کہ سب پانی بھرنے اور باتوں میں مصروف تھیں تو رضیہ ریڑھے پر اپنا سامان لادے آگئی۔ ریڑھے کے پیسے کچھ اچھالتے اچھالتے احاطے میں آکر رک گئے تو سر سے پاؤں تک بھیگی ہوئی رضیہ نے اتر کر سب سے پہلے اپنی بیٹی کو اتارا اور پھر اپنا دوپٹہ بچوڑ کر جلدی سے اوڑھ لیا۔ کوچوان سامان اتارنے لگا تو رضیہ اس کی مدد کرنے لگی۔ پانی بھرنے والیاں اپنی بالٹیاں اور گھڑے ہینڈ پیپ کے پاس چھوڑ کر نئے کرایہ دار کو دیکھنے کے لیے جمع ہو گئیں۔ اس وقت انہیں ذرا بھی جلدی نہ تھی۔

”ہے بہنا۔ رضیہ جلدی سے کہنے لگی۔“ صغدر رات کو آکر کوارٹر دیکھ گیا تھا۔ کمتا تھا کہ بڑی اچھی جگہ ہے۔ تیراجی لگا رہے گا۔ اس وقت دباڑی کرنے گیا ہوا ہے۔ کمتا تھا کہ رات کو آکر آپ ہی سامان لے جاؤں گا۔ تو مت لے جائیو نہیں تو تھک جائے گی۔ راستے میں تھی کہ بارش آگئی۔ چلو نہالی۔ اب اگر طبیعت خراب ہوئی تو وہ غصے ہو گا۔ وہ بڑے پیارے پن سے ہنسی۔ ”غصے ہو گا تو کیا، وہ بھی تو شام تھکا ہوتا ہے۔“ رضیہ نے داد طلب نظروں سے سب کی طرف دیکھا اور پھر اپنی پڑوسنوں سے یوں گلے ملنے لگی جیسے مدتوں سے جانتی ہو۔ اری بہنا یہ تو نے اپنے بچے کا کیا حال بنا رکھا ہے۔ میں بتاؤں تو روز اسے صبح کے وقت ذرا سا مکھن کھلایا کر۔ صغدر اسی طرح کرتا تھا تو میری صفیہ یہ موٹی تھی۔ اسے گود میں اٹھانے پر شرطیں لگا کر تیں۔ سب کی کمر ٹیڑھی ہو جاتی۔

”اچھا! شاداں پٹھانی نے رضیہ کے گلے سے الگ ہوتے ہوئے حیرت سے دُبی پتی صفیہ کو دیکھا جو زمین پر بیٹھی گیلی مٹی کھرچ کھرچ کر ہتھیلیوں سے سویاں بٹ رہی تھی شاداں نے اطمینان کی سانس لے کر اپنے بیٹے کو سینے سے لگا لیا اور پشتو زبان میں رضیہ کو ایک موٹی سی گالی دے کر ہنسنے لگی۔ پندرہ سال سے غریب لاہور ہی میں رہ رہی تھی۔ دوسروں نے تو اس کی زبان سیکھ کر نہ دی مگر وہ اب اکھڑی اکھڑی اُردو اور پنجابی بولنا سیکھ گئی تھی۔ اپنی زبان تو اب صرف دل کا غبار نکالنے کے لیے ہی بولا کرتی۔

”پر ماسی تیری کمر تو اب تک سیدھی ہے۔“ پیلو نے ہنس کر کہا اور پھر سب زور سے ہنس پڑے۔ پیلو بے چاری کو یوں تو کوئی مشکل ہی سے مٹنے لگاتا مگر وہ ہنس بول کر آپ ہی سب کے مٹنے لگے جاتی۔ عیسائی ہونے کی وجہ سے اسے سب ہیٹا سمجھتے۔ اس پر ستم یہ کہ اس کا آبا سڑکوں پر بھاڑو دینے کا کام کرتا تھا۔

”اری تو کوئی ہمیشہ کے لیے کمر تھوڑی ٹیڑھی ہو جاتی تھی۔“ رضیہ نے ذرا بگڑ کر جواب دیا اور کوٹھڑی کا تالا کھول کر سامان میں بندھی ہوئی بھاڑو نکالنے لگی۔ ”صفر کے لیے کھانا بھی تو پکانا ہے بہنا، ابھی پکالوں گی۔ نہیں تو پھر آکر کام نہ کرنے دے گا کسے گا تو تھک گئی ہوگی سامان باندھ باندھ کر۔“

شاید اس کی بات کسی نے سنی ہی نہیں کیونکہ سب کی نظریں اس کے سامان کو ٹول رہی تھیں۔ موٹے موٹے پالیوں والی بے ڈھنگی سی مسہری۔ نیا چمکتا ہوا ٹرانزسٹر۔ دو بکس، ستلی سے بندھا ہوا بستر، برتنوں کی بوری، ایک میز اور ایک کرسی۔ بانس کی دو کھاٹیں جن کے پرانے بان ٹوٹ کر ٹنگ رہے تھے۔

ایسے شاندار سامان کو دیکھ دیکھ کر عورتوں کی آنکھیں حیران ہوئی جا رہی تھیں۔ ان کے کوارٹروں میں تو کھاٹوں، بستروں اور برتنوں کے سوا کچھ بھی نہ تھا۔

”ریڈیو تو بجا ماسی۔“ پیلو نے ہمک کر فرمائش کی۔

”لے میں کیا جانوں بجانا، تیرا بھائی آکر بجائے گا۔ میں نے تو منع کیا تھا کہ مت خرید مگر زبردستی لے آیا۔ کہ تو گانے سنے گی تو پھر اکیلے میں جی نہ گھبرائے گا۔“ رضیہ بڑے غرور سے ہنسی۔ ”لو بہنا اب میں کام کروں۔ میری لڑکی بھی بھوکی ہوگی۔ سب سامان بھی رکھنا ہے۔“ رضیہ بھاڑو لے کر کوٹھڑی کے اندھیرے میں ڈوب گئی اور منٹوں میں کوٹھڑی سے دھول کا بادل اٹھنے لگا۔

عورتیں ہینڈ پمپ کی طرف پلٹ گئیں۔ دن کے کوئی دس گیارہ بج رہے تھے مگر

بادلوں سے لدے پھندے دن نے وقت گزرنے کا احساس ختم کر دیا تھا۔ عورتیں اب بڑی پھرتی سے گھڑے اور بالٹیاں اٹھا اٹھا کر اپنے کوارٹروں میں جا رہی تھیں۔ بس ایک پیلو تھی جو سب کچھ بھول بھال کر ایک ساں ٹرانزسٹر کی باتیں کیے جا رہی تھی۔ اس کے لیے یہ بات کس قدر اچنبھے کی تھی کہ اب وہ اپنے احاطے میں گانے سن سکے گی۔ ویسے تو گانے سننے کے لیے تیری میری کوٹھیوں کے پکر لگانا پڑتے اور اس شوق کو پورا کرنے کے لیے بیگمات کے بیسیوں کام مفت میں کرنے پڑ جاتے۔

سامان سلیقے سے لگا کر رضیہ نے کوٹھڑی کے باہر بیٹھ کر ہاتھ منہ دھویا اور پھر پیلے پھولدار دسترخوان میں بندھی ہوئی روٹیاں کھول کر صفیہ کے ساتھ کھانے بیٹھ گئی۔ "تمیز سے کھا۔ گرا نہیں لوگ کہیں گے کہ چوہے چار کی اولاد ہے" اس نے خواہ مخواہ صفیہ کو ڈانٹ دیا اور اس ننھی سی جان پر اس ڈانٹ کا ایسا اثر ہوا کہ پلک پلک کر رونے لگی۔ رضیہ نے بڑی مشکلوں سے اس کو سینے سے لگا لگا کر چپ کرایا اور پھر دل ہی دل میں کوسنے لگی۔ اری اماں، تیری اولاد بھی اللہ کرے قطرہ قطرہ محبت کو ترسے۔ میرا تو کچھ نہ بگڑا پر تو لونڈیا کو بن باپ کا کر گئی۔ کھانے کے بعد وہ مسہری پرتھکی تھکی سی لیٹ گئی۔ صفیہ کو اپنے پہلو میں لٹا لیا اور ایک بار پھر اسے پیار کرنے لگی۔ مگر صفیہ اس محبت سے اکتا کر ایک ساں کسمائے جا رہی تھی۔ اس کا کیسا جی چاہ رہا تھا کہ باہر نکل کر سب میں شامل ہو جائے۔

"نہیں سونا تو پھر باہر جا کر کھیل آ" رضیہ نے بڑے پیار سے کہا۔ صفیہ کو ڈانٹ کر اب تک اس کا دل ہل رہا تھا۔ اسے گذرے ہوئے دن یاد آرہے تھے۔ اگر صفیہ نہ ہوتی تو وہ بھول کر بھی ان دنوں کو یاد نہ کرتی۔ صفدر کے ہوتے آخر اسے کس بات کی کمی ہے۔ صفیہ کو تو وہ اپنی اولاد کی طرح چاہتا ہے۔ رضیہ نے صفیہ کے جانے کے بعد اپنے دل کو تسلی دی۔ اور پھر روٹ بدل کر سونے کی کوشش کرنے لگی۔ مگر آج تو صفیہ کو ڈانٹنے کے ساتھ ہی اسے صفیہ کا باپ اور اپنی ماں سب یاد آنے لگے۔ ماضی کی دھول نے اس کی آنکھوں سے

نیند اڑادی تھی۔

اماں باوا کی چھٹی بیٹی اور آخری دسویں اولاد ہونے کی وجہ سے سب نے اس کی پیدائش پر لعنت بھیج دی تھی۔ سب نے اس کی موت کی دعائیں مانگیں مگر وہ بڑی ڈھٹائی سے جیسے چلی گئی۔ اماں باوا کے گھر سے کبھی پیٹ بھر روٹی نہ ملی۔ کبھی کوئی پیار سے نہ بولا۔ جب اماں نے باری باری اپنی پانچوں بیٹیوں کو لوٹا، کٹورا اور ایک ایک جوڑا دے کر دوسرے گھروں میں رخصت کر دیا تو وہ مارے دکھ کے بہت روئی تھی۔ دس سال کی عمر میں اس کی خواہش تھی کہ پہلے اسے رخصت کیا جاتا۔ بڑی بہنیں جب کبھی کبھار مایکے آتیں تو آپس میں اپنے میاؤں کی محبت کا ذکر کرتی رہتیں۔ ایسی ایسی باتیں بتاتیں کہ رضیہ کے حواس گم ہو جاتے۔ پھر وہ بتاتیں کہ ان کے میاں تو صرف ان کی خاطر ایک وقت گوشت پکواتے ہیں تو وہ سچ مچ پیچ پڑتی۔ گوشت کا ذائقہ اور محبت کی بوسونگہ کر وہ اپنی بہنوں کو گایاں دینے لگتی۔ ”جھوٹیاں حرامزادیاں“ اسے تو نہ کھانے کو کبھی ایک بوٹی ملتی اور نہ جینے کو محبت۔ بھائی چوٹی پکڑ پکڑ کر مارتے۔ ماں ہر وقت کوستی رہتی کہ کتے بلی کی آئی ہوئی موت اسے سمیٹ لے جائے۔ گھر سے بھاگ کر وہ پڑوس میں پناہ لیتی۔ اب پڑوس میں کون فال تو تھا جو اس کے سر پر ہاتھ رکھتا۔ اسے کلیجے سے لگاتا۔ پڑوس میں اسی وقت پیار سے بولتیں جب انہیں اپنے بچوں کے پوترے دھلوانے ہوتے۔ انکار کرتی تو وہ بھی دھکے مار کر نکال دیتیں کہ جا اپنی ماں کے کولہے سے لگ کر بیٹھ۔

چودہ سال کی ہوئی تو اماں نے دو روکر اور کوس کوس کر لوٹے کٹورے کا انتظام کر کے اپنے حساب سے دوسرے گھر ڈھکیل دیا۔ مگر رضیہ کو تو جیسے جنت مل گئی۔ شوہر نے اسے بتایا کہ اس کا مکھڑا چاند سا ہے، وہ رضیہ کے قدموں کا غلام ہے۔ اور اگر وہ اس کی محبت سے ہٹ کر چلے تو وہ خدا کا گنہگار ہو۔ ایسی باتیں سن سن کر رضیہ مارے حیرت کے پاگل ہوئی جا رہی تھی۔ اسے یقین ہی نہ آتا کہ وہ جو چڑیل صورت تھی اس کا چاند سا مکھڑا ہے اور جسے سب نے اپنے قدموں تلے روندنا اس کے قدموں کا بھی کوئی غلام ہو

ہو سکتا ہے اور جب اسے ان سب باتوں کا یقین ہو گیا تو اسے ایسا لگا کہ وہ مارے غرور اور خوشی کے ہوا میں اڑ رہی ہے۔ صبح اس نے اپنی نندوں کو بتایا کہ ان کا بھائی اس سے کتنی محبت کرتا ہے۔ پھر بغیر بلوائے وہ اماں کے گھر بھاگی بھاگی گئی اور لہک لہک کر سب کو میاں کی انتہائی محبت کا حال سنایا۔ بہنیں جو اس کی شادی میں شریک ہونے آئی تھیں اور اب ازدواجی زندگی کے کئی سال گزارنے کے بعد باسی دال ہو چکی تھیں، کڑھ کر رہ گئیں۔ مگر رضیہ کی بھانجی نے تو مارے جلن کے اس کے افشاں سے بھرے ہوئے بال ہی کھسوٹ ڈالے۔ وہ روٹی سکتی اور سب پر لعنت بھیجتی اپنے گھر واپس آ گئی۔ رات اس نے رو رو کر اپنے میاں کو حال سنایا۔ تو وہ آپے سے باہر ہو گیا۔ اسی وقت باہر نکل گیا اور سسرال کے دروازے پر کھڑے ہو کر سب کو بے نقط سنائیں کہ کسی کو بولنے کا موقعہ ہی نہ دیا۔ پھر گھر آ کر رضیہ سے قسم لی کہ اب کبھی اس گھر میں قدم نہ رکھے گی۔

رضیہ سارا دن میاں کا کلمہ پڑھتی۔ پیروں کا غلام دنیا سے بے خبر تھا۔ اور ساس نندوں کے کلیجے دکھ سے پھٹے جا رہے تھے۔ ماں بیٹے کو چھیننے اور بہنیں بھائی کو ہانے کے لیے ہر وقت چوکس رہنے لگیں۔ ان کی زبانیں دو دو ناٹھ لمبی ہو گئیں۔ مگر جب اس کا شوہر رضیہ کی آنکھوں میں آنسو دیکھتا تو ماں بہنوں کو روٹی کی طرح دھنک کر رکھ دیتا اور اس وقت رضیہ کا جی چاہتا کہ اس کی ساس نندوں کی زبانیں اور لمبی ہو جائیں۔ مارے غرور کے رضیہ سیدھی طرح نہ چل سکتی۔

سال مزے سے گزر گیا۔ مگر یوں کب تک ہوتا۔ آخر ماں بہنوں کی بن آئی۔ روز کی کٹ کٹ سے شوہر اگتا گیا تھا۔ اپنے پالنے والی سے کب تک ٹنہ موڑتا۔ آخر یہ بھی تو گناہ تھا۔ ایک دن جو رضیہ نے ساس کی شکایت کی تو اس نے اسے خوب پیٹا۔ پہلے تو رضیہ کو اپنے پٹنے کا یقین ہی نہ آیا۔ مگر جب روزیسی عمل ہونے لگا تو رضیہ کی آنکھیں کھل گئیں۔ اس کے غرور کے پر ٹوٹ گئے۔ وہ ہوا میں اڑتے اڑتے دم سے نیچے گر گئی۔ وہ سسک سسک کر روٹی پیٹی

مگر اب اسے کون سینے سے لگاتا۔ انہیں دنوں رضیہ کے پیٹ میں صفیہ کلبلانے لگی اور اس کا شوہر راتوں کو غائب رہنے لگا۔ اب ساس نندوں نے اسے نہتا دیکھ کر بڑی محبت سے غمخواری شروع کی۔ رضیہ کے غم میں ساس نندوں نے گھر کے کام سے مٹہ موڑ لیا اور رضیہ ان کی محبت کی قائل ہو کر سارا دن گھسٹ گھسٹ کر کام کرتی پھری۔ شوہر گھر آتا تو اسے دیکھ کر وہ کونوں کھدول میں مٹہ چھپا کر روتی پھرتی۔ کسی کو ہمیشہ کے لیے محبت کے جذبہ سے ناواقف رکھا جائے تو شاید یہ جرم نہیں مگر کسی کو محبت دے کر چھین لینا سب سے بڑا جرم ہے۔ اس کا رُوواں رُوواں چینتا رہا، اسے ظالم مڑ کر تو دیکھ۔

صفیہ کی پیدائش پر تو رضیہ بالکل ہی دیران ہو گئی۔ شاید لڑکے کی پیدائش پر اپنے شوہر کی محبت کو لوٹا سکتی۔ اب تو اس گھر سے اس کا دل بالکل ہی اچاٹ ہو گیا۔ پھلا نہا کر اٹھی تو زیادہ وقت گھر کی دہلیز پر بیٹھ کر گزار دیتی۔ انہی دنوں صفدر نے اس کے پاس سے گزرنا شروع کیا۔ پھر ہوتے ہوتے اس نے صفیہ کے آنسو پونچھنا شروع کیے اور رضیہ اپنے کو سنبھالنے کے باوجود صفدر کی محبت میں کھو گئی۔ کیسی عجیب اور کتنی بھرپور محبت۔ عاشق کی محبت کے جوش و خروش کا تو سمندر بھی مقابلہ نہیں کر سکتا۔ اسے پھر سے پرل گئے۔ اس نے ایک بار پھر سب کی طرف غرور سے دیکھا مگر کچھ بولی نہیں۔ جی ہنی جی میں صفدر کی باتیں نہ بتا سکنے پر گھٹکتی رہتی۔ لیکن ایک دن وہ اپنی ساس کی گالی کے جواب میں صفدر سے جوتے لگوانے کی دھونس جا ہی بیٹھی۔

اس بات پر سب نے مل کر رضیہ کی خوب مرمت کی اور پھر اس کے شوہر نے طلاق دے کر اسے گھر سے نکال دیا، اور صفدر کی کوٹھڑی کے کھلے ہوئے دروازوں نے اسے اپنی گود میں چھپا لیا۔

عدت کے دن پورے ہونے کے بعد صفدر نے بڑی دھوم سے رضیہ کو بیوی بنا کر سب کے اس خیال پر تھوک دیا کہ وہ تو نکاح سے پہلے ہی چھوڑ دے گا۔ شادی کی خبر سن کر رضیہ کی



پرانی ساس اور ندیں کو ٹلوں پر لوٹتی رہیں اور جانے کیوں اس کا شوہر اپنی ماں بہنوں پر غصے ہو ہو کر سارا دن گھر پڑا رہا۔

الجھ کر رضیہ نے ایک ٹھنڈی آہ بھری۔ پھر صفیہ کو دیکھنے کے لیے کوٹھڑی سے باہر نکل آئی اور کھڑے ہو کر اسے گیلی مٹی کا گھر وندا بناتے دیکھنے لگی۔

زمین سے اب تک بھیننی بھیننی خوشبو اٹھ رہی تھی اور گرے سیاہ بادلوں کے ٹکڑے ہوا میں ڈولتے پھر رہے تھے۔ کوارٹروں کی چھتوں پر چڑھی ہوئی عورتیں بارش سے بھیگی ہوئی لکڑیاں اور اُپلے اتار اتار کر نیچے پھینک رہی تھیں اور بچے انہیں اٹھا اٹھا کر کوٹھڑیوں پہنچا رہے تھے۔ گھنے درختوں تلے کھائیں پڑی تھیں جن پر بوڑھیاں بیٹھی تھیں گڑا گڑا رہی تھیں۔ کوارٹروں کی چھتوں کے اس پار شاندار کوٹھیوں کے اوپری حصے صاف نظر آ رہے تھے۔

سُرخ، ہری اور بادامی رنگوں کی دیواروں پر بارش نے دھاریاں بنا دی تھیں۔

رضیہ ذرا دیر تک چپ چاپ کھڑی دیکھتی رہی اور پھر اپنی کوٹھڑی میں تالہ لگا کر ساتھ کے کوارٹر میں چلی گئی۔ اندر ایسا اندھیرا تھا کہ اسے ایک دم کچھ دکھائی نہ دیا۔ جب ذرا آنکھ ٹھہری تو دیکھا کہ ایک دہلی تپلی عورت پیڑھی پر بیٹھی روٹی کھا رہی ہے۔ میں نے تجھے تو دیکھا ہی نہیں۔ رضیہ نے بڑی بے تکلفی سے اس کے قریب بیٹھے ہوئے کہا۔

"میں پردہ کرتی ہوں۔ عورت نے نوالہ نکلتے ہوئے جواب دیا۔

"واہ جی پالک کا ساگ، اے بہنا میں تو جب تک پالک کا ساگ نہ کھاؤں چلین

نہیں پڑتا۔ رضیہ نے جلدی سے نوالہ توڑ کر کھانا شروع کر دیا۔

عورت نے بڑی بیزاری سے اس کی طرف دیکھا اور جلدی جلدی کھانے پر جُٹ گئی۔

یہی تو گل دوروٹیاں تھیں۔ اس پر حصہ بنانے آگئی۔ پنجابی جان پرتی ہے۔ اس نے سوچا۔

ان لوگوں کو ذرا تمیز نہیں ہوتی۔ ایک تو زبان کے بجائے ہاتھ سے بات کریں۔ اس پر ظلم

یہ کہ سارے ہندوستانی کہہ کر پھاریں۔ اس کا بس چلتا تو رضیہ کے ہاتھ سے روٹی پھین

لیتی اسے تو سچ پوچھو پنجابیوں سے لٹی بغض تھا۔ سارا کچھ چھوڑ کر یہاں پاکستانی بننے آئی لیکن کسی نے نہ مانا۔ رہی ہندوستانی ہی۔

”اری بہنا یہ بچہ کیوں بے سُدھ پڑا ہے؟“ ادھی روٹی چٹ کر کے رضیہ نے ماتھ جھاڑتے ہوئے پوچھا۔

”بخار چڑھا ہے۔“

”ہے ہے اسے کونین کھلا۔ میرا صفدر تو گرمی شروع ہوتے ہی مجھے اور صفیہ کو کونین کھلانے لگتا ہے۔ پھر کانٹے کا بخار ہوگا۔ اس نے اٹھ کر بچے کی پیشانی کو چھوا۔

”کون لائے گا کونین، میں تو باہر نکلوں نہیں۔ اس کا باپ صبح صبح کام پر چلا جاتا ہے۔“  
”صفدر تو مجھے کبھی پردہ نہیں کراتا۔ کونین تو میں خود لاسکتی ہوں مگر ابھی تو مجھے دکانوں کا بھی پتہ نہیں۔ دو چار دن میں سب معلوم ہو جائے گا۔“

”لو اور کھا لو دونو لے۔“ ہندوستانی کے دل پر اس محبت کا بے حد اثر پڑا۔

”بس بہنا اب نہیں کھانا۔ بے کیسا تیز بخار چڑھا ہے غریب کو۔ راستہ معلوم ہوتا تو ابھی جا کر لے آتی۔ اب شام کو صفدر آئے گا تو اسے منگا دوں گی۔“  
”وہ لے آئیں گے؟“ ہندوستانی نے حیرت سے پوچھا۔

”لے بہنا، میں کہوں کہ صفدر ساری رات ایک ٹانگ سے کھڑا رہے گا۔ رضیہ ہنس پڑی۔“ کونین کیا چیز ہے؟ وہ جانے کے لیے کھڑی ہو گئی۔ اب جا کر دیکھوں کہ صفیہ کہاں کھیل رہی ہے۔ صفدر کی بڑی لاڈلی ہے۔ آکر کے گا کہ اسے پھوڑ کر مزے سے بیٹھی رہی۔ وہ سپر سپر کرتی کوٹھڑی سے باہر نکل گئی۔ اس نے مُڑ کر یہ بھی نہ دیکھا کہ ہندوستانی کے چہرے پر کیسا اندھیرا چھا گیا تھا۔ وہ اپنی آنکھیں پونچھ رہی تھی۔ اس کے میاں نے تو کبھی اس سے سیدھے مُنہ بات بھی نہ کی تھی۔ مزاج کا ایسا شکی کہ بیوی کو کوٹھڑی سے نکلنے کی اجازت نہ تھی۔

بادل اب بھی مجھوم رہے تھے۔ کوٹھیوں کے ساتھ والی سڑک پر کاریں بڑی دھوم دھام سے رواں تھیں۔ بڑی بوڑھیوں نے دوپہر کا سٹانا اور ٹھنڈی ہوا محسوس کر کے اب کھاٹوں پر لیٹ کر اونگھنا شروع کر دیا تھا اور کوارٹر کے باہر بندھی ہوئی شاداں پٹھانی کی بکری جیسے بادلوں کے اندھیرے سے ڈر کر بار بار چیخ اٹھتی۔ رضیہ کوارٹروں کو اردوں جھانکتی اور باتیں کرتی واپس آگئی۔

صفیہ کھیلے کھیلے تھک کر کوٹھڑی کے بند کوارٹروں سے ٹلی بڑی میٹھی نیند سوری تھی۔ صفیہ کو مسہری پر لٹا کر وہ خود بھی پڑ رہی۔ ایک بار بڑے زور سے بادل گرجا اور پھر بوندا باندی ہونے لگی۔ باہر بچوں کا شور ایک دم بڑھ گیا۔ تھوڑی دیر کر وہیں بدلتے کے بعد سو گئی، اور جب اس کی آنکھ کھلی تو دیکھا کہ صفدر آ کر کرسی پر بیٹھا اونگھ رہا ہے۔

”تُو نے مجھے اٹھایا کیوں نہیں صفدر؟“

”تُو تھک کر جو سوئی تھی، صفدر نے قمیض کی جیب سے مزدوری کے تین روپے نکال کر اس کے ہاتھ میں رکھ دیے۔“

رضیہ نے جلدی جلدی اینٹوں کے چولہے پر چائے بنائی اور سامریں انڈیل انڈیل کر اپنے ہاتھ سے صفدر کو پلانے لگی۔ اس وقت وہ ایسی سرش رنظر آ رہی تھی جیسے کسی نے پوری بوتل پلا دی ہو۔

”دو آنے کی کوفین تو لاوے،“ پیالی رکھتے ہوئے رضیہ نے فرمائش کی۔

”کیوں؟“ صفدر نے گھبرا کر اس کا ہاتھ تھام لیا اور نبض دیکھنے لگا۔

”چھوڑ بھی مجھے کیا ہوا ہے بالکل ٹھیک ہوں۔ وہ بیچاری ہندوستانی ہے نا اس کے لڑکے کو بخار چڑھا ہے۔ میں نے کہا تھا کہ منگا دوں گی۔“

”رہنے بھی دے، تجھے کیا؟“ صفدر کسمایا اور صفیہ کو سینے سے لگا کر لیٹ گیا۔ وہ اب تک بڑی گری نیند سوری تھی۔

”ہوں، مت لا۔“ رضیہ منمنائی۔ ”وہ کہے گی کہ جھوٹی تھی۔ صفدر تو اس کی بات مانتا ہی نہیں۔ یونہی ڈینگ مارتی ہے۔“

”تجھے جھوٹا کہنے والی کی زبان نہ کھینچ لوں۔“ صفدر نے روٹھی ہوئی رضیہ کے گلے پر مہین سی چٹکی بھری اور پھرتی سے اٹھ کھڑا ہوا۔ ”ابھی لاتا ہوں۔“ وہ کوٹھڑی سے نکل گیا۔ بادلوں کی وجہ سے آج کتنی جلدی شام ہو گئی تھی۔ رضیہ نے لالٹین جلا کر طاق پر رکھ دی اور کھانا پکانے کا انتظام کرنے لگی۔ روز کی طرح آج بھی صفدر گوشت لایا تھا۔ رضیہ کو آج گوشت کی مہک سے نفرت سی ہونے لگی۔ جب سے اس کی شادی ہوئی تھی صفدر نے کبھی گوشت کا ناغہ نہ کرایا تھا۔ اسے پتہ بتانا کہ رضیہ گوشت بہت پسند کرتی ہے۔

گوشت پر چپکا ہوا کاغذ صاف کرتے ہوئے رضیہ کو یاد آیا کہ جب اس نے صفیہ کے باپ کو پہلے ہی دن بتایا تھا کہ اس کی بہنوں کے گھر ایک وقت گوشت پکنا ہے تو اس نے بھی گوشت کی بھرمار شروع کر دی تھی۔ گائے کے گوشت کے موٹے موٹے ریشے جب اس کی ساس کے دانتوں میں پھنس جاتے تو تیلی سے کرید کرید کر اسے ہزاروں گالیاں دیتی تھی اور وہ جی ہی جی میں اس کے جلنے پر مزے لیا کرتی۔ مگر پھر ایک دن ایسا بھی آگیا تھا کہ وہ روزانہ رسل پر پودینے کی چٹنی پیس پیس کر روٹی سے کھاتی اور آنسو بہاتی رہتی۔

گوشت دھوتے دھوتے رضیہ نے دہل کر بہر طرف دیکھا اور پھر ٹھنڈی سانس بھر کر سوچا کہ جو ہونا تھا سو ہو گیا۔ سب انسان ایک جیسے تو نہیں ہوتے۔

میلا پانی کوٹھڑی کے باہر پھینک کر اس نے صفیہ کو بھنجوڑ کر اٹھا دیا۔ ”دیکھ تیرا آبا آگیا ہے۔ اب ہاتھ منہ دھو لے اور ادھر چولے کے پاس آکر بیٹھ جا۔“ رضیہ اب کچھ نہیں یاد کرنا چاہتی تھی۔

صفدر کو نین لے کر آیا تو رضیہ گوشت بھون رہی تھی۔ ہانڈی سے ایک بوٹی نکال کر صفدر کے منہ میں ڈال دی۔ ”چکھ کیسے مزے کا ہے۔“ وہ اٹھلائی اور پھر چولے کی لکڑیاں

آگے کھینچ کر ہندوستانی کے کوارٹر میں چلی گئی۔ لے بہنا، آدھی آدھی گولی کھلائیو۔ صبح تک بخار اتر جائے گا۔ تیرا آدمی ابھی نہیں آیا۔  
 ”ابھی کہاں، گھومتا پھرتا آئے گا، بیٹھو نا۔“

”لے صفدر آیا بیٹھا ہے، وہ بھلا میرے بغیر چین لے گا۔“ رضیہ ایک آنکھ میچ کر سنہی اور بچے کا بخار دیکھ کر چلی گئی۔

پانچ چھ دن گزرے تو رضیہ کو احاطے کے سلسلے میں بہت سی معلومات حاصل ہو گئیں؛ یعنی کہ یہ احاطہ ایک بڑی نیک بی بی کا ہے۔ انہوں نے غریبوں کے رہنے کے لیے کچی اینٹوں سے کوارٹر بنوا دیے ہیں۔ کرایہ صرف پندرہ روپے مہینے کے حساب سے لیتی ہیں۔ ٹوٹ پھوٹ کر ایہ دار کے سر۔ تیز بارش میں لوگ ساری ساری رات جاگ کر چھتوں کی لپٹا پوتی کرتے۔ یہاں برسات کی ٹھنڈی ہواؤں سے لطف لینے والوں کی یہی سزا مقرر تھی۔  
 یہ باتیں سنتے ہی رضیہ نے دو تن ٹوکریاں مٹی کھود کر اپنی مسہری کے نیچے جمع کر لی تھی۔ کیا پتہ کب چھت سے پرنا لہ بہنے لگے۔

مہینے کے مہینے مکاندار نے اپنے دو بعد نوکروں کے ساتھ احاطے میں معائنے کے لیے آئیں۔ کرایہ وصول کرتیں اور مزید مرمت کا حکم دے کر چلی جاتیں۔ رضیہ کو انہیں دیکھنے کا بوجھ شوق تھا۔ پیلو نے بتایا تھا کہ وہ بیگم بالکل رضیہ جیسی خوب صورت ہیں۔

صبح صبح صفدر روٹی کھا کر اور رضیہ کو پیار کر کے چلا جاتا تو پھر اس پر ایک دم بوکھلا، طاری ہو جاتی۔ صفدر کے جاتے ہی وہ ہندوستانی کے کوارٹر میں چلی جاتی۔ شادی کو ڈھائی سال ہوا ہے مگر وہ ایک لمحے کو بھی صفدر کی جدائی برداشت نہ کر سکتی تھی۔

ہندوستانی نے اسے احاطے کی بڑی بڑی ڈھکی چھپی باتیں بتائی تھیں۔ مثلاً کس کا کس سے عشق چلا تھا۔ کس کس کے شوہرنے داشتائیں رکھ چھوڑی ہیں اور کون کون اپنی بیویوں کی مرمت کرتا ہے۔ یہ بتاتے ہوئے ہندوستانی نے اپنی روز کی مرمت کا حال صفا چھپایا تھا اور یہ سب

راز کھول کر اس نے رضیہ کو قسم دی تھی کہ کبھی کسی کو بتائے گی نہیں۔ وہ تو اسے اپنی سگی بہن کے برابر سمجھتی ہے۔ اس لیے سب کچھ کہہ دیا ہے۔ رضیہ نے اس کی ہر بات کو مان لیا تھا۔ اسے تو ہندوستانی کی محبت پر پہلے ہی دن اعتبار آ گیا تھا۔ رضیہ گھنٹوں اس سے صفدر کی باتیں کرتی اور وہ خوش ہو ہو کر سنتی رہتی۔ اسے ہزاروں دعائیں دیتی رہتی۔ اب کسی کو دلوں کا حال تو معلوم نہیں ہوتا۔ سب ظاہر پر نظر رکھتے ہیں۔ رضیہ کو شبہ تک نہ ہوتا کہ ہندوستانی اس سے نفرت کرتی ہے۔ یہ محبت تو کونین کی گولیوں سے شروع ہوئی تھی۔ اس محبت میں بڑی کڑواہٹ تھی، بے بسی تھی۔ اگر اسے رضیہ سے اپنے کام نہ لینے ہوتے تو وہ ڈائمنوں کی طرح اس کا منہ نوچ لیتی اور اس کی زبان کاٹ کر جیل کو ڈال کو کھلا دیتی۔ اس نے تو شادی کے اتنے برس گزارنے کے بعد بھی کبھی اپنے شوہر کی زبان سے محبت کا ایک لفظ تک نہ سنا تھا۔ تھوڑے دن اور گزرے تو رضیہ اور صفدر کی محبت احاطے میں مذاق بن گئی۔ عورتیں اسے چھیڑتیں تو وہ بڑی خوش ہوتی، ہمک ہمک کر کہتی "ہاں بھئی، بے محبت۔ پھر؟ کنواری رکھیاں بھی چھیڑنے میں پیچھے نہ رہتیں۔" ماسی تیرا صفدر نہیں آیا؟

"تجھی تو ماری ماری پھر رہی ہوں۔ اس کے بغیر جی کب لگتا ہے؟ وہ تڑپ سے جواب دیتی۔ اس چھیڑ چھاڑ میں رضیہ کے دن بڑے مزے سے گزر رہے تھے۔

وہ احاطے میں آ کے بڑی خوش تھی۔ پہلے جہاں صفدر نے کوارٹر لیا تھا وہ تو سخت بیزار کر دینے والی جگہ تھی۔ ہر طرف کوٹھیاں، معدود بیگمیں، فرصت کو ترستے ہوئے نوکر، رضیہ نے لاکھ دوڑ بھاگ کی، مگر کوئی دو منٹ کو بیٹھ کر اس سے باتیں نہ کرتا۔ کوئی نہ سنتا کہ رضیہ پر صفدر مرتا ہے اور وہ دنیا کی خوش نصیب عورت ہے۔ اسے یہ بیگمیں کیسی عجیب لگتیں۔ اسے ان پر بہت ترس آتا۔ بیچاری پیاسی ٹیریاں۔ صفدر نے اسے بہت کچھ بتا رکھا تھا۔ اسے پتہ تھا کہ یہاں بیویوں کو کوئی نہیں چاہتا۔

گر میوں کی رات جب صفدر کا اُجلا بستر کوٹھڑی کے باہر لگ جاتا تو وہ لیٹتے ہی ٹرانزسٹر

چلا کر اپنے پہلو میں رکھ لیتا تو احاطے کے شوقین مزاج مرد عورتیں اس کی کھاٹ کے گرد جمع ہو جاتے۔ رضیہ بڑی محبت سے عورتوں کو اپنے بستر پر بٹھاتی اور مرد و صدف کی کھاٹ پر ہلک جاتے۔ گانے ہوتے رہتے، مرد آپس میں باتیں کرنے لگتے۔ حکومت کے معاملات، ہونے والے صدارتی انتخاب اور مہنگائی، سب پر اظہار رائے کیا جاتا اور آخر میں تان پیٹ کی دوزخوں کے بھرنے پر ٹوٹی۔ ”ہیں کیا، کوئی آئے، کوئی جائے، جو آنا سستا کرے وہی اچھی حکومت کھلائے۔“ صدف ریزار ہو کر بات ختم کر دیتا اور مزے سے گانے سننے لگتا، مگر شاداں پٹھانی کامیاں اکرار ہوتا۔ ”نیس، آٹھ چائے اور مہنگا ہو جائے، ام عورت کا حکومت نیس مانے گا۔ یہ امار بے عزتی ہے۔ عورت کو اللہ نے چوٹا بنایا ہے۔“

پٹھان کو کوئی جواب نہ دیتا۔ سارا فرمائشی پروگرام اوپر ہی اوپر نکلا جاتا تو سب بوکھلا اٹھتے۔

کبھی کبھی رات کو شاداں کا شوہر لکڑیوں کی ٹال پر سے اپنے دوستوں کو ساتھ لے آتا اور وہ رات گئے تک اپنی زبان میں لوک گیت گاتے رہتے۔ شاداں ڈوڑ ڈوڑ کر سب کو گانے کی دعوت دیتی اور تموہ بنا بنا کر پلاتی۔ رضیہ اس محفل میں کبھی شریک نہ ہوتی تھی۔ اس نے ہندوستانی سے کہا تھا کہ بہنائیں کیوں جاؤں، کیا میرے گھر ریڈیو نہیں، ان کے گانے سے تو میرے سر میں درد ہونے لگتا ہے۔ ہندوستانی نے اس کی ماں میں ہاں ملائی تھی۔ اب بھلا وہ سچی بات کیسے کہتی کہ اسے تو وہ گانے بہت اچھے لگتے ہیں۔ کوٹھڑی سے باہر کچھ بھی ہو اسے وہ سب دیکھنے کی حسرت رہتی ہے۔

مگر جب سے رضیہ کے ٹرانزسٹرنے سارے احاطے والوں کو اپنے گرد جمع کر لیا تھا، شاداں پٹھانی بھی مارے جلن کے مہینے میں ایک بار گانے کی محفل ضرور منعقد کراتی۔ رضیہ کی باتیں سن کر اب وہ بھی یہ ثابت کرنے پر تیل گئی تھی کہ اس کامیاں بھی کچھ کم چاہنے والا نہیں۔ اپنے شوہر کی محبت کا ذکر کرتے ہوئے وہ رضیہ کا سب کے سامنے مذاق اڑاتی رہتی۔ ”چائے لذذ جوتی مانا

ہو پر بات دوسری کرتا ہے۔ ان دنوں تو شاداں کا یہ حال ہو گیا تھا کہ اگر اس کا شوہر اسے مارتا پیٹتا تو وہ اندر سے کوٹھڑی کے دروازے بند کر لیتی تاکہ باہر کوئی نہ سن سکے۔ وہ بڑی خاموشی سے اپنے شوہر کے ہاتھوں روٹی کی طرح دھنک جاتی مگر ہوں تک نہ کرتی۔

آج جب رضیہ ہندوستانی کی کوٹھڑی میں گئی تو اس نے بتایا کہ شاداں آئی تھی اور اس کا مذاق اڑا رہی تھی اور کہتی تھی کہ چاہے روز جو تیاں کھاتی ہو مگر میاں کی محبت کے ڈھنڈورے پیٹنے سے باز نہیں آتی۔

رضیہ اتنی بڑی بات سن کر قابو سے باہر ہو گئی۔ "خود حرامزادی جو تیاں کھاتی ہوگی، اسی لیے کہتی ہے، میرے صفدر نے تو کبھی پھولوں کی چھڑی بھی نہیں چھوٹی، ابھی پوچھتی ہوں اس سے"

"لوجیب سے تم آئی ہو اس کے مارکھانے کا پتہ نہیں چلا ورنہ ایسی ماریں کھاتی تھی کہ حد نہیں۔ اس کے ماتھے پر جو داغ ہے وہ بھی مار کا ہے۔ آٹھ دس دن پٹی باندھ کر پھری تھی"

"ایسا بتاؤں گی اس حرامزادی کو کہ یہ یاد کرے گی۔" رضیہ ایک دم اٹھ پڑی۔  
 "اللہ میرا نام مت لیجو رضیہ۔ میں نے تو محبت کے مارے تجھے بتا دیا ہے۔ تیرے خلاف بات سن کر کلیجہ جل گیا تھا۔" اس نے رضیہ کا ہاتھ پکڑ کر زبردستی بٹھالیا۔  
 "بہن تم صبر کر جاؤ۔ میں نے تو جانے یہاں کتنا جی مارا ہے۔ میں پردہ کیا کرتی ہوں کہ سب مذاق اڑاتی ہیں۔ میری زبان تک کی نقلیں کرتی ہیں۔ بھلا اپنی طرف کا ہے کو ایسا ہوتا تھا"

"بہنا میرے کوٹھے میں بھی ایسا نہیں ہوتا۔" رضیہ نے فخریہ کہا۔ اسے پتہ ہی نہ تھا کہ وہ ہے کہاں کی۔ تقسیم کے وقت وہ ننھی سی تھی، اس کے گھر میں بھی کبھی اس قسم



کے ذکر نہ ہونے۔ بس سب کو پیٹوں کی پڑی رہتی۔ ملکوں کو کون روتا۔  
ایک ذرا ٹک کر رضیہ پھر کھڑی ہو گئی۔ "میں اس سے پوچھوں تو بہنا، تیرا نام  
بھی لوں تو زبان کاٹ لیجیو۔"

"اری کس کس سے پوچھے گی رضیہ۔ ساری عورتیں دل ہی دل میں تجھ سے جلتی ہیں۔  
زبان سے کچھ کہتیں تو کیا ہوا، اور۔۔۔" ہندوستانی چپ ہو گئی کیونکہ رضیہ پوری  
بات سُننے بغیر ہی چلی گئی تھی۔

دوپہر ہو چکی تھی، ہوا بالکل بند تھی۔ عورتیں گھنے درختوں کے سائے تلے پڑی  
ہوئی کھاٹوں پر لیٹی پنکھا جھل جھل کر اونگھ رہی تھیں۔ بچے ہینڈ پمپ کے پاس  
گشتیاں لڑ رہے تھے اور ڈونگوں کٹوروں سے پانی اچھال رہے تھے۔

"کہاں چلیں ماسی؟" پیلو نے ٹوکا۔ وہ اپنی اماں کے پاس بیٹھی کروشیا سے لیس  
بُن رہی تھی۔

رضیہ نے کوئی جواب نہ دیا۔ وہ مارے غصے کے کانپ رہی تھی۔ اس نے شاداب  
کی کوٹھڑی کے پاس جا کر ہی دم نیا۔ کوٹھڑی میں تالہ پڑا ہوا تھا اور باہر بندھی ہوئی  
بکری آنکھیں بند کیے جگالی کر رہی تھی۔ "وہ کہاں ہے اپنے خصم کی لاڈلی۔ ذرا صورت  
تو دیکھیں اس کی۔ بہت بڑھ بڑھ کر بولنے لگی ہے۔" رضیہ زور زور سے چیخ رہی تھی۔  
"کیا بات ہے؟" اعلیٰ کی بوڑھی بیوہ درزن۔ نہ اونگھتے سے چونک کر پوچھا۔  
"بس یہ بتا دے ماسی کہ وہ شہزادی ہے کہاں؟"

"ادھر ہے پرلی طرف، اس بڑے درخت کے پاس۔" پیلو نے مزے میں آکر بتایا۔  
وہ رضیہ کے ساتھ ہوئی تو دوسری عورتیں بھی جلدی جلدی اپنی کھاٹوں سے اٹھنے لگیں۔  
"ہاں تو اب بتا بہنا، میں نے تیرا کیا بگاڑا ہے جو میرے خلاف الٹی سیدھی  
باتیں کرتی ہے۔ کوٹھڑی کے اندر تیرا خصم تجھے روز جو تیاں لگاتا ہے، میرے صفدر

نے تو مجھے کبھی انگلی بھی نہیں چھوائی۔“

پٹھانی اپنے بچے کو سینے سے لگائے اونگھ رہی تھی۔ اس اچانک حملے سے ہڑبڑا کر اٹھ گئی۔ سر ہانے رکھا ہوا دوپٹہ اٹھا کر سر پر ڈال لیا۔ اس کا منہ چقندر کی طرح سُرخ ہو رہا تھا۔ ”پیلے یہ بتا کون کیسا ہے۔“  
 ”کوئی کتا ہے؛ تو بتا لاڈ تو نے مجھے کب جو تیاں کھاتے دیکھا ہے؛ تجھے تو سب نے دیکھا ہے۔“

”نیس بتاتا تو پھرام نے کہا ہے، تیرا آدمی آسمان سے اُترا۔ تیرا آدمی آسمان سے اُترا ہے جو نیس مارتا۔ تم جھوٹ بولتا ہے!“  
 ”جھوٹ بولتی ہوگی تو۔ جو تیاں کھاتی ہوگی تو۔“ رضیہ پٹھانی کے بالوں میں جھول گئی۔  
 پہلے تو عورتوں نے دونوں کو الگ کرنا چاہا مگر جب وہ نہ مانیں تو کھڑے ہو کر تماشا دیکھنے لگیں۔

شروع میں تو دونوں برابر رہیں مگر پٹھانی آخر پٹھانی تھی۔ اس نے مار مار کر رضیہ کا خوب صورت چہرہ سُجا دیا۔ دانتوں سے خون نکال دیا، اور پھر رضیہ خود بخود الگ ہو کر زور زور سے رونے اور چیخنے لگی۔ دیکھ لو بہنا، میرا منہ سُجا دیا ہے۔ سب گواہ رہیں۔ میرے منہ سے خون بہا ہے۔ شام آنے دے صفدر کو۔ وہ گت بناؤں گی کہ لوگ بھی کھیں گے، اری وہ تو میرے حکم پر ناچتا ہے، اور یہ حرامزادی کہتی ہے کہ مارتا ہے۔  
 ”ارام زادی تم ہوگا، تمارا ماں ہوگا“ شاداں نے مانپتے ہوئے جواب دیا۔  
 اور رضیہ کی طرف جھپٹی مگر پیلو نے اسے مضبوطی سے پکڑ لیا اور زبردستی اس کی کھاٹ پر بٹھا دیا۔ پھر وہ رضیہ کو کھینچتی ہوئی اس کی کوٹھڑی میں لے گئی۔

اب شاداں نے بلک بلک کر رونا شروع کیا تو عورتیں اسے چپ کرانے لگیں۔ مگر وہ کسی طرح چپ نہ ہو رہی تھی۔ شاید اسے خیال آ رہا ہوگا کہ آج رات اسے پھر

کوٹھڑی کے دروازے بند کر کے مار کھانی ہوگی۔ جب وہ کسی سے لڑتی تو اس کا شوہر اسے ضرور سزا دیتا۔ یہاں تو لوگ ذرا سی بات پر سر بھڑوا کر تھانے جانے کو تیار بیٹھے رہتے۔ صرف ایک بار پٹھان نے شان میں آکر فساد بڑھایا تھا تو اس کی ساری جمع جتھہ تھانے کے چکروں کی نظر ہو گئی تھی۔ آج تک وہ اپنی حالت سنبھال نہ سکا تھا۔ کوٹھڑی میں جا کر رضیہ مسہری پر پڑ گئی اور رو رو کر بُرا حال کرتی رہی۔ صفیہ ماں کو اس حالت میں دیکھ کر جلدی سے باہر بھاگ گئی۔ پیلو رضیہ کو تھامے اس کے پاس بیٹھی اسے سمجھا رہی تھی۔ اس کا تو یہاں سے اٹھنے کو جی نہ چاہ رہا تھا۔ وہ تو یہ دیکھنا چاہتی تھی کہ صفدر آکر کیا کرتا ہے۔

”ماسی لائین صاف کر کے رکھ دوں؟ شام پڑنے والی ہے“ پیلو نے پوچھا۔  
 ”کر دے“ رضیہ نے روتے ہوئے جواب دیا۔ ”میں تو اس وقت تک کچھ نہ کروں گی جب تک صفدر نہ آجائے“ صفدر کے لیے اس کی روح تڑپ رہی تھی۔ اب اسے صفدر ہی تو اس دکھ سے نجات دلا سکتا تھا۔ صفدر ہی نے تو اسے نفرتوں کے جہنم سے نکال کر محبت کی ٹھنڈی سچاؤں تلے بٹھایا تھا۔

پیلو نے لائین صاف کر کے کھوٹی پر لٹکا دی۔ ”اب بس بھی کر ماسی، مت رو“ پیلو نے اس کی پیٹھ سہلائی مگر وقت گزرنے کے ساتھ رضیہ کی سسکیاں بڑھتی جا رہی تھیں۔ پانچ بجے کے قریب صفدر آگیا۔ پیلو کو دیکھ کر اس نے نظریں جھکالیں اور سوئے کی پوٹلی میز پر رکھ دی۔ وہ بیٹھنا چاہتا تھا کہ رضیہ کی سسکی سن کر ایک دم بوکھلا گیا۔ ”کیا ہوا ہے ری؟ وہ تقریباً چیخ پڑا اور رضیہ کو اپنے بازوؤں میں بھینچ کر اُس کے پاس بیٹھ گیا۔  
 ”کچھ بول بھی نا؟“

پیلو اٹھ کر کوٹھڑی کی دہلیز پر بیٹھ گئی۔

”وہ شاداں نے مارا ہے“ رضیہ نے سو جا ہوا چہرہ صفدر کے سامنے کر دیا۔ ”کہتی

تھی کہ تو مجھ سے محبت نہیں کرتا، تو مجھے روز جو تیاں مارتا ہے۔ وہ مجھے بدنام کرتی تھی۔ جب میں نے پوچھا تو پھر میری یہ حالت بنائی۔“

”کون ہوتی ہے وہ مارنے والی۔“ صفدر اکڑ کر کھڑا ہو گیا۔

”سب جلتے ہیں تیری محبت سے، سب۔“ رضیہ تڑپ کر روئی۔

”میں مارنے والوں کے ہاتھ نہ کاٹ لوں گا۔“ وہ دروازے کی طرف لپکا اور

رضیہ کے پکڑنے کے باوجود باہر چلا گیا۔ رضیہ نے حیران پہلو کی طرف دیکھا اور

پھر آنسو پونچھنے لگی۔ ”دیکھ میں نہ کہتی تھی کہ صفدر سن پائے تو جانے کیا کر بیٹھے۔“

کوٹھڑی کھلی چھوڑ کر وہ صفدر کے پیچھے لپکی۔

میں جان کو نہیں ڈرتا، پھانسی چڑھ جاؤں گا مگر مارنے والوں کے ہاتھ

ضرور کاٹ کے رہوں گا۔“ صفدر شاداں کی کوٹھڑی کے پاس جا کر دھاڑا اور

دونوں ہاتھوں سے سینہ پیٹ کر لڑنے کی دعوت دینے لگا۔ احاطے کے سارے

مرد اور عورتیں اس کے پاس جمع ہو گئے۔

”اپنا عورت کو روکو، تمہارا عورت لڑنے کو آیا تھا، جان کو ام بھی نہیں ڈرتا۔“

”پھر ٹھیک ہے تو آجا فیصلہ کر لیں۔“ صفدر نے شلوار کے پانچے اوپر اس

لیے اور پھر جھپٹ کر پٹھان کے گریبان پر ہاتھ ڈال دیا۔

پٹھان کی بھکی رائگاں گئی تھی۔ اس نے گہرا کر سب کی طرف دیکھا۔ ”دیکھو بائی،

یہ عورت ذات تو روز روز لڑتا ہے مگر ام تم ایک دین کا جاننے والا ہے پھر

کس واسطے لڑے۔ ام اپنی بیوی کو سزا دے گا، اور جو ام نے لڑ کر خون کیا تو خدا

کا بھی گنہگار ہوگا۔ دنیا والا بھی کہے گا کہ بائی نے بائی کا خون کیا۔“ پٹھان نے بڑی

آہستگی سے صفدر کا ہاتھ ہٹایا اور پھر ہنسنے لگا۔

”پل چھوڑ صفدر، بھائی جو کہتا ہے، مگر تو اپنی بیوی کو منع کرنے، یوں ہی باتیں نہ

بنایا کرے، ہاں۔“ رضیہ کا دل گچھل گیا۔

صفدر سر جھبکائے اپنی کوٹھڑی میں چلا گیا۔

”دیکھو ماسی، میں سچ کہتی تھی نا کہ صفدر اتنی محبت کرتا ہے۔ ابھی جانے کیا کر بیٹھتا۔“

رضیہ نے درزن سے کہا اور پھر اس طرح سب کی طرف دیکھا جیسے کہہ رہی ہو کہ اب اور جلو۔ پھر وہ بڑے غرور سے قدم اٹھاتی اپنی کوٹھڑی کی طرف چل دی۔

جب صفدر بلدی پیس کر رضیہ کے منہ پر تھوپ رہا تھا تو اس وقت پٹھان شاداں کو اس طرح پیٹ رہا تھا کہ ضبط کے باوجود اس کے منہ سے چیخیں نکل رہی تھیں، اور بند کوٹھڑی کے باہر کھڑی ہوئی عورتوں کے دل دہلے جا رہے تھے۔

اس وقت پیلو نے سب کو نقلیں کر کر کے بتایا کہ صفدر نے کس طرح رضیہ کو اٹھایا

اور پھر اپنی چھوٹی بہن کو سینے سے لگا کر بتایا کہ یوں سینے سے لگا لیا۔ ایسا بے شرم جس کی کوئی حد نہیں۔

احاطے کی ساری عورتوں کی ہمدردیاں شاداں کے ساتھ تھیں۔ رضیہ کی تو صورت

سے نفرت ہو گئی تھی سب کو۔ رضیہ کی طرف سے سب کے کلیجے پھٹ گئے تھے۔

دوسرے دن رضیہ کے چہرے کی سوچن اتر گئی اور وہ جیسے سب کچھ بھول بھال کر

اور کبھی خوش پھر رہی تھی۔ ”اری بہنا ساری رات جاگ کر صفدر منہ دیکھتا رہا ہے۔“ اس

نے ہر ایک کو بتایا مگر کسی نے جواب نہ دیا۔ حالانکہ ان کے تیور یہی کہہ رہے تھے کہ ایک

بار سب باری باری اس کا منہ سجانے کی خواہش میں مر رہی ہیں۔ مگر صفدر تو جان سے

بھی نہیں ڈرتا تھا۔ اس لیے کوئی رضیہ کے کیا منہ لگتا۔ ہاں جب وہ چلی جاتی تو پھر

سب اس کا مذاق اڑاتیں، گالیاں دیتیں، وہ شاداں کو یقین دلاتیں کہ رضیہ تو عورت ہے

ہی نہیں۔ کوئی رنڈی ہے۔ ورنہ عورت تو وہی ہوتی ہے جو مرد کی غلامی کرتی ہے اور جو تیاں

کھاتی ہے۔ ایسی باتیں سن کر شاداں کا کلیجہ ٹھنڈا پڑ جاتا۔ وہ ہمک کر ناں میں ناں ملاتی۔

”عورت کو خدا نے چوٹا جو بنایا ہے۔“ جس دن رضیہ سے لڑائی ہوئی تھی، شاداں نے جیسے ہمیشہ کے لیے اس کی طرف سے مُنہ پھیر لیا تھا۔ جدھر سے رضیہ گزرتی وہ دوپٹے کے پلو سے آڑ کر لیتی۔

ادھر پیلو دوستی کے پردے میں رضیہ کی تاک میں رہتی۔ صفدر آیا نہیں کہ اس نے کوٹھڑی کے چکر لگانے شروع کیے۔ ”بھائی صفدر ریڈوالگاکا“ دوچار لگانے سُن کر بھاگ آتی اور پھر سب کو نقلیں کر کر کے بتاتی کہ رضیہ کس طرح اترا ترا کر باتیں کر رہی تھی اور کس طرح مٹک کر چل رہی تھی۔

اب رات جب صفدر ریڈیو بجاتا تو عورتیں رضیہ کے بلانے کے باوجود نہ آتیں۔ کام کا بہانہ کر کے بیٹھی رہتیں۔ رضیہ کو ان کے اس طرح جلنے پر بڑا مزہ آتا۔ مرد آتے اور صفدر کی کھاٹ پر ٹپک کر ریڈیو بھی سُنتے اور باتیں بھی کرتے۔

بس ایک ہندوستانی تھی جس سے رضیہ کی دوستی تھی۔ وہ رضیہ کو دیکھتے ہی سارے کام چھوڑ کر باتیں کرنے بیٹھ جاتی۔ اب تو رضیہ اپنے پیسوں سے اس کے لیے سستا سا تیل، جوئیں نکالنے والی کنگھی اور بال پنیں بھی لے آئی تھی اور جب اس نے پیسے دینے کی کوشش کی تو رضیہ اس سے لپٹ گئی تھی۔ ”اری بہنا صفدر تو کتا ہے کہ سب کچھ تیرا ہے۔ چاہے دونوں ہاتھوں سے لٹا دے۔ پھر میرا پیسہ تیرا پیسہ نہیں ہوا؟“

اب برسات گزر چکی تھی اور اچھی خاصی سردی پڑنے لگی تھی۔ دن اتنے چھوٹے ہونے لگے تھے کہ چار بجے سے پرندے درختوں میں بسیرا لینے کے لیے شور مچانے لگتے۔ کوٹھڑیوں میں چراغ جل جاتے اور سرِ شام ہی احاطہ سونا ہو جاتا۔ اس مناتے میں کسی کسی وقت ہینڈ پمپ کی ہتھی شور مچاتی اور پھر خاموشی چھا جاتی۔ صبح جب دھوپ چڑھتی تو مرد و زور کا پر چلے جاتے۔ عورتیں دھوپ میں آ بیٹھتیں اور جب جسم خوب گرم ہو جاتے تو پھر خام کاج میں جٹ پڑتیں۔ صفدر کے جانے کے بعد رضیہ بھی دھوپ کی تلاش میں صاب کے پاس

آجاتی اور گرم چادر میں پھپھے ہوئے کھٹے مالٹوں کی پھانکیس چوسنا شروع کر دیتی۔ "اب جو تھا مہینہ چڑھا ہے۔" وہ معنی خیز ہنسی ہنستی "اے بہنا مجھے تو جب تک کھٹی چیز نہ ملے منہ پھیکا پھیکا رہتا ہے۔ اسی لیے تو صفدر یہ ڈھیر سے مالٹے روز اٹھاتا ہے۔" وہ سب کو منہ کر کے ایک ایک پھانک پکڑا دیتی۔

"تو روز حساب بتاتی ہے ماسی۔ اس خوشی میں سب کو ایک ایک مالٹا کھلا۔ یہ ایک ایک پھانک کھلاتی ہے۔" آخر ایک دن پیلو نے فرمائش کر دی اور اپنے ساتھ بیٹھی ہوئی عورت کو آنکھ مار کر ہنس دی۔

"کھلا دوں گی ری، یہ کون سی بڑی بات ہے؟ کل ہی لے۔ اللہ قسم صفدر تو مجھ پر روپیہ پیسہ سب قربان کرتا ہے۔"

دوسرے دن رضیہ نے سچ مچ پیلو کی فرمائش پوری کر دی۔ اس نے ساری عورتوں کو خوشا مدیں کر کے دو دو پیسے والا مالٹا کھلا کر ہی دم لیا۔

رضیہ کے جانے کے بعد شاداں بکھرے ہوئے پھلکوں کو دیکھ کر بڑی دیر تک گھنی گھنی گالیاں بکتی رہی اور مالٹے کھانے والیوں نے اپنی صفائی کر دی۔ "جب کوئی اتنی منہ کرے تو کھانا ہی پڑتا ہے۔" پھر وہ سب بھی گالیوں میں شاداں کا ساتھ دینے لگیں۔ بھلا ان میں سے کس کی مجال تھی جو کسی کو مفت میں دو آنے بھی دے دیں۔ مستری کی بیوی بشیراں کی پہلی طلاق صرف اسی لیے ہوئی تھی کہ اس نے اپنے شوہر کی کمائی سے دو روپے نکال کر چپکے سے مانگے والوں کو دے دیے تھے۔

رات سردیوں کی پہلی بارش ہوئی تھی مگر صبح ہوتے بادل کھل گئے۔ ایسے زور کی سردی ہوئی کہ سب کے دانت زچ اٹھے۔ اس پر غضب یہ کہ رضیہ کے کوٹھے سے سردی کی لہر بھی آگئی تھی۔ آج تو صفدر بھی سردی کے ڈر سے اب تک کام پر نہ گیا تھا۔ چائے کی کئی پیالیاں پی چکا تھا۔

”جل ماسی باہر دھوپ چڑھ گئی۔“ صفر جانے کے لیے تیار ہوا تھا کہ پیلو آگئی۔  
 ”لے، میں ابھی جا سکتی ہوں؛ ذرا بیٹھ، پھر چلوں گی۔“  
 ”چلے گی تو کیا ہوگا، صفر بھائی کو ٹھہری بند کر کے چابی تجھے دے جائے گا۔ پیلو  
 دلہیز پر کھڑے کھڑے اٹھلائی۔

”تو جا، نا، میں آ جاؤں گی۔ رضیہ پیلو کو آنکھ مار کر سنسی۔  
 ”بہت سردی ہے اندر، تو چلی جا، نا“ صفر نے پیار سے کہا۔  
 ”واہ تجھے پھوڑ کر چلی جاؤں؟“

”اچھا تو نے میں اب چلا۔“ وہ تھیلا اٹھا کر جلدی سے چلا تو پیلو اس سے بچتے  
 بچتے ٹکرا ہی گئی اور پھر دوپٹے کا پلو منہ میں ٹھونس کر سنستی ہوئی بھاگ گئی۔  
 رضیہ جب دھوپ میں پہنچی تو پیلو پہلے ہی سب کو بتا چکی تھی کہ آج رضیہ اور صفر  
 کس طرح باتیں کر رہے تھے اور کیسے چونچلے ہوئے تھے۔ سب تو خیر دو چار باتیں بنا کر  
 ہی چپ ہو رہے مگر شاداں کی آنکھوں میں آنسو آگئے تھے جو اس نے سب کی نظریں  
 بچا کر پلو میں خشک کر لینے تھے۔ اور اس نے جیسے ہی رضیہ کو اپنی طرف آتے دیکھا تھا  
 تو بیٹھ موڑ کر اپنے بچے کو دودھ پلانے لگی تھی۔

”اری بہنا، جی بڑا خراب رہنے لگا ہے۔ صفیہ کی دفعہ تو میں بالکل ٹھیک ٹھاک  
 تھی۔ اب تو یہ حال ہے کہ کسی طرح چین نہیں پڑتا۔ صفر ساری رات اٹھ اٹھ کر دیکھتا  
 ہے۔ ذرا ہوں بھی کر دل تو دبانے بیٹھ جاتا ہے۔ اور۔۔۔ رضیہ مالٹا پھیلتے ہوئے  
 سب کو بتا رہی تھی۔ مگر کوئی بھی اسے جواب نہ دے رہا تھا۔ کوئی اس کی طرف متوجہ نہ  
 تھا۔ کسی نے اس کی طرف دیکھا بھی نہیں۔ بھلا کہاں تک کوئی اس کی یہ باتیں سنتا رہتا۔  
 اب تو ان سب کے تیور بتا رہے تھے کہ وہ اس کا منہ نوچ کر اپنے دلوں کی بھر اس مکان  
 چاہتی ہیں۔ ان محبت سے خالی زندگیوں میں رضیہ نے کیسی ہلچل مچا دی تھی۔



رضیہ دیر تک بیٹھی رہی، بولتی رہی اور پھر رنجیدہ سی ہو کر اٹھ پڑی۔ اس نے سردی کی بھی پرواہ نہ کی اور ہندوستانی کی کوٹھڑی میں جا بیٹھی۔ سب اس سے جلتے ہیں۔ آج یہ خیال رضیہ کے لیے بڑا تکلیف دہ ہو رہا تھا۔ اس طرح تو سب اس سے چھٹے جائیں گے، پھر وہ کس سے بولے گی۔ کس سے صفدر کی باتیں کرے گی۔

ہندوستانی برتن رکھ کر اس کے پاس آگئی۔ "یہاں تو بڑی سردی ہے بہن۔"  
 "باہر بیٹھ کر کیا کروں، کوٹی بولتا ہی نہیں، سب مجھ سے جلتے ہیں۔ مجھ سے کیوں جلتے ہیں بہنا؟ رضیہ ایک دم رو پڑی۔

"روئیں منارے دشمن۔" ہندوستانی اس کے آئسو پو پھنے لگی۔ "وہ جلیں نہ تو پھر کیا کریں، ان کے گھروں میں تو روز جوتیوں میں دال بٹتی ہے، تم ان کی پرواہ کیوں کرتی ہو؟" اس نے سمجھایا اور ٹھنڈی ٹھنڈی آہیں بھرنے لگی۔ اس وقت اسے روتی ہوئی رضیہ ملے واقعی سمدردی ہو رہی تھی۔

"پر بہنا میں نے تو ان سے نہیں کہا کہ جوتیوں میں دال بانٹو، میرا کیا قصور ہے؟" رضیہ نے کہا تو ہندوستانی چپ ہو گئی۔ شاید اسے کوئی جواب نہ بن پڑ رہا تھا۔ وہ خود بھی تو رضیہ سے جل رہی تھی۔

"اب میں چلی بہنا کام پڑا ہے۔" رضیہ کا جی نہ لگا تو اٹھ کر اپنی کوٹھڑی میں چلی گئی اور دیر تک لیٹی رہی۔ آج اسے پھر اپنا ماضی یاد آ رہا تھا۔

آج پھر سریشم بادل گھر کر آگئے تھے۔ ایسے زور کی گرج چک ہو رہی تھی کہ دل دہے جاتے۔ رضیہ نے چولہے میں ڈھیر سی لکڑیاں جلادی تھیں جو رات گزرنے کے ساتھ بجھتی جا رہی تھیں۔ صفدر اس کے قریب ہی مسہری پر پڑا سو رہا تھا۔ صفیہ اس کے پہلو میں لیٹی تھی۔

جب ذرا گرج کہ ہوئی تو رضیہ کو بھی نیند آگئی مگر ان دنوں تو اسے گہری نیند آتی ہی

نہ تھی۔ اب وہ پورے دنوں سے تھی۔ ساری رات جسم ٹوٹتا رہتا۔ کسی کر دٹ چین نہ پڑتا۔ وہ ذرا دیر سوئی تھی کہ آنکھ کھل گئی اور پھر اس نے گھبرا کر دیکھا کہ صدف اپنے بستر پر نہیں ہے۔ وہ اٹھ کر بیٹھ گئی مگر دوسرے ہی لمحے صدف آ گیا۔

”ارے اس سردی میں کہاں گیا تھا تو؟“

”سو بھی جا، نا، ساری رات پہرہ دیتی رہتی ہے۔“ وہ ایک دم تلخ ہو گیا۔ ”پیشاب کو گیا تھا۔“ اس نے نرمی سے بتایا اور اپنے بستر پر لیٹ کر لمحات میں مٹنہ چھپا لیا۔

لالٹین کی مدھم روشنی میں رضیہ نے ایک لمحے کو حیران ہو کر اس کی طرف دیکھا اور پھر سوچا کہ نیند میں ہے، سارے دن کا تھکا ماندہ۔ کیا ہو گیا جو زور سے بول پڑا۔ صبح بادل کھلے ہوئے تھے۔ صدف بڑے سکون سے بیٹھا صدفیہ کے ساتھ چائے پی رہا تھا اور رضیہ بھنورے کی طرح اس کے گرد گھوم رہی تھی۔ ”صدف آج تو میرا جی بڑا خراب ہو رہا ہے۔“

”کام نہ کیجیو، آرام سے لیٹی رہیو۔“

”صدف تو رات اتنی زور سے بولا کہ میں ڈر گئی۔ تو مجھے ڈانٹ بھی سکتا ہے؟“

”میں تو تیری وجہ سے کہہ رہا تھا کہ رات بھر آرام سے سویا کر۔“ صدف کی نظریں جھک گئیں اور وہ تھیلے میں اپنا سامان ڈالنے لگا۔

”وہ تو میں جانتی ہوں، بھلا ویلے تو ڈانٹ سکتا تھا!“ وہ بچوں کی طرح ہنسنے لگی۔

صدف کے جانے کے بعد اس نے بستر ٹھیک کیے، برتن سمیٹے اور چینی کی پیالیاں دھو کر دیوار گیری پر رکھنے لگی تو جی دھک سے ہو گیا۔ ٹرنزسٹروں میں نہیں رکھا تھا۔ اس پر ڈالنے والا ریشمی کپڑا ایک طرف پڑا تھا۔ اس نے کوٹھڑی کا کونا کونا چھان مارا مگر ہوتا تو بلتا۔ رضیہ کو بڑے بڑے خیال آرہے تھے۔ کیس کوئی چرا کر تو نہیں لے گیا۔ اسے بار بار پیلو پر شبہ ہو رہا تھا۔ جب دیکھو کوٹھڑی میں گھسی چلی آرہی ہے۔ اس نے سوچا کہ

خود نہ پوچھے۔ صفدر آکر آپ ہی پوچھ لے گا۔ کیا پتہ وہی لے گیا ہو ٹھیک کرانے کو۔ کل اس سے گھر گھر کی آواز آرہی تھی۔

کوٹھڑی بند کر کے وہ باہر دھوپ میں آگئی۔ "بہنا اب تو اٹھنا بیٹھنا بھی مشکل لگتا ہے۔ صفدر ڈانٹ رہا تھا کہ آرام نہیں کرتی۔ مجھ سے تو نہیں لیٹا جاتا۔ کسی نے اسے جواب نہ دیا مگر پیلو اس کے قریب سرک آئی۔" تو پھر کیوں اٹھ آئی، لیٹی رہنا، صفدر کے بغیر تیرا جی بھی تو نہیں لگتا۔ وہ ہنسی۔

"جانے ٹرانزسٹر کہاں گیا میرا۔ پتہ نہیں صفدر لے گیا ہو گا بنوانے کو۔ کتنا تھا کہ آواز خراب ہو رہی ہے۔"

"چل پھر ٹھیک ہو کر آج لے گا۔ پیلو اکیلے ہی گئے کھینے لگی۔" کھیلے گی ماسی؟  
"نہیں مجھ سے جھکا نہیں جاتا۔" وہ بیٹھے بیٹھے آپس میں باتیں کرتی ہوئی عورتوں کا مٹنہ مکنے لگی اور پھر اٹھ کر اپنی کوٹھڑی میں آگئی۔

دن رینگ رینگ کر گزرا، آج تو اس سے کام بھی نہ ہو رہا تھا۔ اس نے سوچا کہ آج تو صفدر آپ ہی کھانا پکالے گا۔

شام جیسے ہی صفدر آیا تو وہ کراہتے ہوئے اٹھ گئی۔ "ارے تو میرا ٹرانزسٹر لے گیا تھا بنوانے؟"

"ہاں میں لے گیا تھا۔" تھیلا میز پر رکھ کر وہ کرسی پر ہی ٹنگ گیا۔  
"پھر لایا کیوں نہیں؟ میں تو سارا دن فکر کر کے فرگئی کہ کہیں چوری تو نہیں ہو گیا۔"

"میں نے تو اسے بیچ دیا، تجھے روپوں کی ضرورت پڑے گی نا۔"  
"لے بھلا کیوں بیچ دیا، میں نے جو روپے جمع کر رکھے ہیں۔ وہ ایک دم رنجیدہ ہو گئی۔"

”ان روپوں سے تو اپنے بیٹے کا مونڈن کرائے گی، بکرے منگائے گی۔ سارے احاطے والوں کی دعوت کرے گی اور باجے بھی بکوا لیجیو۔“ وہ ہنسنے لگا۔ رضیہ کے گال خوشی سے متماٹھے۔

”پھر سارے لوگ دیکھیں گے کہ تو نے کیسی شان سے ”حقیقہ“ کرایا ہے۔“ ہوں۔“ وہ جوڑتے اتار کر مسہری پر لیٹ گیا۔

”اب کی بڑا ساریڈیو خریدیں گے صفدر! وہ چائے بنانے لگی۔

”ہاں!“

”کیا تیری طبیعت خراب ہے؟“

”تھک گیا ہوں۔ اس نے آنکھیں موندے موندے کہا۔

چائے دے کر رضیہ اس کے پاس بیٹھ گئی۔ صفدر نے جلدی جلدی چائے پی اور پھر لیٹ گیا۔ مگر رضیہ اس کا ہاتھ تھامے بولے جا رہی تھی۔ ”آج تو تو نے مجھے پوچھا ہی نہیں۔ سچ بڑا خراب دن گزرا ہے۔ پھر تو چلا جاتا ہے تو میری طبیعت اور کبھی بگڑنے لگتی ہے۔ اب تو دو چار دن کی چھٹی کر لے، میرا دل گھبرا گیا ہے۔ وہ عورتیں بھی تو اب بات نہیں کرتیں، سب جلتی ہیں تیری محبت سے اور۔“

رضیہ چُپ ہو گئی، صفدر تو بے خبر سو رہا تھا۔ رضیہ نے اسے ٹھیک سے لحاف اوڑھایا اور پھر صفیہ کو بلانے چلی گئی۔ وہ اب تک باہر بچوں کے ساتھ کھیل رہی تھی۔ صفدر کو اتنا بے خبر سوتے دیکھ کر رضیہ کھانا پکانے بیٹھ گئی اور جب کھانا تیار ہو گیا تو اس نے صفدر کو جگانا چاہا مگر وہ کسی طرح بھی نہ اٹھا۔ بس ہوں ہوں کر کے پھر سو جاتا۔ رضیہ کو یقین ہو گیا کہ وہ ضرور بیمار ہے۔ صرف اسی کے خیال سے کچھ نہیں کہہ رہا۔ مارے فکر کے اس کا بُرا حال ہوا جا رہا تھا۔

صفیہ کو کھلا پلا کر وہ بھی بھوک ہی پڑ گئی۔ رات بڑی دیر تک اسے نیند نہ آئی کیونکہ

صفدر بڑی بے چینی سے کروٹیں بدلے جا رہا تھا۔ رضیہ ہوں ہوں کر کے اس کی طرف دیکھے جا رہی تھی۔ اسی عالم میں اس کی آنکھ لگ گئی۔ وہ خواب میں دیکھ رہی تھی کہ اس کے دروازے پر دو دو بکرے بندھے ہیں اور وہ صفدر جیسی صورت کے بیٹے کو گود میں لیے مسہری پر بیٹھی ہے۔ ایک بار بکرے بڑے زور سے میاٹے تو اس کی آنکھ کھل گئی۔

کوٹھڑی کے کھلے ہوئے دروازے ہوا کی وجہ سے آپس میں ٹکڑا رہے تھے اور باہر اندھیرے میں کچھ سمجھائی نہ دیتا تھا۔ صفدر اپنے بستر پر نہ تھا۔ رضیہ اٹھ بیٹھی۔ "پھر پیشاب کو باہر چلا گیا۔ کہیں سردی لگ گئی تو کیا ہوگا۔ اندر ہی کر لیتا میں صبح صاف کر دیتی۔ وہ باہر اندھیرے میں گھورے جا رہی تھی۔

بیٹھے بیٹھے دیر ہو گئی مگر صفدر نہ آیا تو رضیہ کے دل میں پٹکھے لگ گئے۔ رات کو یوں باہر نکل گیا جو کہیں کچھ ہو جائے تو پھر، چور چکار پھرتے ہوتے ہیں۔

صفدر کی تلاش میں باہر جانے ہی والی تھی کہ وہ آگیا۔ دروازے بند کر کے سیدھا اپنے بستر پر چلا گیا۔ "پیٹ میں درد تھا۔ تو کیوں اٹھ گئی؟" اس نے دھیرے سے کہا۔ "رات تو نے کھانا بھی تو نہیں کھایا۔ صبح ڈاکٹر کو دکھانے ضرور جائو، میں تیرا پیٹ سینک دوں؟ وہ اٹھنے لگی۔

"نہیں، نہیں، تیری طبیعت خراب ہے، سو جا۔" اس نے لمحات میں منہ لپیٹ لیا۔ رضیہ بھلا کیا سوتی۔ باقی رات یونہی بیٹھ کر گزر گئی۔ مگر جب صبح وہ اٹھا تو بڑا باشاش نظر آ رہا تھا۔ اس نے ڈٹ کر ناشتہ کیا اور پھر جاتے جاتے رضیہ کے گال پر چبلی لیتا گیا۔ وہ اسے اچھا بھلا دیکھ کر کھل اٹھی تھی۔ "ہے دو دن طبیعت کیسی خراب رہی۔" اُس نے اپنے آپ سے کہا۔

اس نے جلدی جلدی سب کام بٹورا اور پھر کوٹھڑی کو تالہ لگا کر دھوپ میں سب کے پاس جا بیٹھی۔ ٹرانزسٹر بیچنے اور دھوم دھام سے عقیدت کرنے کی جیسی بڑی خبریں سنانے کو وہ

بے چین ہو رہی تھی۔ "اری بہنا، وہ باؤلا تو میرا ٹرانزسٹرنج آیا۔ کتا تھا کہ ان روپوں سے تو اپنے بیٹے کا "حقیقہ" کرایو۔ سارے لوگوں کی دعوت کیجیو، ریڈیو تو پھر آجائے گا اور کتا تھا کہ باجے بھی بجو لیجیو" رضیہ ہلکھلا کر ہنسی۔ اس نے ساداں کی طرف دیکھا جو اس کی طرف سے بیٹھ کے بیٹھی تھی۔ کسی پر بھی تو اتنی بڑی خبر کا اثر نہ ہوا۔

"ہے ماسی بیچ ڈالا؟" پیلو نے بڑے دکھ سے پوچھا۔ اس خبر سے صرف وہی پتہ چلی تھی۔

"ہاں رہی، پھر کیا ہوا، دوسرا آجائے گا، اللہ صفر کو زندگی دے"۔

"واہ ماسی تیرا ریڈو ابھی ہوتا تو مزہ آجاتا۔ کل رات میرا بابا بھی ریڈو لایا ہے۔ بالکل تیرے جیسا، بغیر بجلی کے چلتا ہے۔ دونوں مل کر بجاتے، خیر اب تو میرا ریڈو اسٹن لیا کیجیو"۔

"لا مجھے بھی دکھا" رضیہ نے شوق سے کہا۔

پیلو دوڑتی ہوئی گئی اور اپنی کوٹھڑی سے ٹرانزسٹراٹھا لائی۔ رضیہ نے اسے دیکھا اور پھر جیسے دیکھتی ہی رہ گئی۔ اس نے خود ہی تو اپنے ٹرانزسٹر کو ایک کونے سے کھڑچا تھا تاکہ پہچان رہے۔ کوئی چرانہ سکے۔

"رضیہ، یہ تو بالکل تیرا جیسا ریڈیو ہے" بشیراں نے غور سے رضیہ کی طرف دیکھا۔ وہ ریڈیو گود میں رکھے ایک ٹنگ سامنے دیکھے جا رہی تھی۔ اس کی آنکھوں تلے دھیرے دھیرے اندھیرا چھا رہا تھا۔ سامنے سے کوٹھڑیوں کی قطار غائب ہو گئی اور پھر اتنا اونچا گھنا درخت بھی اندھیرے میں ڈوب گیا۔ "پھوڑ صفر 'حقیقہ' کون کرے۔ بکرے تو مر گئے۔ اب دعوت میں کسے بلانا ہے۔" وہ زیر لب اس طرح بول رہی تھی کہ صرف ہونٹ ہلتے محسوس ہو رہے تھے۔

"رات بابا آکر چلائے گا۔ پھر تجھے بھی سناؤں گی ماسی"۔ پیلو نے جیسے اس کی

گود سے ٹرانزسٹراچانک اچک لیا اور پھر سینے سے لگائے لگائے اپنی کوٹھڑی کی طرف بھاگ گئی ساری عورتیں بڑی عجیب عجیب نظروں سے اس کو دیکھ رہی تھیں۔ پیلو کے جاتے ہی وہ سب مارے ہمدردی کے رضیہ کی طرف سرک گئیں اور ایک دوسرے کو معنی خیز نظروں سے دیکھ دیکھ کر ٹھنڈی سانسیں بھرنے لگیں۔

”صفدر اب تجھ سے کچھ نہیں کہنا۔ اب کوئی تیرے آنے والے بیٹے کو بھی پن باب کا تھوڑی کرنا ہے۔“ رضیہ کے ہونٹ برابر ہلے جا رہے تھے۔

”ہے بیچاری کیسی خوش پھرتی تھی۔ قسم لے لو جو میں اس سے جلتی ہوں۔“ اللہ رکھی نے کہا۔

”میں بھی تو یہی کہتی تھی کہ کہیں مرد ایسے ہوتے ہیں! ہے بیچاری! بشیراں نے پلو سے آنسو پونچھ لیے۔

”اری تو یوں کیوں بیٹھی ہے، کچھ بول نا، ہوش میں بھی آ۔“ درزن نے رضیہ کو زور سے ہلایا، تو وہ چونک پڑی اور اجنبی سی نظروں سے سب کی طرف دیکھنے لگی۔ اللہ رکھی، بشیراں اور درزن، سب کی آنکھوں میں آنسو بھرے ہوئے تھے۔ رضیہ دھیرے سے شاداں پٹھانی کی طرف سرک گئی۔ ”اری بہنا، اب تو کیوں مجھ سے ناراض ہے؟ اب تو من جاہنا۔ سارا بھگڑا ختم ہو گیا اب تو۔“

رضیہ شاداں کے گلے سے لپٹ کر اس زور سے روئی کہ شاداں بھی سسکیاں بھرنے لگی ۛ

ہا ہرہ سرور

کے

تازہ افسانوں کا مجموعہ

چاند کے دوسری طرف

عنقریب شائع ہو رہا ہے